
अर्थसङ्गहः 
परमहंसरामेश्वरभि्चुकृता अ्थ॑सद्गटकोमुदीसहितः । 
प्रथमः उपोद्धातपरिच्छेदः ` 
(१) मङ्गलाचरणम्‌ । 


वासुदेवं रमाकान्तं नत्वा लोगाक्षिभास्करः । 
कुरुते जैमिनिनये प्रवेशायार्थसङ्गहम्‌ ॥ १ ॥ 


आच्यो यो हेतर्विंश्वसगं मेरो यज्ञादीनां यो हव्यनिक्षेपदेवः । 
भूतानां भतं सर्वभूतान्तरात्मा हं मे कार्यं तत्मणामः करोतु ॥ १॥ 


श्रीजैमिनिनये ग्रन्थः प्रवेदाय निरूपितः । 
विदुषा तत्र वालानां कौमुदीयं वितन्यते ॥ २ ॥ 


इह खलु परमकारुणिकेन मुनिना जैमिनिना धर्माधरमबिबेकाय द्वाद्ा- 
लक्षणी मीमांसा प्रणीता । तत्र हि प्रवेशाय दिुनाम्थसङ्गहाख्यं प्रकरणं 
प्रारभमाणो लौगाक्षिभास्करः शिष्टाचारपरिप्रपतं प्रचयगमनादि फलकमिष्ट- 
देवतानमस्कारलक्षणं मङ्गलमाचरति--बासुदेवमित्यादिना । वासुदेवं 
श्रीनारायण सर्वनिवासाधिष्ठानं प्रकाङात्मकं ब्रह्मेत्यर्थः । रमाकान्तं रमाया 
लक्ष्म्याः कान्तमित्र्थः । न वचेश्वरानङ्गीकारः, द्रव्यत्यागोदेरयविष्णु- , 
देवतायाः स्वीकृतत्वादित्यन्यत्‌ । जैमिनिनय इति । जैमिनीप्रणीते 
दवादङ्ञाध्यायात्मके पूववेदभागविचारात्मके तन्त्र इत्यर्थः । प्रवेशाय 

“वालानाम्‌" इति रोषः । अर्थसङ्गहमिति । अर्थानां -द्रादशाध्याय- 
प्रतिपाचयप्रमाणादिपदार्थानां ~ संक्षिप्तशव्द्रचनया लक्षणादिकथनमित्यर्थः । 


द्वादशाध्यायीपदार्थक्रमः । 

तत्र हि प्रथमे लक्षणे विध्यादेः प्रामाण्यं निरूपितम्‌ । द्वितीये 
तद्विधेयकर्मभेदो निरूपितः । तृतीये विहितानां शेषदोषिभावः । चतुथे 
्रतुपरयुक्तानुष्ठेयानां पुरुषा्थप्रयक्तानुष्ेयानां च॒ पदार्थानां परिमाणं 
चिन्तितम्‌ । पमे अनुष्ेयपदार्थानामनुष्ठानक्रमो निरूपितः । षष्ठे विहित- 
कर्मफलभोक्तृत्वरूपाधिकारनिरूपणम्‌ । सप्तमे प्रकृतावुपदिष्टङ्गानां विकृतौ 
सामान्यातिदेशो निरूपितः । अष्टमे “आग्रेयोऽष्टाकपालः' इत्यादि 
प्रकृत्यङ्गानां “सौर्यं चरुं निर्वपेत्‌" इत्यादि विकृतौ सप्रपं द्रन्यदेवतादि- 
द्वारेण विङोषातिदेङाः । नवमे प्रकृतावुपदिष्टानां मन्त्र-साम-संस्कारकर्मणां 
विकृतावतिदेरप्राप्तानां प्रकृतिविकृत्योरग्निसूयांदिदेवतादिभेदे प्रकृतिगतं 
देवतादिवाचकं पदं विहाय विकृतौ देवतादिवाचकस्य पदस्याध्याहार उदी 
निरूपितः । यथा- “अग्रये जुष्टं इति मन्त्र प्रकृत्युपदिष्टे विकृतावति- 
देडप्रपतेऽग्रिपदपरित्यागेन सू्यपदाध्याहारः । यथा च "गिरागिरा च दक्षसे" 
इत्यत्र साग्नि "गिरा" पदस्य परित्यागेन “इरा' पदाध्याहारः साघ्रामूहुः, 
व्रीह्यादिद्रव्यान्तरसम्बन्धिनश्चावघातादेनींवारादिद्रन्यान्तरसम्बन्धः, 
संस्कारकर्मणामूहश्च । दमे विकृतौ चोदकप्राप्तानां प्राकृताङ्गानां प्रकृतौ 
सावकाङानां विकृतौ ह्युपदिष्टविरोषाङ्गादिना बाधो निरूपितः । यथा- 
प्रकृतेः सकाङ्गाद्विकृतावतिदिष्टानां वर्हिंषां “शरमयं वर्हः" इत्युपदिषटेन 
इारमयवर्हिषा विकृतौ वाधः । एकादशे चानेकाङ्गिविधिप्रयुक्तानामङ्गानां 
सकृदनुष्टानात्सवाङ्गिनामुपकारसाम्यं तन्त्रं निरूपितम्‌ । यथा- 

"आग्रेयोऽ्टाकपालः,' “उपांशुयाजमन्तरा यजति,' “अग्रीषोमीयमेकाद्रा- 
कपालं इत्यादि पौर्णमासादिकर्मप्रयुक्तानां प्रयाजाद्ङ्गानां सकृदनुष्ठाना- 
त्सवङ्गचुपकारः । द्वादश त्वेका ््खिप्रयक्तस्याङ्गानुष्टानस्य तत्परयोजकसामथ्यं 
रहितेऽङ्गबन्तरेऽप्युपकारः प्रसङ्गा निरूपितः । यथा- “अग्रीषोमीयं 
पञुमालभेत' इति पञुविधौ प्रयुक्तानां प्रयाजाचङ्गानां पडपुरोडारोऽप्युपकार 
इति । 


तथा च ते पदार्थाः केिदत्नापि सङ्घेयेण निरूपिताः, केचित्तु सूचिताः । 
तत्र कांित्पदा्थस्तित्र तत्र प्रदर्शयिष्यामः- इत्यर्थसद्हमित्यस्योपपत्तिः । 
तथा सति यानि च विषयादीनि जैमिनितन्त्रस्य तान्येबास्यापि तत््रकरण- 
त्वात्‌ । तस्य च धमं एव बिषयः; अधर्मस्तु निरसनीयतया विचारितः, 
सोऽपि । अधिकारी अधीतवेदवेदाङ्गो धर्मजिज्ञासुः श्रेयोऽर्थी । प्रयोजनं च 
विचारितधरमानुष्ठानेन स्वर्गादि । सम्बन्धो वोध्यवोधकभावलक्षणो 
धम॑तन्त्रयोरिति ॥ १॥ 


(२) तन्त्रारम्भकसूत्राबतरणम्‌ । 
अथ परमकारुणिको भगवान्‌ जैमिनिर्धर्मविवेकाय द्वाददालक्षणीं 
प्रणिनाय । तत्रादौ धर्मजिज्ञासां सूत्रयामास- (अथातो धर्मजिज्ञासा 
(जै.सू. १.१.१) इति । अत्र अथ' शब्दो बेदाध्ययनानन्तर्यबचनः । 
अतः" शब्दो हि वेदाध्ययनस्य दृष्टाथत्वं ब्रूते । “स्वाध्यायोऽध्येतव्यः' 
(तै.आ. २.१५.७; श.ब्रा. ११.५.६.३) इत्यध्ययनबिधौ तदध्ययन- 
स्यारथन्ञानरूपदृषटार्थकत्वेन व्यवस्थापनात्‌ । 


अर्थसङ्रहकोमुदी- तत्र॒ तावत्प्रतिज्ञातम्थसङ्गहं निरूपयितुं 

स्वप्रकरणस्य तन्त्रारम्भाधीनारम्भकत्वात्‌ तन्त्रारम्भार्थकं सूत्रमवतारयति- 
अथेत्यादिना अत्र चाथंाब्दः सोत्रार्थशब्द्समानार्थकः । वेदाध्ययनानन्तरं 
तदर्थविचारः करत॑न्य इति धर्म॑जिज्ञासां सूत्रयामासेति तदर्थः । परम- 
कारुणिको निरूपाधिकरुणायुक्तः । भगवान्‌ कीर्त्यादिमान्‌ । “भगं 
श्रीकाममाहात्म्यवीयंयल्नार्ककीर्तिषु' इत्यमरात्‌ । जैमिनिरादौ धम॑जिज्ञासां 
सूत्रयामासेत्यन्वयः । कस्यादाविति वीक्षायामाह- द्वादशलक्षणीमिति । 
दवादञानां लक्षणानामध्यायानां समाहारो द्वादशलक्षणी, तां प्रणिनीय बुद्धौ 
समारोप्य । तत्र = तस्यां, तस्या वेत्यर्थः । लोकेऽपि जनः स्वकृत्यं 
समाकलय्य तत्करणे प्रवतत इति प्रसिद्धेन प्रणिनीय सूत्नयामासेति विरोधः । 
प्रणिनायेति पाठान्तरे तु प्रणयनं कृतवानित्यथः । प्रणिनायेत्यक्ते केन 
क्रमेणेति वीक्षायां तत्रेत्यादुत्तरम्‌ । धर्मविवेकायेत्यधरमंस्याप्युपलक्षणं, 
तयोर्विवेकाय निर्णंयज्ञानायेत्यर्थ; | 


कुत्र धर्मजिज्ञासां सूत्रयामासेति वीक्षायामाह- अथेति । सूत्रं व्याचष्टे- 
अत्रेत्यादिना । अत्र=सूत्रे । अस्य च प्रथमसूत्रस्य “चोदनालक्षणोऽर्थो 
धर्मः" इत्यारभ्य “अन्वाहायं च दानात्‌! इत्यन्तं जैमिनिप्रणीतं धमविचार- 
शाखं विषयः । तत्र संरायः- किमस्य धर्मविचारतन्तरस्यारम्भोऽध्ययन- 
 विध्यप्रयोज्यः तत्प्रयोज्यो वा? इति । तत्र यदि स्वाध्यायाध्ययनविधिनार्थ- 
ज्ञानाय दृष्टप्रयोजनाय वेदाध्ययनं विधीयेत, तदा तस्य श्ाल्ारम्भे भवेदपि 
प्रयोजकत्वम्‌ । नैतदस्ति, अन्यथासिद्धत्वात्‌ । तथाहि किमत्यन्ताप्राप्तायं 
ज्ञानहेतुमध्ययनं तद्विधिर्विधतते, किंवा पक्षे प्राप्तस्यावयातवन्नियमम्‌! 
नाद्यः-विवादास्पदं वेदाध्ययनमथंज्ञानहेतुः, अध्ययनत्वात्‌ भारताचध्ययन- 
वतू्‌- इत्यनुमानेनैवाध्ययनस्यार्थज्ञानहेतुत्वप्रा्तः । नापि द्वितीयः- अवघात- 

वैषम्यात्‌ । यथाऽवघातनिष्मननरेव तण्डुकैरनष्टीयमानौ दरपूर्ण॑मासा- 
बवान्तरापूर्दवारेण परमापूर्वं जनयतः, नान्यथा, ततो दपूर्णमासापूर्मेवा- 
वघातनियमहेतुः, तथा किखितपाठेन गुूर्वकाध्ययनेन वाऽथज्ञान- 
सम्भवात्यकषे प्राप्ताध्ययननियमहेतुर्बक्तव्यः । स च नास्ति । लिखितपाठ- 
जन्यार्थज्ञानेनैव क्रत्वनुष्टानसिद्धः प्रयोजकाभावात्‌ । तस्मादुक्तविधिद्वया- 
सम्भवादरथजञानहेतुविचारङासरारम्भस्य न विधिप्रयोज्यत्वमिति प्राक्‌ । 


अत्रोच्यते- यदुक्तम्‌ अध्ययनस्वाथज्ञानदेतुत्वमनुमानसिद्धमिति, 
नात्यन्ताप्राप्तविधिरिति, तत्तथैव । नियमविधिस्तु भवत्येव । न च 
प्रयोजकाभावः । सकलक्रत्वपूव॑स्यैव प्रयोजकत्वादपूर्णमासजन्यपरमा- 
पव॑स्यावघातनियमजन्यापूर्वकल्पकत्ववदेव च क्रतुजन्यापूर्वनातस्य क्रतु- 
ज्ञानसाधनाध्ययननियमजन्यापूर्वकल्पकस्य सत्त्वात्‌, नियमाद्ृ्टस्य 
कल्पनात्‌, अर्थज्ञानसाधनयोिंखितपादगुरुपूवंकाध्ययनयोः पक्षे प्रातत्वात्‌, 
यदा गुरुपू्वकाध्ययनं परित्यज्य ॒छिखितपाठादिनाऽथज्ञानं संपादयितुं 
वयुत्यनः पुरुषः प्रवर्तते, तदा नियमादृष्टाय गुरुपूवंकाध्ययनमेवार्थज्ञानसाधनं 
विधीयते, क्रतुजन्यापूरवपरयुक्तनियमादृषटस्यास्वीकारे च॒ श्रूयमाणो 
विधिरनर्थकः स्यात्‌ | 


न च~ नानथ॑कः, लिखितपाठगुरुपूरवंकाध्ययनयोरक्षरग्रहणमात्रेऽप्य- 
विरोषसाधनत्वात्‌ यदा गुरुूव॑ंकाध्ययनं परित्यज्य छिखितपाठेनाक्षरग्रहणाय 
प्रवर्तते, तदा गुरपूव॑काध्ययनमेव नियमादृष्टाय विधीयत इति- वाच्यम्‌ । 
तत्फलस्य कल्प्यत्वप्रसङ्गात्‌ । अर्थज्ञानरूपदृष्टप्रयोजनायाध्ययनस्य विधेयत्वे 
तु नियमादृष्टस्य क्रतुजन्यापूर्वे श्रुतफले. द्युपयोगो भविष्यति । न च~ 
“यदचोऽधीते पयसः कुल्या अस्य पितन्‌ स्वधा वहन्ति" इत्यार्थवादिकं 

श्रुतमेव फलमिति- वाच्यम्‌ । तस्य॒ नित्याध्ययनविधिफलत्वेन 
प्रथमाध्ययनविधिफलत्वाभावात्‌ । किञ्ाध्ययनव्यापारस्य सम्भवत्यथज्ञान- 
रूपटृ्टफलकत्वे केवलादृष्टा्थकत्वानुपपत्तेः । तथा चोक्तम्‌- 


“लभ्यमाने फले दृष्टे नादृ्टपरिकल्पना । 
विधेस्तु नियमार्थत्वान्नानर्थक्यं भविष्यति ॥' 
(शास्रार्थदी. १.१. १) इति। 


किं च विधिनैव वेदाध्ययनस्य तदर्थज्ञानपर्यवसायित्वं तदर्थनिर्णयहेतु- 
विचारकरतंव्यता वचाक्षिप्यते । तथाहि स्वाध्यायोऽध्येतव्यः' इत्यत्र 
तव्यप्रत्ययः श्ाब्दभावनामभिधत्ते । सा च स्वभाव्यं विनाऽनुपपद्यमाना 
किञ्चिद्धाव्यं कल्पयति । तत्र चैकप्रत्ययोपात्तत्वेनार्थभावनैव भाव्यत्वेन 
समन्वेति । सापि स्वभाव्यमन्तरेणानुपपद्यमाना किञचिद्धान्यमाक्षिपति । 
तत्रापि फलपदस्याभ्रवणात्सममिव्याहतः स्वाध्यायः कर्मभूत एव भाव्यत्वेन 
सम्बध्यते । तस्य॒ च फलवदर्थाववोधप्यन्तत्वाभावे भाव्यतानुपपत्त्या 
फलवदर्थाववोधपर्य॑वसायित्वमापतति, अर्थनिर्णयमन्तरेण च फलवदर्थाव- 
बोधस्यासम्भवेनार्थंनिणंयहेतुविचारकतंव्यतामप्यध्ययविधिराक्षिपतीति । 
तस्मादथज्ञानरूपदृ्प्रयोजनायैवेदमध्ययनं विधीयते, नाक्षरग्रहणमात्रायेति 
सिद्धान्तमभिप्रेत्याथङ्ञब्दं वेदाध्ययनानन्तयर्थकत्वेन, अतःश्ब्दं च 
वेदाध्ययनस्य वेदार्थज्ञानरूपदृष्टर्थकत्वपरत्वेन च ॒व्याचष्टे- अथशब्द 
इत्यादिना । तत्र हेतुमाह- स्वाध्याय इत्यादिना । अध्ययनबिधाबिति । 
अध्ययनविध्यनुकूलविचारात्मके प्रमाणलक्षणस्य प्रथमाधिकरण इत्यर्थः । 
वेदः तच्छब्दार्थः ॥ 


ध 

(३) धर्मविचारशाखस्याबङ्यकता । 


तथा च~ बेदाध्ययनानन्तरं यतोऽ्थज्ञानरूपदृषटर्थकं तदध्ययनम्‌, अतो 
हेतोरध्मस्य बेदार्थस्य जिन्नासा कर्तव्या" इति दोषः । जिज्ञासापदस्य 
बिचारे लक्षणा । अतो धर्मबिचारशास्रमिदमारम्भणीयमिति शाख्रारम्भ- 
सूत्रार्थः । 


अर्थसङ्गहकौमुदी- कर्व्यपदाध्याहारेण सूत्रं योजयति- तथा 
चेत्यादिना । तथा चेति । वेदाध्ययनस्य दृष्टर्थत्वे च सतीत्यर्थः । तस्य 
वेदस्याध्ययनं यतोऽर्थज्ञानरूपदृ्टा्थकम्‌, अतो हेतोवदाध्ययनान्तरं वेदार्थस्य 
धर्मस्येति योजना । तथा च वेदस्य विवक्षितार्थत्वेन वेदार्थज्ञानरूप- 
दृप्रयोजनकस्यैवाध्ययनस्य विधीयमानत्वादवेदार्थनिर्णंयहेतुविचारः कर्तव्य 
इत्यध्ययनविधिप्रयुक्त्यैव शाखरमारम्भणीयमिति भावः । ननु जिज्ञासा हि 
ज्ञानेच्छा । न च सा कतुं शक्यते । तस्या व्यापारागोचरत्वात्‌, इच्छामात्रे- 
णानुष्ठानोपयोगि धरमज्ञानासम्भवाचत्यत आह- जिज्ञासापदस्येति । तथा च 
जिज्ञासेत्यत्र प्रकृत्या ज्ञानमात्रशक्तिमत्यानुष्ठानोपयो गिज्ञानमजह्क्षणया, 
प्रत्ययेन च साध्यसाधनभावसम्बन्धेनेच्छासाध्यो विचारो जह्क्षणया च 
वोध्यत इत्यर्थः । समर्थितं शाचखारम्भमुपसंहरति- अत इति । 
स्वाध्यायाध्ययनविधेः शाखारम्भे प्रयोजनकत्वमतःकाब्दार्थः | 

(४) धर्मलक्षणम्‌ । 
अथ को धर्मः, कि तस्य लक्षणम्‌? -इति चेत्‌, उच्यते- यागादिरेव धर्मः । 
तहक्षणं- 'ेदप्रतिपाद्यः प्रयोजनबदर्थो धर्मः" इति । प्रयोजनेऽति- 
व्याप्तिवारणाय "प्रयोजनवत्‌" इति । भोजनादाबतिव्यापिबारणाय 
“बेदप्रतिपा्यः' इति । अनर्थफलकत्वादनर्थभूते इयेनादाबतिव्यापति- 
बारणाय "अर्थः" इति। 


अर्थसङ्गहकौमुदी- ननु धर्मविचाराखरमारम्भणीयमित्ययुक्तम्‌ । 
विचारविषयधरमस्यानिरूपणात्‌, तदनिरूपणं च॒ लक्षणप्रमाणाभावात्‌, 
लक्षणप्रमाणाभ्यामेव टि वस्तुसिद्धिनान्यथा । अत एवोक्तम्‌- “मानाधीना 
मेयसिद्धिर्मानसिद्धिद् लक्षणात्‌" (चित्सुखी २.१८) इति । सजातीय- 
विजातीयवस्त्वन्तरेभ्यः स्वलक्ष्यस्य व्यावर्तंको लोकप्रसिद्धः कश्चिदाकार- 
वि्ोषो लक्षणम्‌ । तेन च लक्षणेन लक्षये सम्भाविते सति ततः प्रमाणेन 
तदवगच्छति । यथा सास्नादिमती गौरिति गोलक्षणमुपश्ुत्य तेन च लक्ष्यं 
सम्भाव्य ततः पुष तद्लक्षणलक्षितपदा्थमन्विष्येयं गौरिति चक्षुरादिना 
तदवगच्छति, तथा धर्मस्य नास्ति लक्षणम्‌, अलौकिकत्वात्‌ । 


नच विहितक्रियात्वं धर्मत्वमिति वाच्यम्‌ । विहितद्रन्यादाव- 
व्यापिप्रसङ्गात्‌ । न च तस्यालक्षयत्वं, फलार्थ गुणानुष्ठातरि धा्मिंकोऽयमिति 
व्यवहारस्याभावप्रसङ्गात्‌ । न चेष्टापत्तिः । इन्द्रियकामाद्यधिकरणस्य धरम 
विचारात्मकत्वाभावेन शास्रसङ्गत्यभावप्रसङ्गात्‌ । फलार्थं विहितस्य 
दध्यादिगुणस्य धर्म॑त्वाभावे त्जन्यादृ्टस्यापि धर्म॑त्वासम्भवेन तस्य "धर्मः 

क्षरति कीर्तनात्‌" इति श्रुतकीर्तननादयत्वाभावप्रसङ्गाच्च । न च विहितत्वमात्रं 
लक्षणमिति वाच्यम्‌ । विवाहार्थमनुतवदनादेरभ्यनुज्ञाविधिविषयस्य 
धर्मत्वप्रसङ्गादित्यमिप्रायेण चोद्यति- अथ क इति । क इति किं 
यागादिरेव धर्मः, किंवा चैत्यवन्दनादिकमपीत्यरथः । किमिति धर्मलक्षण- 
स्याक्षेपः, स च निर्दिष्टः । समाधत्ते- उच्यत इत्यादिना । यागादि- 
रेवेत्येवकारेण वचैत्यवन्दनादेरधर्मत्वं वारयति । न वचैत्यवन्दनादिर्ध्मः, तत्र 
प्रमाणाभावादित्यर्थः । धर्मस्य लक्षणमाह- तद्वक्षणमिति । प्रयोजन इति । 
वेदप्रतिपाचे स्वगाधिफलेऽरथरूप इत्यर्थः । प्रयोजनवदितीति । स्वरगादि- 
फलस्य सुखादिरूपत्वेन तत््योजनान्तराभावाद्धबति वारणमिति भावः । 
भोजनादाबिति । तृप्यादिप्रयोजनवत्य्थरूप इत्यरथः । बेदप्रतिपाय इतीति । 
भोजनादेः रागादिनैव प्राप्तत्वात्‌ । 


उष्टौ ग्रासा मुनेर्भक्ष्याः षोडडारण्यवासिनाम्‌ । 
द्वात्रिंशत्तु गृहस्थस्य यथेष्टं ब्रह्मचारिणाम्‌ ॥' 


इत्यादिवचनस्य च ग्रासादिनियमपरत्वाखधवति, तेन तद्वारणमिति भावः । 
श्येनादाविति । “इयेनेनामिचरन्‌ यजेत" इत्यादि वेदप्रतिपाचे वैरिमरणानु- 
कूलस्रथातादिरूपर्हिसात्मकाभिचारस्वरूपप्रयोजनवतीत्यर्थः । 


नन्वर्थपद्स्य इयेनकर्मणि न ॒धर्मलक्षणस्यातिव्याप्िवारकत्वं, इयेन- 
स्यारथत्वात्‌ । न हि इयेनो नरकं जनयति, येनानर्थः स्यात्‌, नरकजनक- ' 
स्यैवानरथत्वात्‌ । इयेनस्य तु रत्रुवधमात्रननकत्वात्‌ । किञ्च चतुर्थे 
दयेनस्येष्टसाधनत्वेन वेदवोधितत्वाद्धमत्वमेवोक्तम्‌ । तत्फलस्यैव रिसा 
त्मकाभिचारस्य नरकरूपानिष्टजनकत्वेनाधर्मत्वमुक्तम्‌ । न च तत्रैवाति- 

व्या्षिवारकं भवत्विति साप्रतम्‌, फले विध्ययोगेन तस्य चोदनागम्यत्वा- 
भावात्‌ । अन्यथा "विधिस्पृष्टे निषेधानवकाशात्‌" इति न्यायेन तस्य “न 
स्यात्‌" इति निषेधविषयत्वेन नरकजनकत्वानापत्तिः, निषिद्धस्यैव 
तज्नकत्वात्‌ । तस्मादर्थपदं व्यथ॑मेवेत्यत आह- अनर्थफलकत्वादनर्थभूत 
इति । इयेनफलस्य शत्रुवधस्य नरकजनकत्वेनान्॑त्वाच्छ्येनोऽपि तद्राराऽ- 
नथं एव, तस्यापि शात्रुवधद्वारा नरकजनकत्वादिति भावः । न च 
चतुर्थविरोधः, तत्र साक्षादिष्ठसाधनत्वेन वेदबोधितवधमात्रममिप्रेत्य धर्म- 
त्वस्योक्तत्वात्‌ । अन्यथा सौत्रार्थशब्दविरोधापत्तिः, व्यावर्त्यान्तराभावात्‌ । 
न हि व्यवधानेन कार्यजनके जनकत्वन्यवहाराभावः । व्यवधानेनाप्यनु- 
मित्यादिजनके व्या्यादिज्ञाने तदरनात्‌ । 


ननु न इयेनस्यानरथरूपत्वं सम्भवति, तस्य चोदनागम्यत्वात्‌ । न च 
सौत्रार्थशब्दस्य वैयर्थ्यमिति वाच्यम्‌, तत्फलब्यावर्तकत्वेनाप्युपपत्तेः । 
अन्यथा फलस्य वेदप्रतिपाद्यत्वाभावे तदुदेरेन प्रवृ््यभावप्रसङ्गः । न च 
प्माणान्तरोपस्थितफलोदेेन तत्र॒ सेति वाच्यम्‌, इन्द्रियागोचरेऽथ 
प्रमाणान्तराभावात्‌ । तस्माच्छयेनफलस्यापि वेदप्रतिपाच्त्वेन रत्रुराज्यादि- 
ग्रहणप्रयोजनव््वेन च ग्रन्थकारोक्तधर्मलक्षणलक्षितत्वादर्थपदेन वारणं 
युक्तमिति चेन । “चोदनालक्षणोऽर्थो धर्मः" इति सौत्रधमंलक्षणे 
चोदनापदेन तद्वारणात्‌ । वस्तुतस्तु शत्रुवधरूपाभिचारस्य शयेनफलस्य 
लोकतः प्रापतत्वात्तत्र रागतः प्रवृत्तं पुरुषं प्रति इयेनस्य तत्साधनत्वमात्रं 
वेदेन बोध्यते इति न तस्य बेदप्रतिपाद्त्वम्‌ । ततश्च तस्य तेनैव 
वारणेऽर्थपदस्य इयेनवारकत्वेनैवं सार्थक्यमिति ध्येयम्‌ । 

यत्तु इयेनादौ धर्म॑त्वाभावे तामसधर्मत्वकथनानुपपत्तिरिति, तन्न । तस्य 
तामसत्वकथनेनैवानर्थकत्वोपपत्तेः । प्रसिद्धं हि लोके क्रौरयादिपुरःसरं 
तामसक्रियाया अन्थरूपत्वमित्यलम्‌ । तस्मादरथत्वे प्रयोजनवत्त्वे च सति 
वेदप्रतिपाद्यत्वं धर्मत्वमिति धर्मलक्षणमुपपन्नम्‌ । यत्त॒ विहितद्रव्या- 
दावव्यािरति, तज । दध्यादेरथत्वस्येन्द्रियादिप्रयोजनवत्त्वस्य वेदप्रतिपाद्य- 
त्वस्य च सत्त्वात्‌ । यततु- 


“सखीषु नर्मविवाहे वृत्त्यथं प्राणसङ्कटे । 
गोत्राह्मणा्थं हिंसायां नानृतं स्याद्ुगुप्सितम्‌ ॥' 


इत्या्यभ्यनुज्ञाविधि विषयेऽनृतवदनादौ धम॑त्वापत्तिरिति- तदपि न । 
तत्र निरुक्तस्य धर्मलक्षणस्यापत्त्यभावात्‌ । अभ्यनुज्ञाविधिना हि दोषा- 
भावमात्रस्याक्षेपात्‌, प्रयोजनव्वस्य॒चाना्षेपात्‌, रागप्राप्टयोजनसाधन- 
त्वस्याप्यनृतवदनादेवंदबोधितप्रयोजनसाधनताकत्वाभावान्न धर्मत्वापत्तिः । 
तस्माह्वक्षणे न कोऽपि दोष इति सिद्धम्‌ । इदमधर्मस्याप्युपलक्षणम्‌ । 
तस्यापि प्रासङ्गिकङास्रविषयत्वात्‌ । तथा चोक्तम्‌- “धर्॑स्योपक्रान्तत्वेऽपि 
प्रसङ्कात्परतिषेधचोदनार्थो निरूपितः" इति । तथा खण्डदेबेनाप्यक्तम्‌- 
“यद्यपि धर्म॑; क्षरति कीर्तनात्‌” इत्यादौ, बैरोषिकतन्त्रे च "क्रियाजन्यादृष्ट 
धर्माधर्मरन्दप्रयोगः, तथापि “धर्मः स्वनुष्ठितः पुंसाम्‌" इत्यादौ तज्नक- 
विहितनिषिद्धक्रियादावपि तच्छब्दप्रयोगात्‌ ताविह प्राधान्येन विचार्यते" . 
इति । तथा च वेदबोधितानिष्टसाधनताकत्वमधमंत्वमित्यधमंलक्षणं सिद्धम्‌ । 
अत्रानिष्टसाधनताकत्वं विषभक्षणादेरप्यस्तीति तद्वारणाय बेदेति । ब्रह्म- 
यागादेरपि वेदबोधितत्वमस्तीति तद्वारणाय अनिष्टेति । एवं धर्मस्य 
लक्षणमुक्तम्‌ ॥ 

(५) बेदस्य धर्मप्रतिपादकत्वम्‌ । 
न च~ "चोदनालक्षणोऽथों धर्मः'- (जै.सू. १.१.२) इति सौत्रतक्षण- 
बिरोधः, चोदनापदस्य बिधिरूपबेदैकदेशपरत्ात्‌ इति बाच्यम्‌ । तत्रापि 
चोदनाशब्दस्य बेदमात्रपरत्वात्‌ । बेदस्य सर्व॑स्य धम॑तात्पर्यवत्वेन 
धर्मप्रतिपादकत्वात्‌ । 


अर्थसङ्रहकौमुदी- तत्र॒ च सौत्रचोदनापदपरित्यागेन वेदपदप्रदानं 
सूत्रविरुद्धमित्याङ्कय परिहरति- न चेत्यादिना । न च वाच्यमित्यत्र 
हेतुमाह- तत्रापीति । तत्रापि=सूत्रेऽपि । बेदमात्रपरत्वादिति । चोदना- 
प्रकरणपठितकृत्स्वेदपरत्वादित्यर्थः । तेन न ब्रह्ममीमांसाविरोधः । नापि 
सौत्रचोदनापदविरोधः, चोदनाशषार्थवादादेर्वेदस्य स्वप्रकरणपठितस्य तया 
गृहीतत्वात्‌, प्रकरणान्तरपठितस्य ब्रह्मवाक्यस्य ग्रहीतुमङक्यत्वेऽपि । ननु 
“सोऽरोदीयदरोदीत्द्रुद्रस्य रुद्रत्वं, "स प्रजापतिरात्मनो वपामुदखिदत्‌! 
इत्यादिवाक्यानां धरम॑प्रतिपादकत्वादर्शनात्कथं चोदनापद्स्य यागादिधरमं- 
विधायकस्य वेदपरत्वमित्याङञङ्कब, विधिरोषस्य स्तुत्यादेः प्रतिपादकत्वेन 
सर्वस्यापि ताद्रावेदवाक्यस्य धर्मतात्पर्यकत्वान्यैवमित्याह- सर्वस्येति । 


ननु "चोदनालक्षणोऽर्थो धर्मः" इत्यत्र सूत्नेऽ्थत्वे सति चोदनागम्यत्वं 
धर्मलक्षणं, प्रत्यक्षाद्यगोचरेऽपि धर्मे चोदनागम्ये गमकं चोदनावाक्यमेव 
प्रमाणमिति प्रतीयते, त्वायुक्तम्‌ । एकस्य सूत्रवाक्यस्य स्वरूपप्रमाणपरत्वे 
वाक्यभेदप्रसङ्गादिति चेत्‌, सूत्स्या्थ॑तो धरमलक्षणत्वेऽपि मुखतः प्रमाण- 
परत्वात्‌ । तथा चोक्तम्‌- “धर्मलक्षणपरं सूत्रमर्थात्रमाणप्रतिज्ञा' इति 
प्राभाकराः, “मुखतः प्रतिज्ञा्ांद्धरमलक्षणत्वम्‌" इति बातिककारीयाः इति ॥ 

(६) बिधिवाक्यस्य बिधायकत्वप्रकारः । 
स च यागादिः “यजेत स्वर्गकामः" इत्यादिवाक्येन स्वर्गमुददिरेय पुरुषं 
प्रति बिधीयते । तथा हि- “यजेत इत्यत्रास्त्यंशद्वयं- यजि" धातुः, 
प्रत्ययश्च । प्रत्ययेऽप्यस्त्यंशद्वयं- (आख्यातत्वं,* ‹लिङ्त्व' च । 
तत्राख्यातत्वं दशलकारसाधारणं, लिङ्त्वं पुनलिंदूमात्र । 


अर्थसङ्गहकौमुदी- ननु पूर्व प्रयोजनवत््वमपि धर्मलक्षणे विदोषणं दत्त, 
ततश्च किं तत्प्रयोजनम्‌? किं च तदुदेदोन धमंविधायकं चोदनावाक्यम्‌? इति 
वीक्षायामाह- स चेत्यादिना । यद्यपि यथा प्रत्यक्षादीनां धर्मे न प्रामाण्यं, 
तथा चोदनावाक्यस्यापि न तत्र प्रामाण्यं सम्भवति- यतः राक्तिग्रदणपूवकं 
लोके ह्याप्तवाक्यस्य प्रामाण्यं दृष्टम्‌, शक्तिश्च लोकप्रसिद्धे गवादौ गृह्यते, 
धर्म॑स्य चालौकिकत्वात्तत्र शक्तिग्रहणं न सम्भवति, शक्तिग्रहणमन्तरेण च 
हुंफडादिवच्रोदनावाक्यस्यापि धर्माबोधकत्वान तत्र प्रामाण्यम्‌ । तथापि 
“्रभि्नकमलोदरे मधूनि मधुकरः पिवति" इत्यत्र वाक्ये यथा मधुकरपद्‌- 
स्याथ॑मजानन्‌ तदन्यपदार्थाश्च जानन्‌ तत्समभिन्याहारात्कमलमध्यगते 
मधुपानं कुर्वंति दयमाने भ्रमरे मधुकरङाब्दस्य सङ्गतिं गृहीत्वा वाक्यार्थ 
प्रतिपद्यते, तथा “कारीयां वृष्टिकामो यजेत" इत्यादौ लोकप्रसिद्धार्थ- 
वृष्टयादिपदसमभिव्याहारादलौकिकेऽपि भावनापदा्थे चोदनायाः सङ्गतिं 
गृहीत्वा चोदनावाक्यार्थं प्रतिपद्यते- इति धर्मबोधकत्वाच्रोदनाया धर्मे 
नाप्रामाण्यमस्ति । तथा धर्मस्यालौकिकत्वेन प्रमाणान्तरागोचरत्वाद्रेदस्य च 
तत्र स्वतः प्रामाण्याभ्युपगमानन चोदनाया धर्मबोधने . मानान्तरसपिक्षत्व- 
मपि। तस्मादप्रामाण्यकारणयोरवोधकत्वसपेक्षत्वयोरसम्भवाचोदनायाः 
सिद्धं स्वतः प्रामाण्यं धमे । ततश्च विधायकत्वमुपपन्नमित्यमिप्रत्योक्तं- 

स्बर्गमुदिर्य पुरुषं परति विधीयत इति । एतेन विध्यादेरधम प्रामाण्यं 
प्रथमाध्यायार्थो ध्वनितः । मानसविषयत्वाकारेण स्वर्गं सिद्धवनिर्दिङकय 
तत्साधनत्वेनाज्ञातस्य यागस्यानुष्ेयत्वं प्रतिपाद्यत इति तदर्थः । तथा 
चोक्तम्‌ “फलस्योदरयत्वं नाम मानसापेश्षो विषयत्वाकारः' इति | 


ननु “यजेत स्वर्गकामः" इत्यादौ साधनत्ववाचकरान्दस्यादरनात्कथं 
स्वग॑साधनत्वेन वेदेन यागस्यानुष्ठेयत्वं प्रतिपाद्यत इत्याशङ्कय प्रकृति- 
प्रत्यययो विंभागपुरः सरं प्रत्ययस्यांङाविवेकेन भावनां प्रतिपादयन्‌ तत्सामर््येन 
यागस्य स्व्गसाधनत्वं दर्ायति- तथा हीत्यारभ्य अथ क इत्यतः प्राक्तनेन 
ग्रन्थेन । यद्वा, ननु न यागादीनां स्वर्गसाधनत्वं, स्वर्गस्य कालान्तर- 
भावित्वादपर्वमन्तरेण तन्निष्पादकत्वासम्भवात्‌ । 


न च यागादीनामपूरवनिष्पादकत्वं स्यादिति वाच्यम्‌ । सिद्धस्यैव लोके 
साध्यनिष्पादकत्वदर्ानात्‌, साध्यस्वभावस्य यागदानादिरूपस्य भावार्थं 
स्यापूनिष्मादकत्वासम्भवात्‌ । तस्मान्न यागादेः स्वग॑साधनत्वम्‌ । ततश्च 
न तदुदेेन यागादिविधिरिति चेन । क्रियामन्तरेण द्रव्यादेः सिद्धस्यापि 
लोके फलविदोषसाधनत्वादरानात्‌ । न हि पचिक्रियामन्तरेण काष्टस्थाल्या- 
दीनामोदनसाधनत्वं दृयते । माभूत्‌, तर्हिं न तावता भवदिष्टसिद्धिरिति 
चेत्‌। साध्यस्यापि भावार्थस्य यागादेरेकपदोपात्तत्वेन भावनाभाव्य- 
निर्वत्तिद्वारेण भावनाकरणस्य स्वसाधननिष्पादितस्य सतोऽपूर्वद्वारा 
भावनाभाव्यस्वगगनिष्पादकत्वादित्यमिप्रायेण भावनां निरूपयितुं विधे- 
बिधायकत्वप्रकारं प्रद्ायितुं च प्रकृत्यादिकं विभजते- तथा हीत्यादिना । 
तत्रेति । आख्यातत्वलिङ्त्वयोर्मध्य इत्यर्थः ॥ 

(७) भावनासामान्यलक्षणम्‌ । 


उभाभ्यामप्यंशञाभ्यां भावनैवोच्यते । भावना नाम भवितुरभवनानुकूलो 
भावयितुरव्यापारबिरेषः । सा द्विधा- “शब्दीभावना,' “आर्थीभावना' 
चेति । | 


अर्थसङ्हकौमुदी- उभाभ्यामिति । आख्यातत्वलिङ्त्वाभ्यामित्वर्थः । 
भावनैवेत्येवकारेण कत्रादिवाचकत्वमाख्यातस्य वारयति । भावनासामान्यं 
लक्षयति- भवितुरिति । भवितुरुत्पचमानस्योत्प्त्यनुकूलो भावयितुरुत्या- 
दयितुः प्रयोजकस्य व्यापारविदोषो भावनेत्यर्थः । प्रयोजकल्यापारत्वादेव 
णिजन्ते भावनाङब्दो नोच्यते । यथोत्पद्यमानस्यौदनस्योत्पत्त्यनुकूलो 
देवदत्तस्य व्यापारविदोषो भावनेत्यर्थः । यथा चोत्पद्मानाया देवदततप्रवृतते- 
रत्पत्त्यनुकूलः प्रवतंकस्य चैत्रस्यामिप्रायविरोषः । यथा वा “यजेत स्वगं - 
कामः इत्यत्रोत्प्यमानस्य धात्वर्थस्य स्वर्गस्य वोत्यत्त्यनुकूलः स्वगंकामस्य 
व्यापारः, उत्पद्यमानायाश्च स्वगंकामप्रवृत्तेरुतपत्तयनुकूलो लिडो व्यापार- 
विदोषः । तथा चान्योत्पादनानुकूलो भावकस्य व्यापारविङोषो धात्वर्थादन्यः 
सर्वधात्वर्थसंवद्धाकारेण भासमानो भावनासामान्यमिति सिद्धम्‌ । तथा 
चोक्तम्‌- “अन्योत्पादानुकूलात्मा भावना साध्यरूपिणी इति । तथाचारयै-' 
रपयुक्तम्‌- | 
“धात्वर्थव्यतिरेकेण यद्यप्येषा न लभ्यते । 
तथापि स्व॑ंसामान्यरूपेणैवावगम्यते ।।* इति । 


भावनां विभजते- सा द्विधेति ॥ 

(८) शाब्दीभावना । | 
तत्र पुरुषप्रवृत््यनुकूलो भावयितुर्व्यापारविशेषः शाब्दीभावना । सा च 
लिङ्त्वांदोनोच्यते । लिङ्भरवणे “अयं मां प्रवर्तयति,” "मत््वृत्यनुकूल- 
व्यापारबानयम्‌" इति नियमेन प्रतीतेः । यद्स्माच्छन्दानियमतः प्रतीयते 
तत्तस्य “बाच्यम्‌" । यथा- “गामानय' इत्यस्मिन्‌ वाक्ये गोशब्दस्य 
“गोत्वम्‌ । 


अर्थसङ्हकौमुदी- तत्र ाब्दभावनां लक्षयति-तत्रेति । तत्र = तयोः 
दाब्दभावनार्थभावनयोमध्य इत्यर्थः । परिस्पन्दपरिणामविलक्षणः पुरुष- 
परवत््यात्मकार्थभावनोत्पतयनुकूलो लिडादिङषब्दस्य व्यापारविशेषः शाब्द- 
भावनेत्यर्थः । शब्दभावनैव लिङ्त्वादिना लिङडाद्थं इत्याह्‌- सा चेति । 
तस्या लिडाद्य्थत्वेऽनुभवं प्रमाणयति- लिङ्भरवण इति । अनुभवमभि- 
नयति- मदिति । यद्वा, ननु कथमननुभूयमानत्वाह्छिडादिवाच्यत्वं भावनाया 
लिङादेः प्रवत॑कत्वेऽपि तत्र भावनारूपव्यापारस्याननुभवादित्याशङ्खय तं 
व्यापारं स्पष्टतयाऽनुभावयति- मदित्यादिना । परुषप्रवृत्त्यनुकूलं व्यापारं 
लिडादिङन्दनिष्ठतयाऽनुभावयित्वा तस्य लिडादिङब्दाननियमेन प्रतीयमान- 
त्वाद्धिडादिङब्दवाच्यत्वमित्यनुमानप्रदंनाय व्या दङ्ंयति- यदित्या- 
दिना । तत्रोदाहरणमाह- यथेत्यादि ॥ 


(९) शान्या लौकिकवैदिकभेदौ । 
स॒ च व्यापारविरोेषो लौकिकवाक्ये पुरुषनिष्ठोऽभिग्रायविदोषः । 


वैदिकवाक्ये तु पुरुषाभावादिडादिशब्दनिष्ठ एव । अत एव “शाब्दी. 
भावना" इति व्यवहियते । 

अर्थसङ्गहकौमुदी- सा च रब्दभावना लोके वेदे च प्रवरत॑नात्वेनैव 
लिडादिङान्दवाच्या, तत्त्वेनैव च पुरुषप्रवत्तिदेतुरिति स्वीकर्तव्यम्‌ । अन्यथा 
प्ैषदेरनेकस्य पुरुषाङायविरोषस्य विधिवाच्यत्वानुपपत्तिः स्यात्‌, 
आनन्त्यव्यभिचारदोषप्रसङ्गात्‌ । प्रवर्तनारत्वं॑ च प्रवृत्त्यनुकूलव्यापारत्वम्‌ । 
अनुकूलत्वं च जनकत्वम्‌ । तच्च लोके पुरुषा्यवृत्ति, वेदे तु पुरुषा- 
भावात्पुरुषाङायभिनस्येव कस्यचिष्चिडादिङब्दनिष्ठन्यापारविरोषस्य 
प्तंनात्वमित्यारायेनाह्‌- स चेत्यादिना । अत्रेदं वोध्यम्‌ तस्य व्यापार- 
विङोषस्य प्रवृत्तिविषयस्येष्टसाधनत्वानुमानद्वारा प्रवृक्तिजिनकत्वमङ्गी- 
करणीयम्‌ । अन्यथा प्रवृत्तिविषयस्ये्टसाधनत्वानाक्षेपे प्रवृत्त्यनुपपत्तिः स्यात्‌ 
तथा चानुमानम्‌- विमतमिदमिष्टसाधनम्‌, अयमत्र प्रवतंतामित्याकारकाप्त- 
निषठन्यापारविदोषविषयत्वात्‌, यन्नैवं तन्नैव, यथा प्रतारकवाक्योपस्थितम्‌ । 
अत्र सुखे “सुखं मे जायताम्‌" इत्युदासीनस्य कस्यचिदिच्छाविषयत्वेऽपीष्ट- 
साधनत्वाभावात्तत्र व्यभिचारन्यावृत्तये देतावाकारकान्तम्‌ । प्रतारकस्य 
ताददोच्छाविषये व्यभिचारबारणायाप्तेति । आप्तत्वं च लोक्वेदसाधारणं 
प्रतारणा्यजन्यदिताहितोपदेरकतंत्वे सति तद्िनोपदेशाकतंत्वम्‌ । 
प्रतारणया तु सव॑दा हिताहितोपदेङकरततयनापतेऽतिप्रसङ्गवारणायाजन्यान्तम्‌ । 
कदाचित्परतारणाद्यजन्यतत्कर्तरि तदोषवारणायोत्तरदलम्‌ । हितस्योपदेा- 
स्तत्संग्रहाय, अहितस्योपदेङश्च तत्परिहाराय वोध्यः । ततश्च तत्कर्तृत्वं लोके 
पुरुषविदोषे, वेदे च “यजेत स्वग॑कामः' "न कलञ्जं भक्षयेत्‌” इत्यादिवाक्ये 
भवति । तथा च लौकिकवैदिकनव्यापारयो्व्यांपारविरोषत्वेन संग्रहाय हेतौ 
विङोषपदम्‌ । वैदिकश्च स व्यापारविरषः प्रवर्तनप्ररणाविध्यपरपर्यायाभावनैव 
नञूरहिते वाक्ये लिङाचर्थः, लोकिकस्तु परैषोऽतिसर्गः प्ररणाज्ञाध्येषणानु- 


34 


54 अर्थसब्रहः 


ज्ञानुमतिरित्यादि वहूविधो भवति । प्रमाणान्तरप्रमितेऽथं पुरुषनिष्ठा पुरुष- 
प्तना प्रैषः । अतिसः कामचारः । उत्कृष्टस्य निकृष्टं प्रति प्रवत॑ना, 
प्रषणा, आज्ञा चोच्यते । निकृषटस्योत्कृष्ठं प्रति प्रवर्तनाप्रार्थना, अध्येषणा 
चोच्यते । समं प्रति समस्य प्रवरतनोत्कर्षनिकर्षौदासीन्येन जातानुज्ञानु- 
मतिश्चोच्यते । ते च प्रैषादयो ज्ञानविङ्गोषा इच्छाविद्रोषा वा वेतनधमां 
पुरुषस्याङायविदोषा एवेत्यभिप्रायेण ग्रन्थकारेणाप्यक्तम्‌- लौकिकवाक्ये 
पुरुषनिष्ठोऽभिप्रायबिदोषः इति । तथा च ते एव लोके लिडादर्था; । तस्मा- 
छलोके वेदे च व्यापार एव प्रवतंनाख्यो लिङादिवाच्योऽथं इति फलितम्‌ । 


ननु किमत्र वाच्यताख्यङक्यतावच्छेदकं, शक्तताबच्छेदकं च! 
अन्यथाऽतिप्रसङ्गापत्तेरिति चेत्‌ । अत्रोच्यते- लौकिके हि प्रैषादौ वैदिके च 
भावनारूपे व्यापारे साधारणं न्यापारत्वमेव पू्वक्तप्रवतंनात्वरूपं राक्यता- 
वच्छेदकम्‌ । अस्ति च लौकिके लिडादिपदोपस्थाप्ये प्रवृत्तिदेतुभूतेएटसाधन- 
ताद्यनुमितिजनकं पुरुषारायविदेषे प्रवृत्तिप्रयोजकव्यापारत्वं, वेदेऽपि 
लिडादिशब्दश्रवणात्तदुत्तरकाले यागादि प्रवृत्तिदङनेन- इयं देवदत्तस्य 
यागादिप्रवृत्तिः व्यापाराख्यप्रवरतनाज्ञानपूर्विका, अन्यप्ेरितप्रवृत्ित्वात्‌, 
चेत्रारायज्ञानजन्यमेत्रगवानयनप्रवृत्तिवत्‌ इत्यलीकिकमेव व्यापारमपौरुषेये 
वेदे इच्छादेरबाधादनुमाय तत्प्रतीतेकिंडादिङज्ञानान्वयन्यतिरेकानुविधायित्वेन 
तत्र लिडादिवाच्यत्वं च परिकल्प्य तस्य पूर्वोक्तविधया प्रवत्तिहेतुभूतेष्ट- 
साधनताद्यनुमापकतया वारस्तत्रापि प्रवृ्तिप्रयोजकव्यापारत्व प्रतिपद्यते । 

कथं तर्हिं लोकेऽपि व्यापारप्रतिपत्तिरिति वचेदित्थम्‌- उत्तमवृद्धस्य 


सतिधिकवाक्यश्रवणोत्तरकालभाविनीं मध्यमवृद्धस्य गवानयनप्रवृत्तिमुपकमभ्य 
वालो लोकेऽपि तत्प्रयोजनव्यापारमनुमिमीते । तथाहि- गवानयनानु- 


द्वितीयो लक्षणपरिच्छेदः-शान्या लोकिक्वैदिकभेदौ 55 


कूलोत्तमवृद्धवाक्यश्रवणोत्तरभाविनी मध्यमवृदधप्रवृत्तिः प्रवरतनाज्ञानपूर्विका, 
अन्यप्ररितप्रवत्तित्वात्‌, मद्रोदनपूर्॑कमदीयभोजनादौ मदमिप्रायजन्य- 
मन्मातप्वत्तिवत्‌ । अत्र स्वतः सिद्धप्रवत्ताविष्टसाधनताज्ञानजन्यस्वप्रवत्तौ च 
न्यभिचारवारणायान्यप्ररितेति विङोषणम्‌ । किं च प्रवर्तनाज्ञानमुत्तमवृद्ध- 
बाक्यजन्यं, तदन्वयव्यतिरेकानुविधायित्वात्‌, दण्डान्वयव्यतिरेकानुविधायि- 
घटवत्‌ । किं च यस्माच्छब्दा्यत्प्रतीयते तत्तद्वाच्यं, वटपदवाच्यटत्व- 
बदित्यत्तमवृद्धवाक्यस्य मुग्धाकारां शक्तं व्यापाराख्यप्रवतंनायामवधायं तत्र 
चावापोद्वापभ्यां विधिङ्ाक्तिं तस्यामवधारयति । एवं सरव॑त्रद्यम्‌ । 
तस्माह्लोकवेदसाधारण्येन व्यापारत्वमेव शाक्यतावच्छेदकमिति सिद्धम्‌ । 
दाक्ततावच्छेदकं तु लिडत्वलेटत्वलोट्‌त्वादिकं वोध्यम्‌ | 


किं च यद्यपि निरुक्तविधया न्यापारत्वेनैव सामान्यरूपेण व्यापारज्ञानं, 
तच विरोषज्ञानसपेक्षमतिप्रसङ्गवारणाय, तथापि प्रमाणान्तरेण विङोषवोधः 
सुलभः । यथा घटवद्धूतलमित्यादौघटपदाद्वटत्वावच्छिन घटमात्रप्रतीतावपि 
तस्य योग्यसंसगंण भूतलादावन्वये बुद्धे तत्संसगंस्य तत्त्वेन जिज्ञासायां 
्तयक्षादिप्रमाणान्तरेणैव संयोगात्वादिना संयोगादिरूपसंसर्गप्रतीतिर्भूतल- 
वृत्तिषटविङोषप्रतीतिश्च भवति, तथा लिङादिपदाग्यापारत्वावच्छिनव्यापार- 
मात्रस्योपस्थितावपि तस्याख्यातोपात्तार्थभावनाया योग्यसंस्गेणान्वये बुद्ध 
पश्चा्तत्संसगंस्य तत्त्वेन जिज्ञासायां प्रवृत्तिप्रयोजकत्वानुपपत््यादिना 
प्रमाणेनैव विदोषरूपेण संसगंविरषप्रतीतिर्यागापिप्रवृ्तिसम्बन्धिव्यापार- 
विङोषप्रतीतिश्च भवति । संसग॑विदोषस्तु तत्ततप्वत्तिप्रागभावकाले यष्छिडादि 
पदज्ञानं, तेनोत्पादितं यत्पेरणाज्ञानं, त्न्येष्टसाधनताद्यनुमितिप्रयोज्य- 
त्वम्‌ । तेन च व्यापारवती यागादिप्रवत्तिरिति भवति विङोषनिणंयः । एवं च 

लोके वेदे च छिडादिश्रवणे प्ैषादिरूपस्य वक्त्रभिप्रायस्य भावनारूपस्य च 
व्यापारविङ्ोषस्य व्यापारत्वेनैव रूपेण प्रतीतिः, न विद्ोषरूपेण, तथैव 
शक्तिग्रहात्‌ । विदोषरूपेण प्रतीतिस्तु लोकेऽजह्क्षणयैव । वेदे तु 
विङोषरूपाकाङ्कायां परैषादिरूपस्य वक्तरारयविदोषस्यापौरषेये वेदेऽसम्भवेन 
लिडादिङगब्दनिष्ठ एव प्रेरणापरपर्यायः कश्चिब्यापारो विदोषरूप इत्युक्तमेव । 
तस्मानिरुक्तव्यापार एव लिङाद्यर्थः, नेष्टसाधनत्वादिरिति सिद्धम्‌ । 


नन्विष्टसाधनत्वमेव प्रवर्तनात्वेन रूपेण वेदे लिडायर्थं इति मण्डनमिभ्रा 
वदन्ति | । 


अर्थभावनाभिधानानुकूलाया लिडादिनिष्ठक्तेेवामिधाख्यायाः प्रवतं - 
नात्वेन रूपेण लिडादिवाच्यत्वं परिकल्प्य तज्ज्ञानस्य प्रवृत्तिं प्रति कारणत्व 
मात्रं वेदे कल्प्यत इति तु पार्थसारथिर्वदति । 


लिडादिभ्रवणानन्तरं प्रवृत्तिदरनात्‌ प्रवृत्तिसामग्रीजननद्वारा लिडादि- 
ज्ञानस्य प्रवृत्तावृपयोग इति तावदविवादम्‌ । तत्सामग्री च कृतिसाध्यत्व- 
प्रकारकेच्छारूपा चिकीर्षां, तस्याश्च स्वरूपसत्याः कारणत्वात्तत्र लिडादि- 
्ञानस्यानुपयोगेऽपि चिकीषांकारणीमभूतज्ञाने तदुपयोगः कल्प्यते । तच 
वलबदनिष्टाननुबन्धित्वज्ञानं, कृतिसाध्यत्वज्ञानम्‌, इष्टसाधनत्वज्ञानं. च । 
अन्यतमाभावे, इतरद्वयसत्तवेऽपि, मधुविषानभोजने, चन्द्रस्पनञ मण्डली- 
करणादौ वा प्रवृ््यनुत्पततेः । तस्मा्चिडादिज्ञानेन त्रितयज्ञानजननाश्चिङदे- 
ब॑लवदनिष्टाननुवन्धित्वे, कृतिसाध्यत्वे, इष्टसाधनत्वे च शक्तिरिति 
ताकिकाः । 


तस्मात्कथं व्यापारस्य लोक्वेदसाधारणस्य लिडाचर्थत्वमिति चेत्‌, 

अत्रोच्यते न तावत्‌ इष्टसाधनत्वं लिडाचर्थः, इष्टसाधनत्वज्ञानादेव 
्वृत््युपपत्तौ “गुरुपररितोऽहं जलमानयामि' इत्यादौ गुवदिः प्रवत॑कत्व- 
व्यवहारानुपपत्तेः । न च प्रवृत्तिजनकेष्टसाधनतावोधकलिङुद्ारयितृत्वात्तस्य 
प्रवत॑कत्वन्यवहार इति वाच्यम्‌ । राजप्रेरितपदातेस्ताटृङलिदडु्वारयितृत्वेन 
परव्तकत्वापत्तौ पदातिप्ररितोऽहं न गामानयामि, किन्तु राजप्रेरितः'- इति 
पदातौ प्रवतंकत्वमिति वाच्यम्‌ । पिङुनप्ररिते राज्ञि प्रव्तकत्वानुपपत्तेः । 
ततश्च तादशाव्यवहारबलात््वृत्तिकारणीभतज्ञानविषयाङयविद्ोषाश्रयत्वेनैव 
राजादेः प्रवर्तकत्वं वाच्यम्‌ । न च चाङायविदोषस्य लिडादिवाच्यत्वाभावे 
ततस्तज्ज्ञानं सम्भवति । तस्मा्चिडादिवाच्यत्वं तस्येति । नाप्यरथ- 
भावनाभिधानानुकूलायाः शक्तेलिंडा्यंत्वं, सङ्खयाभिधानानुकूलङाक्तया 
लिडत्वादिनैव वा, विनिगमनाविरहात्‌ | 


नापि बलबदनिष्टाननुवन्धित्वादेलिंडादर्थत्वं, शक्तित्रयकल्पनायां 
गौरवप्रसङ्गात्‌ । वलबदनिष्टाननुवन्धित्वज्ञानाभावेऽपि बल्वदनिष्टानु- 
वन्धित्वज्ञानाभावमात्रेणेष्टसाधनत्वज्ञानादिनैव प्रवृततेरनुभवसिद्धत्वाच । 
तस्माद्वलवदनिषटानुबन्धित्वज्ञानं प्रवृ्तिप्रतिबन्धकं, तदभावश्च स्वरूपसनेव 
तत्कारणमिति स्वीकर्तव्यम्‌ । तस्मानिरुक्तस्य व्यापारस्यैव लिडाचरथ॑त्वं 
सर्वत्र नेष्टसाधनत्वादेरिति सिद्धम्‌ । (अभिधाभावनामाहुरन्यामेव लिडाद्यः' 
(२. १.१) इति बातिंकानुरोधेनाह- अत एवेति । शब्दनिष्ठत्वादेवेत्यर्थः । 
अभिधाराब्देनाभिधीयतेऽनेनेति व्युत्पत्त्या शब्द्‌ उच्यते, तस्य व्यापारवि्रोषो 
भावना, तां स्वनिष्ठामन्यामर्थभावनामिननां लिडादय आहुरिति वार्तिक- 
वचनार्थः | 

(१०) शब्दभावनाया अंशत्रयम्‌ । 
सा च भावनांदात्रयमपेक्षते- (१) साध्यं, (२) साधनं, (३) इति- 
कर्तव्यतां च~ किं भावयेत्‌? केन भावयेत्‌? कथं भावयेत्‌- इति । 


, तत्र साध्याकाङ्कायां बक्ष्यमाणांशत्रयोपेता आर्थीभाबना साध्यत्वेना- 
न्वेति, एकपत्ययगम्यत्वेन समानाभिधानभ्रुतेः । 


[| 


सङ्यादीनामेकप्रत्ययगम्यत्वेऽप्ययोग्यत्वान साध्यत्वेनान्वयः । 

२. साधनाकाङ्कायां लिडादिज्ञानं करणत्वेनान्वेति । तस्य च करणत्वं न. 
भावनोत्पादकत्वेन, तत्सूव॑मपि तस्याः शब्दे सत्त्वात्‌ । किन्तु 
शब्दभावनाभाव्यनिर्बर्तकत्मेन । 


. इतिकर्तव्यताकाङ्कायामर्थनादद्ञाप्यप्रा्स्त्यमिति कर्तव्यतात्येना- 
न्वेति । 


4 


अर्थसङ्गहकौमुदी- सा च निरुक्ता राव्दभावना साध्याद्ंरात्रयपिक्षया 
तादृशांडात्रयवती भवतीत्याह- सा चेत्यादिना । साध्याकाद्भामभिनयति- 
किमित्यादिना । तत्रेति । साध्यादिभावनाद्रोऽपीत्यर्थः । वक्ष्यमाणेति । 
वक्ष्यमाणा या स्वर्गादिरूपसाध्याद्ंदात्रयोपेतेत्यर्थः । एकप्रत्ययगम्यत्वेन 
समानाभिधानश्रुतेरिति । अथभावनाया एव ्ञब्दभावनासाध्यत्वम्‌, 
अनयोरेकलिडादिप्रत्ययगम्यत्बेनैकलिडादिप्रत्ययङब्दात्मिकायाः 
समानाभिधानश्चुतेः सत्त्वादित्यर्थः । एतेन यागादेः साध्यत्वादाङ्का निरस्ता, 
तस्यैकपदादिश्रुतिगम्यत्वेनैकप्रत्ययरूपसमानाभिधानश्रुत्यगम्यत्वात्‌ | 
उब्दार्थभावनयोस्त्वेकाभिधानश्रुतिगम्यत्वेन संनिकृष्टयोर्भवति विवक्षित 
सम्बन्ध इति द्रष्टव्यम्‌ । 

ननु सङ्खयादीनामपि शब्दभावनाभाव्यत्वं स्यात्‌, तेषामप्येक- 
प्रत्ययगम्यत्वेन समानामिधानश्रुतेरविरेषादिति चोचमुद्धाव्य परिहरति- 
सङ्खयादीनामित्यादिना । आदिना कालादिपरिग्रहः । सङ्खयादीनां साध्य- 
त्वेनान्वयाभावे हेतुमाह्‌- अयोग्यत्वादिति । अपुरुषार्थत्वेन तत्साधनता- 
शून्यत्वेन च सङ्खयादीनां साध्यत्वयोग्यतानाश्रेयत्वादित्य्थः । शब्दभावनाया 
भाव्यसाकाङ्गत्वात्‌, भाव्यान्तरस्य चादरानात्‌, अर्थभावनायाश्च विधि- 
प्रयोज्यत्वात्‌, पुरुषार्थानुवन्धित्वाच. तस्या एव॒ समानाभिधानश्रुतेः 
दाव्दभावनाभाव्यत्वमिति समुदायतात्प्म्‌ । 


तदेवमर्थभावनायाः परुषा्थदेतुतया राब्दभावनाभाव्यत्वमुक्तम्‌ । तत्र च 
करणाकाङ्घायां करणान्तरस्यादर्शनात्करणांशां लिडादिविधिङ्गब्दज्ञानमेवाह- 
साधनेत्यादिना । यद्वा, लिडादि्षव्दव्यापारस्य सर्वदा पुरुपपरृ्तिजनकत्वं 
किं न स्यादित्याडङ्कय करणरूपसहकार्यभावान्मैवमित्याङयेनाह्‌- साधने- 
त्यादिना । अत एव ग्रन्थकारेणाप्युक्तं भावनाज्ञापकत्वेनेति । स्वज्ञानस्यैव 
स्वज्ञापकत्वम्‌ | लिडादीत्यादिना लेटूलोडादिपरिग्रहः । 


. तथा च लिडादिज्ञानं शब्दभावनाया करणत्वेनैवान्वयं लभते, न तु 
राव्दभावनाकरणत्वेनापि कल्पनायां गौरवप्रसङ्गात्‌ । ज्ञानस्य पुरुषनिष्ठत्वेन 
शब्दनिष्ठत्वाभावात्‌, शब्दभावनात्वासम्भवप्रसङ्गात्‌, ज्ञानस्य तुतीयक्षण- 
वृत्तिध्वंसप्रतियोगित्वेन शब्दभावनाया नित्यत्वव्याधातप्रसङ्गाच्च । शब्द- 
भावना तु निरुक्त एव न्यापारविद्रोष इति भावः । लिडादिङज्ञानमित्यत्न 
लिडादिधर्मस्य भावनारूपस्य वा ज्ञानं विवक्षितम्‌ । तदेव च रन्द- 
भावनायाः करणांङम्‌ । तथा चोक्तम्‌- लिङडादिङाब्दव्यापारः पुरुषप्रवृत्ति- 
लक्षणाथंभावनालक्षणमभाव्यनिष्ठः स्वज्ञानकरणक इति द्रष्टव्यम्‌ । ज्ञापकत्व- 

मत्र प्रकााकत्वमेव । तथा च ताद्दाधरमज्ञाने सत्येव पुरुषप्रवृत्तिद््ानिन तस्य 
बक्ष्यमाणपुरुषप्रवृत्तिनिरव॑त॑कत्वेन शाब्दभावनाकरणत्वं नानुपनमिति भावः । 


अन्ये त्वाहुः विधिक्ाब्दस्य पुरुषप्रवृत्तिरूपार्थभावनाज्ञानहेतुव्यापार- 
स्तद्राचकराक्तिमत्तया विधिराब्दज्ञानं, स एव च तस्य प्रवृत्तहेतुरव्यापार इति 
प्रव्तनाभिधानीयकं लभते, ज्ञानद्वारेणैव शाब्दस्य प्रवत्तिजनकत्वात्‌- 
ज्ञानजनकव्यापारातिरिक्तव्यापारकल्पने मानाभावात्‌ । ज्ञानकरणकश्च 
व्यापारः- तस्य स्वज्ञानं, शक्तिज्ञानं, शक्तिविरिष्टस्वज्ञानं च । तत्रा्ययो- 
रन्यतरस्य राब्दभावनात्वं, तृतीयस्य तु तत्र करणत्वमिति विवेक इति । तस्य 
च लिडादिज्ञानस्य न शब्दभावनोत्पाद्कत्वेन तत्करणत्वं सम्भवति । 
तस्मा्चिडादिज्ञानात्पूवंमपि तस्याः शब्दभावनायाः शब्दे विद्यमानत्वेन 
तदुत्पाद्कत्वासम्भवादित्याह- तस्य चेत्यादिना । 


ननु कथं लिडादिज्ञानस्य भावनासाधकत्वेन तत्करणत्वं न स्वीक्रियते? 
- च्चुरादेस्तत्संनिकरष॑स्य बा ॒रूपादिज्ञानसाधकत्वेनैव तत्करणत्व- 
दर्शनादिति चोदयति- किंत्विति । समाधत्ते- भावनेत्यादिना । यथा 
कुठारस्य छिदिक्रियाभाव्यद्ैधीभावनिर्वर्तकत्वेन छिदिभावनाकरणत्वं, तथा 
लिडादिज्ञानस्य राब्दभावनाभान्या्थभावनानिव॑तंकत्वेन शब्दभावना- 
करणत्वमिति भावः । तथा चोक्तं- कुठारादीनामपि छिदिक्रियाभाव्यद्वैषी- 
भावनिवत॑नद्वारेण छिदिभावनाकरणत्वदरनादिति ! किं च रूपादिज्ञानस्य 
चश्चुःसंनिकषदिः प्रागसत्त्वेन तस्य तत्साधकत्वेन तत्करणत्वं, शब्दभावना- 
यास्तु प्रागपि सत्त्वेन लिडादिज्ञानस्य तत्साधकत्वेन तत्करणत्वासम्भवेऽपि 
तद्धाव्या्थभावनानिव॑त॑कत्वेन तस्य शब्दभावनाकरणत्वं कुटारबदुपपद्ते । 
ननु कुठारस्य तु छिदिक्रियानिरव॑तंकत्वमपि भवतीति चेत्‌, सत्यम्‌ । ` 

दृष्टान्तस्तु यथा कुठारस्य छेदननिरव्तंकत्वेऽपि तस्याफलत्वेन छिदिक्रिया - 
भाव्यद्वैधीभावफलनिर्वत॑कत्वेनैव तत्करणत्वमिति टृष्टव्यः । 


ननु पुरुषो लिडादिमानेन स्वप्रवृत्तिं भावयेदित्युक्ते सर्वेषामेव यागादौ 
प्रवृत्तिः किं न स्यादित्यारङ्य सर्वेषां प्राङास्त्यज्ञानाभावेन न सर्वेषां 
्रवृत्त्यापत्तिः, किंतु यस्य पुरुषस्य कर्मप्रास्तयज्ञानं भवति तस्यैव 
तत्फलरागादिना तत्र प्रवृत्तिरित्याङ्गयेनाह- इति कर्तव्यतेत्यादिनाः । 
कर्तव्यस्येति प्रकार इतिकर्तव्यता, इतिङग्दस्य प्रकारवाचकत्वात्‌ । प्रकारश्च 
सामान्यस्य भेदको विद्रोष इत्यर्थः । तथा च कर्तव्यसामान्यस्य भेदकः 
कर्तव्यविदोष एव प्राङस्त्यरूपः राब्दभावनायामितिकर्तव्यतात्वेनान्वयं 
कभते, तच कर्त॑व्यसामान्यं लिडादिज्ञानरूपं. भावनाकरणमेव, करणगत- 
प्रकाराकाङ्षापूरकस्येतिकरतव्यतात्वात्‌ । लिडादिज्ञानेन भावयेत्‌ कथमित्या- 
काङ्क्षायां करमप्राशस्त्यविरिष्टेनेति प्रकारान्वयात्‌ । तस्य च प्राशस्त्य- 
विषस्य ज्ञापकोऽथंवादविदोष एवेति भावः । स चार्थवादः “स प्रजापति- 
रात्मनो वपामुदखिदत्‌" इत्यादिः । तं चार्थवाद्‌ं चतुर्विधविभागेन 
निरूपयिष्यामोऽथंवादनिरणये | 


शान्या विरोषविचारः । 
ननु किं नाम प्रारस्त्यं यच्छब्दभावनायामितिकतंब्यतात्वेनान्वेतीति चेत्‌, 
विधेयतावच्छेदकसामानाधिकरण्येन वलबदनिष्टाननुबन्धित्वे सति ज्रिया- 
जन्यदुःखपक्षयाऽधिकेष्टजनकत्वं प्राशस्त्यं, तदेव च विध्यर्थवादेषु लक्षयते । 
निषेधार्थवादेषु तु निषेध्यतावच्छेदकसामानाधिकरण्येन ज्रियाफलपेक्ष- 
याऽधिकदुःखसाधनत्वमप्राङस्त्यं लक्ष्यत इति बोध्यम्‌ । लक्षणा च सर्वत्र 

वाक्ये लक्षणायां वाधकाभावादथंवाद्स्थपदसमुदाये वा, एकस्मिमेव वा पदे 
भवति, इतरपदानि तात्पयग्राहकाणीत्यनाग्रहः । तच्च प्रारस्त्यादिक- 
मितिकर्तव्यतात्वसम्बन्धेन शब्दभावनायामन्वेतीति वहवो वदन्ति | स्वरूप- 
सम्बन्धेन धात्वर्थादावेवान्वेतीति केचित्‌ । वस्तुतस्तु प्राशस्त्यं स्वविषयक- 
ज्ञानजन्यानिष्टविषयकोत्कटद्वेषप्रयोज्याभावप्रतियो गित्वसम्बन्धेन 
प्रवृत्तावेवान्वेतीत्यन्यत्र विस्तरः । इत्यं च पुरुषप्रवृत्तिलक्षणा्थभावना- 
भाव्यको लिडादिज्ञानकरणकः, स्वज्ञानकरणको. वा, स्तुतिनिन्दार्थवाद- 
वोधितप्रादीस्त्यादीतिकरत॑व्यताको लिडादिङव्दस्य व्यापारविशेषः =राव्द- 
भावना लिडादिङब्देन लिख्त्वांदोनोच्यते । तत्र चार्थवादवोधितप्राङस्त्यादि- 
नोपकारं संपाद्य लिडादिज्ञानेन पुरुषप्रवत्तिलक्षणाम्थभावनां भावयेत्‌- 
यागविषयप्रवत्तिलक्षणां कु्यादिति फकितम्‌ ॥ 


(११) आर्थीभावनालक्षणम्‌ । 
प्रयोजनेच्छाजनितक्रियाविषयव्यापार आ्थीभावना । सा चाख्या- 
तत्वांशोनोच्यते, आख्यातसामान्यस्य व्यापारवाचित्वात्‌ । ` 


अर्थसङ्गहकौमुदी- अर्थभावनां लक्षयति- प्रयोजनेच्छेत्यादिना । 
प्रयोजनस्य स्वगादिरूपफलस्य येच्छा रागविरोषः “फलेच्छा साधनमुप- 
संक्रामति" इति न्यायात्‌, तेन च रागविङोषेण जनितो यो यागादिङ्रिया- 
बिषयः पुरुषस्य व्यापारविदोषः, सा आर्थीभावनेत्यर्थः । ननु कोऽयं 
व्यापारो नाम योऽ्थभावनात्वेनोच्यते१ न॒ तावत्प्रयत्तमात्रं, रथो 
गच्छतीत्यत्राव्याप्यापत्तेः । स्पन्द इति चेत्‌, “देवदत्तो ग्रामं गच्छति," 
“स्वगंकामो यजेत," "यागेन स्वर्गं कुर्यात्‌" इत्यादौ गमनाचनुकूल- 

कृतावव्यापतेः- कृतेश्वेतनधमंत्वेन तत्र स्पन्दत्वाभावात्‌, गच्छतीत्यादौ गमनं 
करोतीति करोतिप्रयोगदरानात्‌, स्पन्दत इति स्पन्दिप्रयोगादरनाचेति चेत्‌, 
केषिदत्राहुः- स्वगांदिफलेच्छाजनितो यागादिक्रियाविषयः प्रयत्न एव, स 
व्यापारोऽ्थभावनात्वेनोच्यते । न च रथो गच्छतीत्यत्राव्याप्यापत्तिः । 
रथवोदरणामश्वानां प्रयत्नं रथे समारोप्य रथो गच्छतीति प्रयोगोपपत्तेः । येषां 
मतेऽन्योत्पादनानुकूलब्यापारसामान्यमेवार्थभावना, तेषामपि रथे गमन- 
व्यतिरिक्तस्य व्यापारविदोषस्यानुपलब्धेः रथो गच्छतीति प्रयोगस्यौप- 
चारिकत्वमन्तरेणानिर्वाहात्‌ तस्य तत्तवं स्वीकर्तन्यम्‌ । स च प्रयत्न 
आख्यातसामान्येन कथ्यते, "यजेत, पचति, गच्छति" इत्याद्याख्यातश्रवणे 
प्रयत्तप्रतीतेः । यागेन कुर्यात्‌, पाकं करोति, गमनं करोतीति 
प्रयत्नार्थक"करोति'ना आख्यातस्य बिबरणदरशनात््मरयत्न एवाख्यातसामान्य- 
स्यार्थः, न स्पन्दादिः । प्रयतूरव॑कगमनादिकर्तैरि- गमनं करोति, पाकं 
करोतीति प्रयत्ना्थ॑कं करोतिप्रयोगदर्शंनात्‌ । बायुवेगांदिना स्पन्दमाने त्वयं 
वायुवेगादिना स्पन्दते, न कि्चित्करोतीति तत्प्रतिषेधदर्शनाचेति । 


अन्ये त्वाचायां आहुः- अन्योत्पादनानुकूलात्मा स व्यापारो योऽ्थ- 
भावनात्वेनोच्यते, यस्मिन्‌ व्यापारे कृते करणस्य फलोत्पादनसामर्थ्यं भवति 
तादरो व्यापार इति यावत्‌ । स एव च व्यापार आख्यातसामान्यस्यार्थ; । 
“यजेत स्वगंकामः' इत्याख्यातश्रवणे हि यागेन तथा व्याप्रियेत, यस्मिन्‌ 
व्यापारे कृते यागः स्वगंजननसमथं भवतीति भवति बोधः । कुठारेण 
छिन्ादिति कुठारेण तथा व्याप्रियेत, यस्मिन्‌ व्यापारे कृते कुठारदछेदन- 
समर्थो भवतीतिवत्‌ । स च व्यापारोऽन्योत्पादनानुकूकत्वेन सामान्येन 
रूपेणाऽख्यातादेवावगम्यते, पश्चात्तु कथंभावाकाङ्गायां विदोषरूपेण- 

कचिदु्यमननिपतनादिरूपेण, कचि्त्वग्रयत्वाधानादित्राह्मणतपंणान्तप्रवृत्ति- 
रूपेण चावगम्यते । न च रथो ग्रामं गच्छति- इत्यत्राव्यापनिः, 
अन्योत्पादनानुकूलव्यापारस्य रथे गमनव्यतिरिक्तस्याभावादिति वाच्यम्‌ । 
रथस्तथागमने व्याप्रियते, यस्मिन्‌ व्यापारे कृते गमनेन ग्रामप्रापतिर्भवतीति 
प्रतीतेः । कोऽसौ व्यापार इत्याकाज्ञायां पूर्वोत्तरावान्तरदेङविभजन- 
संयोजनरूप इति पश्चादवगम्यते । उम्य निपात्य कुठारेण छिन्तीतिव- 
त्पूरव॑रेशेन विभज्योत्तरपरददोन च संयोगं लब्ध्वा रथो ग्रामं गच्छतीति 
प्रत्ययात्‌ । 


न चात्र गमनमात्रमाख्यातार्थं इति वाच्यम्‌ । "अनन्यलभ्यो दि शब्दार्थः! 
इति न्यायात्तस्य धातुरभ्यत्वेनाख्यातार्थत्वायोगात्‌ । एवं चैत्रः प्रयतत 
इत्यत्रापि चैत्रस्तथा व्याप्रियते, यथा प्रयत्नो भवतीति प्रयल्नानुकूलव्यापार 
एव आख्यातस्यार्थः, न तु प्रयत्न एव, प्रयत्नस्य धातुमात्रलभ्यत्वात्‌ । 
कोऽसौ व्यापार इत्याकाङ्घायां पश्चाज्ज्ञानेच्छादिकमवगम्यते । 


न च रथो गच्छतीत्यादि प्रयोगस्यौपचारिकत्वं स्यादिति वाच्यम्‌ । मुख्ये 
सम्भवत्यौपचारिकत्वस्यान्या्यत्वात्‌ । न च गच्छति-गमनं करोति, पचति 
-पाकं करोतीति प्रयत्नार्थक“करोति"ना आख्यातस्य समानार्थकत्वदराना - 
त्यत्र एवाख्यातस्याथं इति वाच्यम्‌ । चैत्रः प्रयतत इत्यादौ व्यभिचारेण 
प्यत्नस्याख्यातार्थत्वासम्भवात्‌, ओपचारिकत्वस्य निरस्तत्वाच्च । करो- 
तयर्थोऽपि व्यापारविङोष एव, न तु प्रयतरः-चैत्रो गच्छति, रथो गच्छतीति 
चेतनाचेतनकर्तृंकाख्यतसमानार्थकस्य करोतेः प्रयल्ना्थकत्वासम्भवात्‌ । 
तस्मादन्योत्पादनानुकूकव्यापार एवाख्यातसामान्यस्याथं इति सिद्धमिति । 

ननु प्रयोजनेच्छाजनितक्रिया विषयव्यापार इति मूलग्रन्थे स्वर्गादि 
प्रयोजनेच्छाजनितस्य यागादिविषयकन्यापारस्य प्रयत्नत्वमेव कल्प्यते 
चेतनव्यापारत्वात्‌, ततश्च प्रयत्न एवाख्यातार्थं इति चेत्‌, सत्यम्‌ । तथापि न 
सर्वत्र प्रयत्नार्थकत्वमाख्यातस्य सम्भवति, रथो गच्छतीत्यादौ व्यभिचारस्य 
दर्शितत्वात्‌ । तत्र यागादिविषयकुरुषप्रयत्ादेरपि कृतिकञब्दाभिधेयस्यान्यो- 
त्पादनानुकूलव्यापारत्वेनैव सामान्याकारेणाख्यातार्थत्वं, न तु विरोषरूपेण । 
विङोषरूपेण तु पश्चादबगमो भवति- कोऽसौ व्यापार इति वीक्षायाम्‌ । 
तस्मात्सरवत्रान्योत्पादनानुकूलब्यापारसामान्यमेवाख्याताथं इति सिद्धम्‌ । 


किञ्च यागादिकरणेन धात्वथंन स्वसाधनद्रन्यादिनिष्पादितेन स्वगांदि- 
फलोत्पत्तौ येयमनुकूलब्यापारस्वरूपा कृतिङञाब्दामिधेया फलोत्पादनाऽऽथीं - 
- भावना, सेयं न यज्यादिधातूनामन्यतमेन केनचिदप्यमिधीयते, सव॑- 
. धात्वर्थानुगतरूपत्वात्‌ । नापि धात्व्थसामान्यमेव सा, प्रतिधात्वर्थं 
विलक्षणत्वात्‌ । तथा हि “स्वर्गकामो यजेत" इत्यत्र यागेन स्वर्गं भावयेदिति 
बोधः । तत्र च यागविषयकन्यापारस्य स्वर्गं प्रति विलक्षणमानुकूल्यं 
भवति । ओदनकामः पचेदित्यत्र च पाकेनौदनं भावयेदिति बोधः । 
पाकव्यापारस्य चौदनं प्रति बिलक्षणमेवानुकूल्यम्‌ । नैरोग्यकामो भेषजपानं 
कुयादित्यत्र भेषजपानेन नैरोग्यं कुर्यादिति बोधः, भेषजपानन्यापारस्य च 
नैरोग्यं प्रति विलक्षणमेव चानुकूल्यं भवति । तथा च विलक्षणानुकूल्य- 
विरिष्टस्य व्यापरविदोषस्य प्रतिधात्वर्थं विलक्षणरूपत्वमेव । अन्यथा 
फलविभागानुपपत्निः स्यात्‌ । ततश्च भावनात्वसामान्यं तु भिन्नासु भावना- 
व्यक्तिष्वनुवर्ततां नाम, नैतावता प्रकृत्य्थसामान्यं भावना । तस्मा्ज्यादि- 
धात्वथांदविरोषरूपात्सामान्यरूपा् भिननैवाख्यातप्रत्ययसामान्यार्थभूताऽऽथीं 

-भावना । ततश्च सा तेनैवोच्यत इत्यादायेनाह- सा चाख्यातत्वांशेनोच्यत 
इति । तत्र हितुमाह- आख्यातेत्यादिना । व्यापारवाचित्ादिति । अन्यो- 
त्पादनानुकू व्यापारसामान्यवाचित्वादित्वथः ॥ 


(१२) आ्थीभावनाया अंशत्रयम्‌ । 


साप्यंडत्रयमपेक्षते- ८१) साध्यं, (२) साधनं, (३) इतिकर्तव्यतां च- 
कि भावयेत्‌? केन भावयेत्‌? कथं भावयेत्‌? -इति । 


१. तत्र साध्याकाह्भायां स्वर्गादिफलं साध्यत्वेनान्वेति । 
२. साधनाकाह्कायां यागादिः करणत्वेनान्ेति । 
३. इति कर्तव्यताकाङ्कायां प्रयाजायङ्गनातमिति कर्तव्यतात्वेनान्बेति । 


अर्थसङ्गहकौमुदी- सा निरुक्ता्थीभावना व्यापारविरोषात्मिका, 
व्यापारविदोषाणां च॒ छिदिभावनारूपन्यापारस्य द्वैधीभावरूपफलादि- 
स्वापिक्षत्ववत्फलादिसापेक्षत्वात्‌, भाव्याद्ंरात्रयमपेक्षत॒ इत्याङयेनाह- 
साप्यशत्रयमपेक्षत इति । अपिक्षामभिनयति- किं भावयेदित्यादिना । 
तत्रेति । साध्यादीनां भावनांडानां त्रयाणां मध्य इत्यर्थः । तस्यां च 
भावनायां स्वर्गादिफलमेव पुरुषविहोषणमपि साध्यत्वेनान्वेति पुरुषार्थत्वात्‌, 
न तु धात्वर्थः समानपदोपात्तोऽप्यपुरुषार्थत्वात्‌ तत्त्वेनान्वयं लभत इत्याह्‌- 
स्व्गादिफलमिति । किं च तस्यां पुनः फलभावनायां प्रत्ययवाच्य- 
भूतायामेकपदोपात्तः प्रकृत्यर्थ एव करणत्वेनान्वेति समिकृष्टत्ात्‌, न तु 
पदान्तरोपा्त द्रव्यादि विप्रकृष्टत्वात्‌ । न च साध्यरूपस्य प्रकृत्यर्थस्य कथं 
फलसाधकत्वमिति वाच्यम्‌, द्रव्यादिस्वसाधननिष्पादितस्य साध्यस्यापि 
प्रकृत्यर्थस्य फलं साधयितुं रक्यत्वादित्युक्तमेवेत्यारयेनाह- यागादिः 

करणत्वेनान्बेतीति । किं च कुठारेण छिनक्तीत्यादौ कथमिति कथंभावा- 
काङ्गायामुदयम्य निपात्येतयुद्यमननिपतनादेरितिकर्तन्यतात्वेनान्वयवत्‌, यागेन 
स्वर्गं भावयेदित्यत्रापि कथमिति कथंभावाकाङ्खायामग्रयन्वाधानप्रयाजाव- 
घातादिभिरुपकारं संपाद्येति प्रयाजाद्यङ्गजातमिति करत॑व्यतात्वेनान्वयं भजते 
इत्याङायवानाह्‌- इति कर्तव्यताकाङ्कायामित्यादिना । 


कथंभावाकाज्ञापूरकत्वमितिकर्तन्यतात्वम्‌ । निरुक्तो बेतिकर्ंव्यताङब्दाथों 
वोध्यः । भवति च प्रयाजादिषु लक्षणसमन्वयः- यागेन स्वर्गं कुर्यादिति । 
ततः कथमिति कथंभावाकाङ्कायां प्रयाजादिभिरुपकारं संपाति कथभावा- 
काद्घपूरणात्‌, कर्तन्यसामान्यस्य यागादिरूपस्य भेदकविङोषरूपत्वाच्च । तच 
प्रकरणप्रमाणनिरूपणावसरे प्रदर्शयिष्यामः । तथा च “यजेत स्वगंकामः' 
इत्यत्रागरयन्वाधानावघातप्रयाजादिभिरुपकारं संपाद्य यागेन स्वर्गं भावयेत्‌- 
स्वर्गं कुयांदिति वाक्यार्थः । यथौदनकामः पचेदित्यत्र लिङा भावनाऽभि- 
धीयते । तत्र॒ च किं भावयेत्‌, कथं भावयेदिति भाव्याद्याकाज्ञायां 
तृणफएूत्कारादिभिरूपकारं संपाद्य पाकेन तेजःसंयोगलक्षणेनौदनं भावयेत्‌- 
. ओदनं कुर्यादिति भाव्याद्न्वयेन वाक्यार्थः संपद्यते, तद्वदिति । 


ननु पूर्वं साध्यस्यापि यागादेः स्वसाधननिष्पादितस्य सतोऽपूर्- 
निष्पादकत्वं सम्भवति, तद्वारेण च विनश्वरस्याप्यचिरं स्वगंसाधनत्व- 
मितरस्य सम्भवतीत्युक्तम्‌ । तच्च यागेन कथमुत्पाद्यते१ तत्र वक्तव्यं यागेन 
स्वर्गं भावयेत्‌- स्वर्गं कुर्यादिति तावत्फलवाक्येन यागस्य फलसाधनत्वं 
वोध्यते । तन्न च कथं विनश्वरेण स्वर्गः कर्तव्यः ¢ तस्य कालान्तरभावित्वा- 
दित्याका्कायामपूर्वं॑निष्पाेत्युच्यते । पुनः कथमपूर्वं॑निष्पादनीय- 
मित्याकाङ्गायां प्राच्योदीच्याङ्गविरिष्टस्य यागस्यानुष्ठानप्रकारेणेत्युच्यते । तच्च 

अपूर्वं दङपूर्णमासयोरनेकविधं फलापूवम्‌, समुदायापूर्वम्‌, उत्पत्यपूव॑म्‌, 
अङ्गापूर्वं चेति । तत्र येन स्वग: क्रियते तत्फलापूर्वमित्युच्यते, फलजन- 
कत्वात्‌, तच समुदायापूवेण जन्यते । 


समुदायश्च द्विविधः- अमावास्यायां त्रयाणां यागानामेकः समुदायः, 
पौणमास्यां च त्रयाणां यागानामपरः समुदायश्च, ताभ्यां जन्यं यदपूर्वं 
तत्समुदायापू॑मित्युच्यते । समुदाययोश्च, भिनकालवर्तिनोः संहत्य फलापूर्व 
जननायोगोत्तज्ननाय समुदायद्वयजन्यस्यापूवंद्रयस्यावयं कल्पनीयत्वात्‌ । 


अमावास्यायां समुदायस्तु- "एन्द्रं दध्यमावास्यायाम्‌" “रन्द्र पयोऽ- 

मावास्यायाम्‌ इति वाक्यविहितौ सानाय्ययागौ, "यदाग्रेयोऽष्टाकपालः' इति 
बाक्यविहित आग्रेयश्च- तेषां त्रयाणां भवति । पौर्णमास्यां समुदायस्तु- 

“यदाग्रयोऽष्टाकपाकोऽमावास्यायां च पूर्णमास्यां चाच्युतो भवति" इत्याग्रेय- 

यागो विहितः, ^ताभ्यामेतमग्रीषोमीयमेकादङकपालं ूरणमासे प्रायच्छत्‌" 

इत्यग्रीषोमीययागो विहितः, “उपांडुयाजमन्तरा यजति" इत्युपांशुयागः 
^तावव्रूतामग्रीषोमावाज्यस्यैव तावुपांड्ु॒पौणमास्याम्‌" इति वाक्येन 
विहितः- तेषां त्रयाणां च भवति । तयोस्तु समुदाययोर्मध्य एकसमुदाय- 

वर्तिनां त्रयाणां यागानां भिनक्षणवर्तिनां संहत्य समुदायद्भयजन्ययोरपरव 

योरेकापूर्वजननायोगात्तञ्ननाय यागत्रयजन्यानि त्रीण्युत्पत्तयपूरवाणि 
कल्पनीयानि । तेषां चाङ्गोपकारमन्तरेणानुत्पत्तरङ्गानां चानेकक्षणवर्तित्वेन 
संहत्योत्पतत्यपूवांरम्भायोगात्तदारम्भायाङ्गपूर्वाणि संनिपत्योपकारकादीनि 
कल्पनीयानि । 


तत्र चाऽयं बिभागः- (१) सनिपत्योपकारकाण्यवघात प्रोक्षणादीनि 

द्रन्यदेवतासंस्कारद्वारेण यागस्वरूपस्यैवातिङयजननेन यागोत्पत्त्य- 
पृवोत्पत्तौ, तद्वारेण हि फलापूव च व्याप्रियन्ते । सनिपत्योपकारकाङ्गापूर 
यागोत्प्त्यपू्वंस्य प्रयोजकत्वमिति केचित्‌ । फलापूरवस्यैव तादाङ्गापुवैऽपि 
प्रयोजकत्वं स्वीकर्तव्यम्‌, तस्यैव सरवापू्वप्रयोजकत्वे लाघवादित्यन्ये । 


(२) आरादुपकारकाणि तु प्रयाजादीनि यागोत्त्तयपूर्वभ्यः सकाडा- 
जायमानं फलापूर्व॑मेव साक्षाज्नयन्तीति । एवं प्रकारभेदेऽपि सर्वाण्यज्गान्य 
पूवोत्पत्तावनुग्राहकाणीत्येकरूपेणेवेत्थम्भावेन - गृह्यन्ते । इत्थम्भावः- 
इतिकर्तव्यता चानर्थान्तरम्‌ । । 


तथा च प्रधानानामग्रेयादीनां षण्णां स्वरूपेण सरवाङ्गसाहित्याभावेऽपि 
स्वस्वोत्त्त्यपूवद्रारेण स्व्गसाहित्यं, तेषामङ्गानां प्रयाजादीनामपि स्व- 
रूपेण सर्वप्रानसाहित्यासम्भवेऽपि स्वस्वोत्पत्त्यपूरवप्रथानसाहित्यं चोप- 
पनम्‌ । तच्च साहित्यं विहितमिति वक्ष्यते । एवं च यदेव प्रथानोत्पत्त्यपूरवांणां 
प्रयाजाचयुत्पत्त्यपूवैः साहित्यं, तदेव प्रधानानामङ्गवैरि्टयरूपं साङ्गत्व- 
मित्युच्यते । तस्मात्ताभ्यां समुदायापूर्वाभ्यामाग्रेयादिप्रधानोत्पत्त्यपूवत्रितय- 
त्रितयजन्याभ्यां प्रयाजाचङ्गापूव॑सहिताभ्यां फलजनकीमभूतं फलापूवांपरनामकं 
महापूर्वं जन्यते । तेन च फलमिति यागस्यापूंदवारेण फलसाधनत्व- 
मुक्तमुपपनतरं भवतीति सर्वं समञ्जसम्‌ । 


ननु "दङपूर्णमासाभ्यां स्वग॑कामो यजेत," “चित्रया यजेत पञुकामः," 
“उद्धिदा यजेत पङुकामः,' “ज्योतिष्टोमेन स्वर्गकामो यजेत" इत्यादिषु 
सव॑वाक्येषु कस्य पदस्यापूवप्रतिपादकत्वमिति वक्तव्यम्‌ । न च भावना- 
वाचकस्य यजतिददात्याख्यातान्तस्यापूरवंवाचकत्वं भवत्विति वाच्यम्‌ । 

अपूर्वस्य साध्यत्वेन प्रधानत्वात्सवेषां पदानां प्रधानान्वयलाभाय तेषां 
सवेषामेव क्रियाकारकसम्बन्धमनाहृत्य प्रत्येकमपूव॑वाचकत्वात्‌, अन्यथा 
तेषां प्रथानान्वयित्वं न स्यादिति चेत्‌ । अत्रोच्यते- अपूवस्यात्यन्तादृ्टरूप- 
त्वादेकापूर्वकल्पनयैव वाक्यस्योपपक्तावनेकापूैकल्पनायां गौरवप्रसङ्गः 
स्यात्‌ । सर्वेषां च पदानां तद्वाचकत्वे पर्यायत्वप्रसक्त्यैकस्यैव पदस्यैका- 
पर्ववाचकत्वं स्वीकर्तव्यं, पदान्तरं तु तद्रणतयाऽन्वेति, तचापूरव॑वाचकं 
पदमाख्यातान्तमेव, न तु कर्मनामधेयादिकं, तस्य भावार्थसामानाधि- 
करण्यादिनाप्युपपत्तेः | 


ननु "सोमेन यजेत, "हिरण्यमात्रेयाय ददाति तस्मात्सुवर्णं हिरण्यं 
भार्यम्‌" इति हि श्रुतम्‌ । तत्र च सोमहिरण्यङाब्दौ द्रव्यवाचकौ । सुवणं - 
शब्दस्तु शोभनवणरूपगुणवाचकः । तैरेव द्रन्यादिङाव्दैरपूवंमवगम्यते । 
द्रव्यादीनां सिद्धस्वरूपाणामेव साध्यापूव॑साधनत्वादिति चेत्‌, न । द्रन्यादि- 
सिद्धस्वरूपाणां यागदानादिरूपभावार्थरोषत्वेनाप्युपपततेभांवारथस्यैवापूरव 
साधनत्वात्‌ । क्रियां विना द्रव्यादीनां न फलसाधनत्वं सम्भवति । पि- 
क्रियामन्तरेण काष्टस्थाल्यादीनामोदनसाधनत्वादङनादित्युक्तमेव । 
तस्माद्धावनावाचकस्यैवाख्यातान्तपदस्यापूवंगमकत्वं, न द्रव्यादिपदस्येति 
सिद्धम्‌ । 

नन्वेवं भवतु भावनावाचकस्याख्यातपदस्यापूरवंगमकत्वं, भवतु च भाव- 
नैवाख्यातसामान्यारथः, तथापि "सोमेन यजेत," "हिरण्यमात्रेयाय ददाति,' 
"दाक्षिणानि जुहोति" इत्यादिषु वाक्येषु भावनावाचकस्याख्यातस्यैकत्वा- 
ग्दावनाया अप्येकत्वं युक्तम्‌ । न च धातुभेदा्धावनाया मेद्‌ इति वाच्यम्‌ । 
धातोभाविनावाचकत्वाभावत्तस्य तद्देदाप्रयोजकत्वादिति चेत्‌, अत्राभि- 

धीयते- अस्तु तावदाख्यातस्यैव भावनावाचकत्वं, तच्वाख्यातं न प्रतिधातु 
व्यक्तयेकव्यक्तिरूपं भवति । न हि स्वासां धातुव्यक्तीनामुपरयेकाख्यात- 
्रत्ययव्यक्तिः श्रूयते । व्याकरणेनापि न धातुसमहादेकाख्यातव्यक्तिर्विंहिता 
तस्माद्वहूनामाख्यातव्यक्तीनामेकैकधातुविङोषानुषक्तत्वेनोत्यनानां भावना- 
वाचकत्वाद्यागदानहोमभावनाः परस्परं भिन्त इति भावनाभेदे तत्करण- 
स्यापि भावार्थस्यापर्यायङाब्दान्तराद्धेदः स्पष्ट एवेति सिद्धम्‌ । 


ननु “समिधो यजति,' “तनूनपातं यजति," “इडो यजति, "वर्हि- 
यंजति,' (स्वाहाकारं यजति" इति दर्शादिप्रकरणे पञ्च प्रयाजाः श्रूयन्ते, तत्र 
च पञ्चकृत्वः श्रुते यजतिपदे यजतिददातिजुदहोत्यादिषु पूरवोक्तपदेष्विव 
धातुभेदाभावात्तदनुषक्ताख्यातस्याप्यभेद एव, ततश्चाख्यातैकयप्रयुक्तभाव- 
नैक्यमपि दुर्वारमिति चेत्‌, न । यजतिपदाभ्यासाद्धावनाभेदस्य स्वीकर्तव्य- 
त्वात्‌ । तस्मात्करणभेदः । अन्यथा कर्मैकत्वेऽभ्यासो निरर्थकः स्यात्‌ । 
तस्मादविरोषपुनःश्ुतिरूपात्‌ यजतिपदाभ्यासात्कर्मभेदः सिद्ध इत्यन्यत्र 
विस्तरः । 


ननु “तिस आहुतीर्जुहोति" इत्यत्र जुहोतीत्याख्यातं समिधो यजति" 
इत्यादिवन्नाभ्यासेनाम्नातं, किन्तु सकृदेव, ततश्च भावनैक्येन कर्मक्यमेवेति 
चेत्‌, अत्र वक्तव्यम्‌- किमिदमाख्यातं पदान्तरान्वयनिरपक्स्वरूपं सदेव 
भावनैक्ये प्रमाणम्‌, उत पदान्तरान्वयसापेक्षस्वरूपम्‌? नाद्यः- पदमात्रस्य 
वाक्यांदारूपस्य स्मारकत्वेन वाक्यकार्यरूपप्रमितिजनकत्वासम्भवात्‌ । न 
दवितीयः- त्रित्वसङ्खयया विङेषितेनाख्यातेन कर्म॑बहुत्वावगमाद्दावना- 
बहुत्वावगमे तस्य भावनैक्ये प्रमाणत्वाभावात्‌ । तस्मात्पदाभ्यासाभावेऽपि 
जुहोत्यथ होमे त्रित्वसङ्कवान्वयात्परस्परं त्रयो होमा भिद्यन्त इति भावनानां 
त्रित्वमेवेति सिद्धम्‌ । 

ननु “अथैष ज्योतिरथैष विश्वज्यो तिरथैष सव॑ज्योतिरेतेन सहस्रदक्षिणेन 
यजेत" इत्यत्र हि प्रकृतं ज्योतिष्टोममेष ज्योतिरित्यादिनाऽनूद्य तस्मिन्‌ 
सहस्रदक्षिणादानलक्षणो गुणो विधीयत इति नात्र कर्मभेदेन भावनाभेद इति 
चेत्‌, न, प्रकृतस्य ज्योतिष्टोमस्यायेत्यनेन विच्छेदात्‌ । ततश्च 
ज्योतिष्टोमप्रकरणे श्रूयमाणानामपि त्रयाणां यागानां ज्योतिष्टोमसंज्ञापेक्षया 
पृथक्संज्ञात्रयकरणाल्योतिष्टोमाद्धिनसंज्ञावङ्ञादेव त्रयाणां च परस्परं भेद 
इति भावनानां भिन्नत्वमिति सिद्धम्‌ । 


ननु "तपते पयति दध्यानयति, सा वैश्वदेव्यामिक्षा, वाजिभ्यो वाजिनम्‌” 
इति दि श्रूयते । तत्र च घनीभूतः पयःपिण्ड आमिक्षा । जलं वाजिनम्‌ । 
तथा चामिक्षाद्रव्यभाजो ये विश्वदेवास्तान्‌ वाजिभ्य इत्यनेनानद्य तत्र 
बाजिनद्रव्यरूपो गुणो विधीयते । वाजोऽननमामिक्षारूपमेषामस्तीति 
निष्पत्तेः । तच द्रन्यमामिक्षाद्रन्येण सह समुद्धीयतां, विकल्प्यतां वेति 
चेत्‌, न । वैशवदेवयागस्य पूर्वमेवामिक्षारूपगुणावरुद्त्वेन तत्र वाजिन- 
गुणस्य प्रवेदायोगात्‌ । न दि व्रीहियवयोरिव वाजिनामिक्षयो्वंकल्पः, 
समरिष्टत्वाभावात्‌ । आमिक्षारूपो गुणस्तु वैश्वदेवयागस्योत्पत्तिवाक्य एव 
रिष्यते- विधीयत इति उत्पत्तिशिष्टः । वाजिनगुणस्य तत्पन्ने कर्मणि 
विधिः कल्प्यत ` इति उत्य्नशिष्टः । उत्यत्िशिषटोत्यनरि्टयो्मध्य 
उत्पत्तिरिष्टः कमोंत्पत्तिकाल एव तदङ्गत्वेन प्रमितत्वात््रबलः । उत्पन- 
शिष्टस्तु तदनन्तरं प्रमितोऽपि विलम्बितत्वेन दुर्बरत्वात्त् प्रेकामलभमानो 
वाजिराब्दार्थस्य देवतान्तरत्वमापाद्य तददैवत्यकर्मान्तरे प्रविङाति, तस्मात्‌ 
द्रन्यदेवतालक्षणस्य रूपस्य भेदात्कर्मभेदेन भावनाया भेद्‌ इति सिद्धम्‌ । 


ननु “उपसद्धिश्वरित्वा,' "मासमग्निहोत्रं जुहोति" इत्यत्र हि न कर्मान्तर- 

भावनाया विधिः, किन्तु नित्याग्निहोत्रमनूद्च तत्र मासरूपो गुणो विधीयते, 
अप्ाप्तत्वादिति चेत्‌, न । वाक्यभेद्रसङ्गात्‌ । तथा दि- किं तदनुवादेन 
मास एव विधीयते, किमुतोपसदोऽपि? न प्रथमः- उपसदामपि 
नित्याग्रिहोत्रऽप्ाप्तानां त्वन्मते विधेयत्वात्‌ । नापि द्वितीयः- प्राप्ते कर्मणि 
मासोपसद्रूपानेकगुणविधाने वाक्यभेदस्य दुर्वारत्वात्‌ । स ॒चाष्टदोषदुष्टः 
दोषाश्रोपरिष्टात्रदङयिष्यामः (पृ.४१) । तस्मादपूरवकर्मविधायकात्कुण्ड- 
पायिनामयनरूपात्रकरणान्तरानित्याग्निहत्रधम॑कं तन्नामकं च कर्मान्तरमत्र 
विधीयत इति करमान्तरभावना सिद्धा । तथा च~ रब्दान्तराभ्याससङ्खया- 
संज्ञागुणभेदप्रकरणान्तरैः कर्मभेदोऽपि द्वितीयाध्यायस्याथँ मूले भावना- 
प्रदरनिनैव सूचितो वेदितव्यः । अग्र वोत्यत्तिविधिनिरूपणेन स ध्वनितः, 
अस्माभिस्त्वत्रैव निरूपितः । तस्मात्स्वगमुदिदय तत्साधनत्वेन स्वर्गकाम- 
विधिर्यागादिकं विधत्ते । ततश्च ताद्दवेदस्य धर्मादौ प्रामाण्यं निरव- 
ग्रहमुपपन्मिति सर्वं निरवद्यम्‌ । 


तस्य॒ च वेदरूपप्रमाणस्य प्रमेयोऽर्थस्रिविध इति प्रसङ्गाचिन्त्यते- 
क्रत्वर्थः, पुरुषार्थः, उभयार्थश्चेति । तत्र प्रयाजादिः, प्रोक्षणादिश्च केवलं 
क्रत्वर्थः फलं, यागादिरूपं तत्करणं च पुरुषार्थः- यथा स्वगांविर्दरापूर्ण 
मासादिश्च । दध्यादि तूभयार्थ- “दध्ना जुहोति इति फलासंयुक्तवाक्येन 
पुरुषार्थत्वावगमाच्र । एकस्य तूभयार्थत्वे विनियोजकप्रमाणभेदस्य 
नियामकत्वात्‌ । तथा चोक्तम्‌- “एकस्य तूभयत्वे संयोगपृथक्त्नम्‌” इति 
(जै.सू.४.३.५) । किं च क्रत्वे प्रयाजादौ क्रतुः प्रयोजकः, पुरुषाय च 
दादौ फलं, प्रयोजकत्वं चानुष्ठापकत्वम्‌ । तथा च विधिर्यदर्थं यदनुष्टापयति 
स तत्र प्रयोजकः । यथा द़ादिविधिः स्वर्गं द्ादिकमनुष्ठापयतीति 
स्वगादिदंशांदौ प्रयोजकः । यथा च प्रयाजादिविधिः प्रयाजादीन्‌ दरांचथं- 

मनुष्ठापयतीति दादिः प्रयाजादिषु प्रयोजकः, दध्यानयनविधिश्च 
दध्यानयनमामिक्षा्थमनुष्ठापयतीत्यामिक्षा दध्यानयने प्रयोजिका । वाजिनं तु 
दध्यानयनानुष्ठानेनामिक्षायां जायमानायामनुनिष्पा्मानत्वात्‌, मधुररसस्य 
चामिक्षायामेव विरोषेणोपलम्यमानत्वा्न दध्यानयने प्रयोजकमित्यादिका 
चतुर्थाध्यायार्थचिन्ता स्वयमूहितव्या 


(१३) बेदलक्षणविचारः । 


अथ को वेदः! इति चेत्‌, उच्यते- अपौरुषेयं वाक्यं बेदः । स च बिधि- 
मन्त्र-नामधेय-निषेध-अर्थनाद-भेदात्पश्चबिधः । 


अर्थसङ्गहकौमुदी- तदेवं सामान्यतः प्रयोजनवद्र्थाववोधकत्वेन वेदस्य 
धर्म प्रामाण्यं धर्मविधायकत्वप्रदरानिन चोपपादेदानीं तस्य 
विध्यादिरूपविभागेन तत्र प्रामाण्यमुपपादयितुं तच्लक्षणं पृच्छति- अथेति । 
उत्तरं प्रतिजानीते- उच्यत इति । तत्र सामान्यलक्षणमाह- अपौरुषेयं 
बाक्यामिति । वेद्‌ इति लक्ष्यनिर्देशः । तत्र भारतादावतिव्याप्तिवारणाया- 
पौरुषेयमिति विोषणम्‌ । आत्मादौ तदोषवारणाय वाक्यमिति विरष्यम्‌ । 
प्माणान्तरेणार्थमुपलभ्य विनिरमिंतत्वं पौरुषेयत्वं तद्धि्नवाक्यत्वमिति 
फक्तितम्‌ । ईरो वेदमपि प्रमाणान्तरेणा्थमुपलभ्य विरचयति । तस्मात्कथं 
वेदस्य पौरुषेयाद्धिनत्वम्‌? न हि वेदं परमेश्वरस्तदर्थ प्रमाणान्तरेणोपलमभ्य 
विरचयति । वेदाध्ययनं गुव॑ध्ययनपूर्वकं, बेदाध्ययनत्वात्‌, वर्तमान 
वेदाध्ययनवत्‌- इत्यनुमानेन वेद्स्यापौरुषेयत्वसाधनात्‌ ! "यः कल्पः स 
कल्पपूंकः” इति न्यायेन संसारस्यानादित्वात्‌- परमेश्वरस्य च सरवज्ञत्वा- 
` त्परमेश्वरो गतकल्पीयं वेदमस्मिन्‌ कल्पे स्मृत्वोपदिङतीत्येतावन्मात्रेणो- 
` पपत्तौ वेदपौरुषेयत्वस्यानौचित्या्चेति भावः । वेदं विभजते- स चेत्यादिना ॥ 

तृतीयो विधिपरिच्छेदः 
(१४) बिधिमीमांसा । 


तच्रा्ञातार्थज्ञापको बेदभागो बिधिः । स च तादृशप्रयोजनवदर्थबिधा- 
नेनार्थवान्‌ यादृशं चाथ प्माणान्तरेणाप्राप्तं बिधत्ते ! यथा- “अग्निहोत्रं 
जुहुयात्स्वगकामः' (मै. सं. १.८.६) इति बिधिर्मानान्तरेणाप्राप्तं स्वग॑- 
प्रयोजनवद्धोमं बिधत्ते- (अग्रिहो्रहोमेन स्वर्गं भावयेत्‌" इति बाक्यार्थ- 
बोधः । 


अर्थसञ्जहकोमुदी- तत्र विधिं लक्षयति- तत्रेत्यादिना । तत्र पञचविधेषु 
वेदभागेषु मध्य इत्यर्थः । अह्ञातेति । अज्ञातस्य प्रयोजनवतोऽर्थस्य 
यागादिनामकस्य ज्ञापकत्वं विधित्वमित्यर्थः । तदेवाह- स चेत्यादिना । स 
विधिर्याद्दां प्रमाणान्तरेणाप्राप्तं भवति तादृरामर्थं विधत्ते, तेन चाज्ञात- 
प्रयोजनवदर्थविधानेनार्थवानिति योजना । तत्रोदाहरणमाह- यथाग्नि- 
होत्रमिति ॥ 


(१५) गुणविधिः । 
यत्र कर्म मानान्तरेण प्राप्तं तत्र त्दुदेशोन गुणमात्रं बिधत्ते । यथा- "दधा 


जुहोति" इत्यत्र होमस्य “अग्निहोत्रं जुहुयात्‌" इत्यनेन प्राप्त्वाद्धोमोदेशोन 
दधिमात्रविधानं “दध्रा होमं भावयेत्‌ इति । 


अर्थसङ्गहकौमुदी- गुणविधिस्तु मानान्तरेणाप्राप्तं गुणमात्रं विधत्ते । 
प्रधानकर्मणस्तु मानान्तरेण प्रा्तस्यानुवाद एवेत्याह यत्न कमेत्यादिना ॥ 

(१६) विशिष्टविधिः । 


यत्र तूभयमप्रप्तं तत्र बिरिष्टं बिधन्ते । यथा “सोमेन यजेत" इत्यत्र 
सोमयागयोरपराप्तत्वात्सोमविशिष्टयागविधानम्‌ । सोमपदे मत्वर्थलक्षणया 
“सोमवता यागेनेष्टं भावयेत्‌” इति बाक्याथबोधः । ` 


अर्थसद्गहकौमुदी- उभयमिति । देषदोषिलक्षणमुभयमित्यर्थः । 
विशिष्टमिति ।। रोषविरिष्ट रोषिणमित्वर्थः । तत्रोदाह्रणमाह- यथा सोमेन 
यजेतेति। ननु सोमरूपस्यैव यागस्यात्र विधिरस्तु, किं विरिष्ट-विधानेन१- 
इत्याशङ्कय सोमस्य द्रव्यत्वेन यागत्वासम्भवात्सोमपदे मत्वर्थलक्षणा - 
स्वीकारेण विरिष्टस्येव विधे्क्तत्वानमैवमित्याह- सोमपदे इत्यादिना ॥ 


ननु शेषदोषिलक्षणस्योभयपदार्थस्य विधाने वाक्यभेदः स्यादेव । न च~ 
स इष्ट इति वाच्यम्‌ । यत्र वाक्यभेदस्तत्र अष्टदोषप्रसङ्गात्‌ । यथा हि- 
शव्रीहिभिय॑जेत यवैर्वा' इत्यत्र । तत्र च प्रथमप्रयोगे (१) ब्रीह्यनुष्ठाने 
यवङासतप्रामाण्यस्य स्वाथानुष्ठापकत्वरूपस्य, (२) स्वाथाननुष्ठापकत्व- 
रूपस्याप्रामाण्यस्य च स्वीकारो भवति । ततो द्वितीयप्रयोगे (३) यवानुष्ठानि 
तु पू्वपरित्यक्तस्य यवङ्खासप्रामाण्यस्य स्वीकारः, (४) स्वीकृतस्य च 
तदप्रामाण्यस्य परित्यागश्चेति यवङ्ञास्े चत्वारो दोषा भवन्ति । तथा 
प्रथमप्रयोगे (१) यवानुष्ठाने ब्रीहिरास्प्रामाण्यस्य स्वाथांनुष्ठापकत्व- 
लक्षणस्य परित्यागः, (२) स्वार्थाननुष्ठापकत्वस्वरूपस्य चाप्रामाण्यस्य 
स्वीकारः । ततो द्वितीयप्रयोगे (३) ब्रीह्यनुषठाने तु व्रीदिदाखप्रामाण्यस्य पूर्वं 
परित्यक्तस्य स्वीकारः, (४) स्वीकृतस्य च तदप्रामाण्यस्य परित्यागश्चेति 
ब्रीदिकाखरे चत्वारो दोषा भवन्ति- इति अष्टदोष्दुषटो विकल्पो यथा 
व्रीहिाच्रे प्रसिद्धः, तथाऽत्रापि स्यात्‌ ॥ 

(१७) बाक्यभेददोषपरिहारः । 


न॒ चोभयनिधाने वाक्यभेदः, प्रत्येकमुभयस्याबिधानात्‌, किन्तु 
विशिष्टस्यैकस्यैव विधानात्‌ । 


अर्थसद्गहकौमुदी- न च तद्वदत्रापीष्ट एवेति । वाच्यम्‌ । तत्र 
व्रीहियवयोः पुरोडाञ्चरूपैककार्यकारित्वेन विकल्पस्ये्टत्वादरत्यन्तराभावाच । 
प्रकृते तु गुणविधिमात्रस्वीकारेणाप्युपपत्तौ नोभयविधिः साधुरित्याशङ्कव 
परिह्रति- न चेत्यादिना । यद्वा, ननु "यागेनेष्टं भावयेत्‌," "सोमेन च यागं 
भावयेत्‌," इत्यावृत्त्योभयविधावावृत्तिलक्षणो वाक्यभेदः स्यात्‌ । यदा तु 
युगपत्तन्त्रेण "यागेनेष्टं भावयेत्‌," “सोमेन यागं भावयेत्‌" इत्युभयविधानं, 
तदा तु विरुद्धत्रिकद्वयप्रसङ्गः (पु.४१) इत्याराङ्गय परिहरति- न 
चेत्यादिना । एकवाक्यस्य प्रत्येकमुभयपदार्थे व्यापारभेदेनोभयविधायकत्वे 
वाक्यभेदो भवति, तथाऽत्रास्वीकारादित्यर्थः । ननु विधेयस्योभयत्वे 
तद्विधायकवाक्यस्यापि व्यापारभेदेनैव तद्विधायकत्वं सम्भवति, नान्यथेति 
दाङ्कते- किं त्विति । विरिष्टस्यैकरूपत्वेन विधेयस्योभयत्वासिद्धेनं 
व्यापारभेदेन तद्विधानं, ततश्च न ` वाक्यभेदप्रसङ्ग इति परिहरति- 
विशिष्टस्येति । विद्िष्टविधौ विदोषणविधेरार्थिकत्वेन श्रूयमाणविधिना 
गुणस्य पृथगविधेयत्वादिति भावः ॥ 


(१८) गुणविधित्वाशङ्कापरिहारः । 


न च~ ^ज्योतिष्टोमेन स्वर्गकामो यजेत" इति बिधिना प्राप्तयागोदेशेन 
सोमरूपगुणबिधानमेवास्तु- "सोमेन यागं भावयेत्‌" इति; कि मत्वथं- 
लक्षणया? इति वाच्यम्‌। तस्याधिकारविधित्वेनोत्पत्तिविधित्वासम्भवात्‌ । 

अर्थसङ्गहकौमुदी- ननु "सोमेन यजेत" इत्यस्य गुणविधित्वमेवास्तु, 
सोमयागस्वरूपविधिस्तु “ज्योतिष्टोमेन स्वर्गकामो यजेत" इत्ययमेव भवतु | 
ततश्च ज्योतिष्टोमेनेत्यादिना प्राप्ते कर्मणि गुणविधायकत्वेनापि सोमवाक्य- 
स्योपपत्तौ न मत्वर्थलक्षणा पददोषरूपत्वेनान्याय्या स्वीकर्तव्येत्यादङ्कते- न 
च ज्योतिष्टोमेनेत्यादिना । न च वाच्यमित्यत्र हेतुमाह- तस्याधिकार- 
बिधित्वेनेति । तर्हिं भवतु तस्याधिकारविधित्वम्‌, उत्पत्तिविधित्वमपि कृतो 
न स्यादित्याडङ्कयाह- उत्पत्तिबिधित्ासम्भवादिति । करमम॑स्वरूपमात्र- 
वोधकस्यैव विधेरुत्पत्तिविधित्वं व्यवहियते, उत्यत्तिविधिविहितस्य च 
कर्मणः फलविङेषेण सह॒ सम्बन्धमात्रमधिकारविधिः करोति । यथा 
“आग्रेयोऽशाकपालो भवति" इत्येतदुत्पत्तिविधिविहितस्य कर्मणः स्व्गरूप- 
फलविङेषेण सम्बन्धो दरपूर्णमासाभ्यां स्वगकामो यजेत" इत्यनेन विधिना 
क्रियत इति तस्याधिकारविधित्वमेव, नोत्पत्तिविधित्वम्‌ तद्रदस्याप्यधिकार- 
विधेनोँत्पत्तिविधित्वं सम्भवतीति भावः ॥ 


(१९) ज्योतिष्टोमस्य उभयबिधित्वाराङ्खानिरासः । 


ननु “उद्धिदा यजेत पशुकामः" (तां, त्रा. १९.७.२) इत्यस्येव “ज्योति- 
ष्टोमेन" इत्यस्याप्युत्यत्त्यधिकारबिधित्वमस्तु, इति चेत्‌, न । दृष्टान्ते 
उत्पत्तिवाक्यान्तराभावेनान्यथानुपपत्त्या तथात्वाभ्रयणात्‌ । किं च 
ज्योतिष्टोमेन" इत्यस्योभयविधित्वेऽनेनैव यागः तस्य फलसम्बन्धोऽपि 
बोधनीय इति सुदृढो वाक्यभेदः । तद्वरं सोमपदे मत्वर्थलक्षणया 
विरिष्टविधानम्‌ । 


अर्थसङ्गहकौमुदी- ननु “उदिदा यजेत॒ पञ्ुकामः' इत्यस्य 


तृतीयो विधिपरिच्छेदः-ज्योतिष्टोमस्य उभयविधित्वाशङ्कानिरासः 79 


विधिवाक्यस्य यथोद्धिनामककर्मरूपवोधकत्वरूपोत्पत्तिविधित्वेऽपि तस्य 
कर्मणः पुरूपफलसम्बन्धवोधकत्वरूपाधिकारविधित्वमपि भवति, तद्वद- 
स्याप्युभयविधित्वमविरुद्धमित्याङाङ्कते- नन्वित्यादिना । दृष्टान्ते तु करम॑- 
स्वरूपवोधकोत्यत्तिवाक्यान्तराभावेनैकस्य वाक्यस्योभयविधित्वमाश्रितं, 
कर्मणः स्वरूपवोधनमन्तरेण तस्य फलसम्बन्धवोधनानुपपत्या तस्यैव 
वाक्यस्योभयविधित्वाश्रयणादिति परिहरति- दृष्टान्त इत्यादिना । ननु 
“ज्योतिष्टोमेन स्वर्गकामो यजेत" इत्यस्य वाक्यस्योभयविधित्वस्वीकारे 
“सोमेन यजेत" इत्यस्य मत्वर्थलक्षणामन्तरेणैव गुणमात्रविधायकत्वनिवहि 
को दोषः? अन्यथा मत्वर्थलक्षणाप्रसङ्गादित्यारङ्कव परिह्रति- कि 
चेत्यादिना । उभयवबिधित्य इति । सोमयागस्योत्पत्तिविधित्वे, अधिकार- 
विधित्वे चेत्यर्थः । “ज्योतिष्टोमेन स्वगंकामो यजेत" इत्यनेनैव सोमयाग- 
स्वरूपं, तस्य स्वरगरूपफलसवन्धश्च वोधनीय इत्यर्थः । सुदृटो वाक्यभेद 
इति । गौरबलक्षणो वाक्यभेदो टृढतरो भवेदित्यर्थः । तथा चोक्तम्‌- 


“्रोतव्यापारनानात्वे शब्दानामतिगौरवम्‌ । 
एकोक्त्यवसितानां तु नाथाक्षिपो विरुध्यते |" (तं.वा,२.२.६) इति । 


ननु “सोमेन यजेत" इत्यत्रापि गुणस्य कर्म॑स्वरूपस्य च विधाने 
वाक्यभेदस्य सुदृढत्वादिति चेत्‌, न । विदिष्टविधौ विरोषणविधेरा्थिकत्वेन 
्रूयमाणविधिना गुणस्य पृथगविधेयत्वादिति निरस्तत्वात्‌ (पृ.५२) । 


न च तस्योत्पत्तिविधित्वे वाक्यभेद्स्याभावेऽपि लक्षणादोषस्तु दुवा 
इति वाच्यम्‌ । तस्या वाक्यभेदादल्पदोषत्वात्‌, लक्षणायाः पददोषत्वात्‌, 
वाक्यभेदस्य तु वाक्यदोषयोरमध्ये पददोषस्यैव कल्पनीयत्वाद्‌ गुणे 


80 अर्थसङ्गहः 


त्वन्काय्यकल्पना" (जै.सू.९.३. १५) इति न्यायात्‌ । तस्मात्‌ “ज्योतिष्टोमेन 
स्वग॑कामो यजेत इत्यस्योभयविधित्वे वाक्यभेदप्रसङ्गाद्वरं सोमपदे 
मत्वर्थलक्षणां स्वीकृत्य गुणविशिष्टकमंस्वरूपविधानमेवेत्याङयेनोप- 
संहारति- तद्वरमित्यादिना । 


(२०) विधिश्चतुर्बिधः । 
बिधिश्चतुर्बिधः-' (१) उत्पत्तिविधिः, (२) बिनियोगबिधिः, (३) 
अधिकारबिधिः, (४) प्रयोगबिधिश्चेति । 
अर्थसन्रहकोमुदी- विधिं विभजते- बिधिश्चतुिध इति ॥ 
(२१) उत्पत्तिविधिः । 


तत्र कर्मस्वरूपमात्रबोधको बिधिरुत्पत्तिबिधिः । यथा- “(अग्रिहोत्रं 
जुहोति' (मे. सं. १.८.६) इति । अत्र च विधौ कर्मणः करणत्वेनान्बयः 
- ^अग्निहोत्रहोमेनेष्टं भावयेत्‌" इति । 


अर्थसब्रहकौमुदी- तत्रोत्पत्तिविधिं लक्षयति- तत्रेत्यादिना । 
तत्र चतुर्णां विधीनां मध्य इत्यर्थ; । करम॑स्वरूपमात्रेतयत्र मात्रपदेनोत्पत्ति- 
विधेः कर्मणः फलादिना सह सम्बन्धवोधकत्वं बारयति- “उद्धिदा यजेत 
पञ्ुकामः' इति विधेस्तु श्रौतमधिकारविधित्वमेव, उत्पत्तिविधित्वं तु 
करम॑स्वरूपवबोधकविध्यन्तराभावेना्थिंकमेवेति न दोषः । तत्रोदाह्रणमाह- 
यथाग्निहोत्रं जुहोतीति ॥ एतदुपलक्षणं “सोमेन यजेत, “तप्ते पयसि 
दध्यानयति सा वैश्वदेव्यामिक्षा वाजिभ्यो वार्जिर्गम्‌,' “यदाग्रेयोऽष्टा 
कपाोऽमावास्यायां च पौर्णमास्यां चाच्युतो भवति" इत्यादीनाम्‌ । तथा च 

तत्र द्वितीयाध्याये करमोत्पत्तिविधीनामेव भेदो निरूपितः । अत्राप्युत्पत्ति- 
विधिलक्षणप्रद्दानिनैव तेषां भेदोऽपि ध्वनित एव । शब्दान्तरादिभिर्हेतु- 
भिरस्माभिस्तु पूर्वमेव (पृ. ३८) तेषां भेदः संक्षेपेण निरूपित इत्युपरम्यते । 


ननु चात्रोत्पत्तिविधौ कर्मणः साध्यत्वेनान्वयो भवतु- “अग्रिहोत्रं होमं 
कुर्यात्‌ इति, श््रीहीन्‌ प्रोक्षति" इति वत्‌ “अग्रिहोत्रं जुहोति इत्यत्रापि ' 
द्वितीयायाः साध्यत्ववाचकत्वात्‌ । तथा च साध्यस्य साध्यत्वस्वभावादेव 
साध्यान्तरसाधनत्वासम्भवेन साध्यान्तरान्वयायोगादधिकारविध्यवगतफल- 
सम्बन्धानुपपत्तिः स्यादित्याङाङ्कयाह- अत्र॒ च बिधावित्यादिना । 
अग्निहोत्रहोमेनेष्टं भावयेदिति करणत्वेनान्वये तु किं तदिष्टमिति वीक्षायाम्‌ 
“अग्रिहोत्रं जुहुयात्‌ स्वर्गकामः” इत्यधिकारविध्यवगतफलसम्बन्धोपपत्तः, 
स्वसाधननिष्पादितस्य सिद्धस्वभावस्यैव करणत्वेनान्वयाचच न कोऽपि दोष 
इति भावः । ननूत्पत्तिविधाविष्टबोधकपदस्याभावादद्निहोत्रहोमेनेष्टं भावये- 
दिति कथं वाक्यार्थः स्यादिति चेत्‌, न । विधेरेवेष्टाक्षेपकत्वात्‌ । अन्यथा 
तस्यापुरुषार्थभूते कर्मणि पुरुषप्रवर्तकत्वानुपपत्तिः स्यात्‌ । 


ननु गुरुमते विधिः स्वसिद्धय्थमेव नित्यादिषु कर्म॑सु पुरुषं प्रवतंयति । 
तथा च काम्यकर्मोत्पत्तिविधीनामिष्टान्तराक्षेपकत्वेऽपि न॒ नित्यादि- 
कमोत्पत्तिविधीनामिष्टान्तराक्षेपकत्वं सम्भवति । न च लिङादिङगन्द्‌- 
व्यापारस्य विधे्नित्यत्वेन कथं तस्य स्वसिद्धयाक्षेपकत्वमिति वाच्यम्‌ | 
गुरुमतापरिज्ञानात्‌ । तथा हि विधिङ्गव्दस्तावद्धिडादिङन्दवचनः, तदरथ- 
वचनश्च भवति । तत्र भटमते तदर्थस्तु शब्दन्यापारविशेषो भावनैव । गुरुमते 
तु नियोगाख्यमपू॑मेव लिडादिङगब्दार्थभूतो विधिः । तस्य च साध्य- 
स्वभावत्वेन स्वसिद्धयाक्षेपकत्वमुपपद्यते । 

तथा च लोके लिडः कार्यव्युत्पत््यनुरोधेन “अग्रिहोत्रं जुहुयात्‌" इत्या- 
दावपि लिडा नियोग एव प्रतीयते । नियोगश्चाधिकारिविषयादिसापिक्ष एव । 
तत्न कस्य नियोग इत्यधिकार्याकाङ्गायां जीवनादिविरिष्टोऽधिकारित्वेन 
सम्बध्यते | कुत्र नियोग इति बिषयाकाज्ञायां तु होमादाविति होमादि. 
विषयत्वेन सम्बध्यते । होमादिविषयश्च नियोगः कृतिसाध्यतयैव प्रतीयते । 
तस्य॒ च साक्षात्कृतिसाध्यत्वासम्भवेन स्वस्य ॒कृतिसाध्यत्वनिर्वाहाथं 
विषयतया सम्बद्धस्य होमादेः करणत्वमप्याक्षिपति । तदुक्तं शालिकायां- 


"कृतितत्साध्यमध्यर 4 यागादिर्विषयो मतः । 
कारय॑ऽसङ्घटिताकारे करणत्वेन संमतः ॥' इति । 


तस्मात्काम्यकर्मोत्पत्तिविधेः “विश्वजिता यजेत" इत्यादिविधेश्च स्वप्रवतं- 
कत्वान्यथानुपपत्या सामान्यतः प्रयोजनविरोषाक्षेपकत्वेऽपि नित्यकममों - 
त्पत्तिविधेः स्वसिद्धेरेव प्रयोजनत्वान् प्रयोजनान्तराक्षेपकत्वमिति चेत्‌, न । 
नियोगाख्यविधेः स्वरूपेणाप्रयोजनत्वेन स्वसिद्धये पुरुषप्रवतंकत्वानुपपत्तेः । 
अन्यथा "विश्वजिता यजेत" इत्यादावपि विधेः स्वसिद्धयर्थमेव पुरुष- 
प्तंकत्वापत्तेः । तचानिष्टम्‌, “स स्वर्गः स्यात्सरवान्‌ प्रत्यविरिष्टत्वात्‌" इति 
(४.३.१५) न्यायविरोधात्‌ । तस्मानित्यादिष्वपि कर्मसु स्वग॑ः, “धर्मेण 
पापमपनुदति" (महाना.उ.२२.१) इत्यादि-शाखरानुरोधेन पापक्षयादिकं वा 
प्रयोजनं स्वीकरतव्यमित्यलमतिप्रसङ्गेन । प्रकृतमनुसरामः । तस्मात्साधूक्त- 
मुत्पत्तिविधौ कर्मणः करणत्वेनान्वय इति ॥ 


(२२) यागस्य रूपद्वयम्‌ । 


ननु यागस्य द्वे रूपे- द्रव्यं, देवता च । तथा च रूपाभ्रवणे “अग्रिहोत्रं 

जुहोति" इति कथमूत्पत्तिबिधिः? अग्रिहोत्रशब्दस्य तु ^तत्प्रख्य' न्यायेन 
(१.४.४) नामधेयत्वात्‌- इति चेत्‌, न । रूपाभ्रवणेऽप्यस्योत्पत्ति- 
बिधित्वात्‌ । अन्यथा रूपश्रवणात्‌ “दध्रा जुहोति" इत्ययमेवोत्पत्तिविधिः 
स्यात्‌ । तथा च (अग्निहोत्रं जुहोति! इति बाक्यमनर्थकं स्यात्‌ । 


अर्थसङ्हकौमुदी- ननु “अग्निहोत्रं जुहोति" इत्यस्य नोत्पत्तिविधित्वं 
द्रन्यदेवतात्मकस्य कर्मरूपस्यात्राश्रवणादित्याङाङ्कते- नन्विति । ननु 
“अग्रये होत्रमत्र' इत्यग्निहोत्ररब्देनाग्निदेवतात्मकस्य कर्मरूपस्य श्रवणात्कथं 
रूपाश्रवणमित्याशङ्कयाह- अग्निहोत्रशब्दस्येति । अग्निहोत्रदाव्दस्य 
“तत्प्रख्यं चान्यङ्ञाखम्‌" इति तत्यरख्यन्यायेन नामधेयत्वस्य वक्ष्यमाणत्वान्न 
कस्यापि करम॑रूपस्य श्रवणमत्रेतय्थः । यद्यप्यत्र कर्म॑णो रूपं न श्रूयते, 
तथापि विध्यन्यथानुपपत्त्या तत्कल्प्यते । तच्च सामान्यतः कल्प्यमानं 
दरव्यदेवतात्मकं कर्मणो रूपं विदोषाकाङ्गया गुणविधिमन्त्रवणभ्यां विदोषेण 
चावगम्यमानमत्र सम्भवति । ततश्च “अग्रिहोत्रं जुहोति" इत्यत्र द्रव्य- 
देवतात्मकस्य कर्मरूपस्य श्रवणाभावेऽप्यस्य होमरूपकर्मस्वरूपमात्र- 
वोधकत्वरूपमुत्पत्तिविधित्वं सम्भवतीत्याङयेन परिह्रति- नेति । तत्र 
निरुक्ताडायं हेतुमाह- रूपाभ्रवण इति । विपक्षे वाधकमाह्‌- अन्यथेति । 
“अग्रिहोत्रं जुहोति" इत्यस्य रूपाश्रवणमात्रेणोत्पत्तिविधित्वानङ्गीकारे "द्रा 
जुटोति' इत्यस्पैवोत्पत्तिविधित्वं स्यादत्र कर्म॑स्वरूपस्य श्रवणादित्वर्थः । 


“द्रा जुहोति" इत्यस्याग्रिहोत्रकर्मोत्पत्तिविधित्वे वाक्यान्तरस्यान्थ- 
कत्वमनिष्टमापादयति- तथा चेति । न वचाग्निरूपगुणविधित्वेनाप्यस्यो- 
पपत्तिरिति वाच्यम्‌ । “अग्िर्ज्योतिः' इत्यादिमन्त्रवणैनाग्निरूपगुणस्य 
प्राप्तत्वात्‌, क्म॑नामधेयत्वस्य वक्ष्यमाणत्वाच्च । तस्मादनर्थकमिति साधूक्तम्‌ । 

किं च "दप्रा जुहोति" इत्यस्योत्पत्तिनिधित्वे पयसा जुहोति" इत्यस्यापि 
वैयर्थ्य, कर्मान्तरविधायकत्वं वा स्यात्‌, होमस्योत्पत्तिरि्टदध्यवरुद्धत्वेन 
तत्र पयोरूपगुणविधित्वासम्भवात्‌ । तथा चानेकादृ्टकल्पनापत्तिः । 
“अग्रिहोत्रं जुहोति" इत्यस्य होमोत्पत्तिविधित्वे तु "द्रा जुहोति," “पयसा 
जुहोति" इत्यादिवाक्यस्य सर्वस्यापि तत्र खले कपोतन्यायेन युगपदध्यादि- 
गुणविधायकत्वनापयुपपत्त्या नानेकादृटकल्पनाप्रसङ्ग इति “अग्निहोत्रं जुहोति" 
इत्यस्यैवोत्पत्तिविधित्वं न्याय्यमित्यलमतिविस्तरेण ॥ 


(२३) विनियोगविधिः । 


अङ्गप्थानसम्बन्धबोधको बिधिर्बिनियोगबिधिः । यथा "दप्रा जुहोतिः 
(आप.श्रौ.सू. ६.२५) इति । स हि तृतीयया प्रतिपन्नाङ्गभावस्य द्रो 
होमसम्बन्धं बिधत्ते- दध्ना होमं भावयेदिति । 


गुणबिधौ च धात्वर्थस्य साध्यत्वेनान्नयः । कबिदाश्रयत्वेनापि, यथा 
(दप्न्दियकामस्य जुहुयात्‌" (तै.ब्रा. २.१.५.६) इत्यत्र दधिकरणत्वे- 
नेन्द्रियं भावयेत्‌ । तच कि निष्ठमित्याकाह्भायां संनिधिप्राप्तहोम 
आभ्रयत्वेनान्वेति । 


अर्थसद्गहकौमुदी- तृतीयाध्यायस्यार्थभूतं शेषदोषिभावं निरूपयितु- 
मिदानीं विनियोगविधिं लक्षयति- अङ्गप्रधानेति । अङ्गानां द्रव्यदेवतादि- 
लक्षणानां प्रधानैर्वाक्यान्तरविहितैः सह सम्बन्धस्य रोषत्वलक्षणस्य बोधको 
विधिरित्यर्थः । तत्रोदाहरणमाह्‌- यथा दयरेति । “दपा जुहोति" इति "पयसा 
जुदोति" . इत्यादेरूपलक्षणार्थम्‌ । स हि विधिस्तृतीयया प्रतिपनाङ्गभावस्य 
दध्यादेः “अग्रिहोत्रं जुहोति" इति विहितहोमसम्बन्धं विधत्त इत्याह- स 

हीत्यादिना । ननु द्रा होमं भावयेत्‌, होमेनेष्टं भावयेदिति साध्यत्वेन 
करणत्वेन च होमस्यान्वयः स्यात्‌ । तथा च विरुद्धत्रिकद्रयप्रसङ्गः । 


तथाहि- "दध्ना जुहोति" इत्यत्र सकृदुरितस्य जुहोतीत्याख्यातस्य दधि- 
रूपगुणे, किञ्चिदिष्टे च तन्त्रेण सम्बन्धाङ्गीकारे सत्युपादेयत्वं, विधेयत्वं, 
गुणत्वं, चेत्येकं त्रिकम्‌ । उदेदयत्वं, अनुवाचत्वं, प्राधान्यं, चेत्यपरं त्रिकं 
होमे संपद्यते । कथम्‌? शुणु- फलमुद्िदय होम उपादीयते, फलमनृद्च होमो 
विधीयते- फलं प्रधानं, होम उपसर्जनम्‌ । एवं होममुदिदय दध्युपादीयते, 
होममनृद्य दधि विधीयते- होमः प्रधानं, दध्युपसर्जनम्‌ । ततश्च होमे 
फलापेक्षयोपादेयत्वं, विधेयत्वं, गुणत्वं; दधिरूपगुणापिक्षया चोदेदयत्वम्‌, 
अनुबा्यत्वं, प्राधान्यं च संपद्यते । न चात्र न तन्त्रेण सम्बन्धः, किन्तु 
पृथग्धोमावृत्त्या सम्बन्धो भवतीति वाच्यम्‌ । वाक्यभेदप्रसङ्गात्‌- "दप्रा होमं 
भावयेत्‌, होमेन चेष्टं भावयेत्‌" -इति वाक्यद्वयप्रापतेः । तस्मान दधिरब्दो 
गुणपर इति चेत्‌, न । भ्रान्तित्वात्‌ । तथाहि- यत्र हि साध्यत्वेन, 
करणत्वेन चैकस्य युगपत्तन्त्रेण सम्बन्ध आङ्ाद्भयते, तत्रैव 
विरुद्धत्रिकद्वयस्य प्रसक्ति्भवति- यथा “वाजपेयेन स्वाराज्यकामो यजेत" 
इत्यत्र । तत्र च बाजपेयदाब्द्स्य पेयसुराद्रन्यवारित्वेन गुणविध्याङाङ्कायां 
मत्वर्थलक्षणप्रसङ्गाक्षेपे तन्त्रेण युगपत्स्वाराज्यफलवाजपेयगुणसम्बन्धो 
यागस्य पू्वपक्षितः । तत्र विरुदधत्रिकद्वयप्रसङ्गापादनेन यथोक्तद्रव्यनिमित्तं 
बाजपेयङाब्दस्य नामधेयत्वं राद्धान्तितम्‌ (१.४.६-८) । 


विरुद्त्निकद्वयप्रसङ्गन्ध- फलमुदिदय याग उपादीयते, फलमनृद्य यागो 
विधीयते । फलं प्रधानं, याग उपसर्जनम्‌ । एवं यागमुदिदय वाजपेय 
उपादीयते, यागमनुद्य वाजपेयो विधीयते । यागः प्रधानं, बाजपेय 

उपसज॑नम्‌ । फलस्योदेरयत्वं च मानसपेक्षो विषयत्वाकारः । याग- 
स्योपादेयत्वं त्वनुष्ठीयमानत्वाकरारः । तौ चोभौ मनःशरीरोपाधिकौ धर्मौ 
भवतः । अनुवाद्त्वविधेयत्वे तु शब्दोपाधिकौ धर्मौ स्तः । 


अनुवाद्त्वं नाम॒ मानान्तरज्ञातस्यानुकथ्यमानत्वम्‌ । विधेयत्वं 
चाज्ञातस्यानुषठेयत्वेन प्रतिपाद्यमानत्वम्‌ । पलस्य प्राधान्यं नाम साध्यत्वेन, 
यागस्योपसर्जनत्वं च साधनत्वेन बोध्यम्‌ । तथा यागस्योदेरयत्वं नाम 
मानान्तरसिद्धस्य विधेयान्वयितया निर्दयत्वम्‌ । अन्यद्यथोक्तम्‌ । न चेवं 
होमे विरुदधत्रिकद्वयप्रसङ्गः । तस्य साध्यत्वेन, साधनत्वेन चात्र विधौ 
युगपत्तन्त्रेणान्वयानङ्गीकारात्‌, किन्तु साध्यत्वेनैव । तथा च होमस्यो- 
देदयत्वम्‌, अनुवा्त्वं, प्रधानत्वमेव, न तुपादेयत्वादिकम्‌ । तस्मान 
विरुद्धत्रिकद्वयापत्तिरित्याशयेनाह- गुणविधौ चेति । धात्वर्थस्य साध्यत्वे- 
नैवान्बय इति । धात्वर्थस्य यागदानहोमादेः । साध्यत्वेनैवेत्यनेन 
साधनत्वेनान्वयं वारयति । साधनत्वेनान्वयस्तु धात्वरथस्योत्पत्तिविधौ, 
अधिकारविधौ च भवति, न तु गुणविधावित्यर्थः । 


ननु गुणविधौ धात्वर्थस्य साध्यत्वेनैवान्वये "दपरन्द्रियकामस्य जुहुयात्‌” 
इत्यत्र “दध्रा होमं भावयेदिन्द्रियकामस्य' इति वाक्यार्थः स्यात्‌ । तथा 
चेन्द्रियस्य साध्यत्वेनानन्वये तस्याफलत्वप्रसङ्गः । न च नात्र गुणविधिः, 
गुणपदस्यानथंकत्वप्रसङ्गात्‌ । होमस्योभयरूपेणान्वये तु पूवोँक्तदोषा- 
पत्तिशवेत्यारङ्याह- कचिदित्यादिना । यद्वा, गुणविधौ धात्वर्थस्य 
साध्यत्वेनैवान्वयः, नान्यथा । यत्र तु तृतीययोपात्तं दध्यादिगुणकरणत्वं 
तस्य प्रत्ययार्थत्वेन दध्यादिगुणादपि प्रधानत्वात्फलभावनायां करणत्वत्वेन 
विधीयते, तत्र तु धात्वर्थस्याश्रयत्वेनैवान्वय इत्याह्‌- कविदित्यादिना । 

कचिदिति यत्र दध्यादिगुणकरणत्वस्य फलभावनायां करणत्वेन विधानं 
तत्रेत्यर्थः, न तु गुणविधावित्यर्थः । 


तचवेति । तृतीययोपात्तं द्धिकरणत्वं चेत्यर्थः । होमाश्रयदधिकरणत्वे- 
नेन्द्रियं भावयेदिति वाक्यार्थः । तथा च करणस्य कर्तृव्यापारव्याप्यत्व- 
नियमात्‌ केवलदप्रः कतूंव्यापारानाविषटस्य करणत्वानुपपत्तेः, होमस्य च 
वाक्यान्तरप्राप्तत्वात्तयोविध्यनुपपत्तेः, होमस्य गुणसम्बन्धविधाने फल- 
पदस्यानर्थकत्वप्रसङ्गात्‌, तस्य फलसम्बन्धविधौ च गुणपदस्यानर्थक्या- 
पातात्‌, फल्गुणोभयसम्बन्धविधौ च प्राप्ते कर्मण्यनेक पदार्थविधाने 
वाक्यभेदप्रसङ्गात्‌, प्राप्ते कम॑ण्यनेकपदार्थविधानस्य च वाक्यभेदापादकस्य 


प्रापने कर्मणि नानेको विधातुं शक्यते गुणः । 
अप्राप्ते तु विधीयन्ते वहवोऽप्येकयत्रतः ॥' 
इति । (तं.वा. २.२.६) 


वचनविरोधेन स्वीकतुंमराक्यत्वात्‌ तृतीययोपात्तस्य दधिकरणत्वस्य 
होमनिरूपितत्वेन फलभावनाया करणत्वमत्रे विधीयत इति भावः । प्राप्ते 
कर्मणीत्यत्र॒ कमणो द्रव्यादुपलक्षणत्ववदरुणस्यापि प्रधानोपलक्षणत्वम्‌, 
एकोददोनानेकबिधावेव वाक्यभेदात्‌ । अत एव ग्रहैकत्वाधिकरणे 
(३.१.१३-१५) ग्रहं संमार्टि' इत्यत्र ग्रहोदेरोनैकत्वसंमाजनविधौ 
वाक्यभेदाद्रहैकत्वमविवक्षितमित्युक्तम्‌ । तेन “दप्नैन्द्रियकामस्य जुहुयात्‌" 
इत्यत्रन्द्रियसम्बन्धस्य प्रधानसंबन्धत्वेऽपि न क्षतिः । 


ननु कर्मणो द्रन्योपलक्षणत्वं भवतु ग्रहस्य द्रव्यत्वात्‌, गुणस्य 
प्रधानोपलक्षणत्वं कुत्र चरितार्थमिति चेत्‌, न । रेवत्यधिकरणे (२.२.२७) 

चरितार्थत्वात्‌ । तत्र हि “एतस्यैव रेवतीषु वारवन्तीयमग्नष्टोमसाम कृत्वा 
पडुकामो ह्येतेन यजेत" इति । तत्र च ननु पडुकामस्य रेवतीर्नः सधमादः! 
इत्यादिषु रेवतीष्वृक्षु वारवन्तीयं साम गातव्यं, तथा चात्र रेवतीनामृचां 
बारवन्तीयनामकेन सा्रा यः सम्बन्धः, सोऽयं पडुफलायाग्मष्ति गुणो 
विधीयते- "एतस्यैव" इत्यत्र प्रकृतपरामदकिनैतच्छब्देन, अन्यन्यावतंकेन 
चैवकारेणा ग्रिष्टुतः समर्प्यमाणत्वादिति चेत्‌, न । रेवत्युगाधारकवारवन्तीय 
सा्नोऽगरष्टुत्क्मसाधनत्वं, पडुफलसाधनत्वं चेत्युभयस्य विधाने वाक्यभेद्‌- 
प्रसङ्गात्‌ । ततश्च पञुफठकं रेवत्युगाधारकवारवन्तीयगुणविरिष्टं कर्मान्तर- 
मत्र विधीयते, न प्रकृते गुणः । एतच्छब्दस्य तु बुद्धिस्थपरामदंकत्वे- 
नाप्युपपत्तेः एवकारस्य चायोगव्यवच्छेदकत्वम्‌, अन्ययोगन्यवच्छेदकत्वं 
वोपपद्यत इत्युक्तम्‌ । तस्मात्प्रापते होमे गुणफलसम्बन्धोभयविधौ वाक्यभेदो 
दुष्परिहर इत्यलम्‌ ॥ 


(२४) विधेः श्रुत्यादिषट्प्रमाणानि । 
एतस्य बिधेः सहकारिभूतानि षटूप्माणानि-भ्रुति-लिङ्ग-बाक्य- प्रकरण 


-स्थान-समाख्यारूपाणि । एतत्सहकृतेनानेन बिधिनाङ्गत्वं परोदेश- 
पवृत्तकृतिसाध्यत्वरूपं पारार््यापरपयायं ज्ञाप्यते । 


अर्थसन्हकौमुदी- एतस्य विधेरिति । लक्षितस्य विनियोगविधेरित्य्थः। 
एतत्सहकृतेनेति । एतत्प्रमाणषट्कसहकृतेनेत्य्थः । विनियोगविधि- 
सहकारित्वं च तेषां विनियोगविधिकृतविनियोगे प्रमाणत्वाद्धवतीति 
बोध्यम्‌ | अनेन विधिनाङ्गत्वं ज्ञाप्यत इत्यन्वयः । अङ्गत्वं लक्षयति- 
परोदेशेत्यादिना । यद्वा, ननु न शेषत्वापरनामकस्याङ्गत्वस्य विनियोग- 

विधिवोध्यत्वं सम्भवति, तस्यानिरूपणात्‌ । तदनिरूपणं च लक्षण- 
प्रमाणाभावात्‌ । न तावदविनाभूतत्वं तत्त्वम्‌, आग्नेयादीनां षण्णा- 
मविनाभूतत्वेन परस्परं शेषत्वापत्तेः । नापि प्रयोज्यत्वं दोषत्वं “पुरोडाञ- 
कपालेन तुषानुपवपति" इत्यत्र तुषोपवपनं प्रति रोषत्वेन श्रुतस्यापि 
पुरोडाकपालस्योपवापप्रयोज्यत्वात्‌। 


न च विध्यन्तविहितत्वं शेषत्वमिति वाच्यम्‌ । “इषेत्वेति च्छिनत्ति इत्यत्र 
पला्ा्ाखाछेदनस्य सत्यपि होषत्वे विध्यादिविहितत्वेनाव्यािप्रसङ्गात्‌ । 
नापि तत्र परत्यक्षं प्रमाणं, लोके तत्त्वेऽपि वेदे तस्य रब्दैकगम्यत्वोपगमात्‌ । 
नापि शब्दः, केनापि शब्देन रोषदोषिभावस्याप्रतीयमानत्वात्‌ । लोके 
क्रियाकारकान्वयस्यैव व्ुत्यत्तिप्रयोजकत्वदरानिन तत्र कस्यापि शब्दस्य 
वयुत्पत्त्यग्रहात्‌ । तत्र च न हेतुरप्युपलभ्यते इति चेत्‌- अ्रोच्यते- न तावदस्य 
लक्षणासम्भवः, पाराथ्यंस्यैव निरदटदोषत्वलक्षणत्वात्‌ (३.१.२) । नापि 
तत्र प्रमाणाभावः, शन्द्गम्यत्वात्‌ । न च तत्र व्युत्पत्यभावात्कथं शाब्द 
गम्यत्वमिति वाच्यम्‌ । दोषदोषिभावस्ान्वयेऽन्तर्भावान्तत् व्युत्पत््ुपपन्तेः । 
न दहि गुणप्रधानभावमन्तरेणान्वयः सम्भवति, द्योः प्रधानयोगुणयोवां 
परस्पराकाङ्गारदितत्वेनान्वययोग्यत्वाभावात्‌ । ततो यथा क्रियाकारक- 
तदन्वयाः शब्दगम्याः तथा तदन्वयान्तग॑तः रोषदोषिभावोऽपि राब्दगम्य 
एव । नापि तत्र देतोरभावः- विवादास्पदः प्रयाजानुयाजप्ोक्षणादिः रेषो 
भवितुमर्हति, पारार्थ्यात्‌, भृत्यादिवदिति- हेतुसत्त्वात्‌ । न च पारार््यस्यैव 
लक्षणत्वे हेतुत्वे च साङ्कयप्रसङ्ग इति वाच्यम्‌, सेनानीमहारथिवदाकारभेदेन्‌ 
तद्धेदोपपत्तेः । दृष्टान्ते गृहीतव्याप्तिं हि सहायीकृत्य वोधकत्वाकारो हेतुः, 
इतरव्यावृत््या बोधकत्वाकारश्च लक्षणमिति तद्धेद इत्यमिप्ेतयाङ्गत्वं लक्षयति- 

परोदेशोति । परं स्वगांदिरूपमुत्कृष्टं साध्यं फलं तदुदेदोन संकलनया मनसि 
सिद्धवत्करणेन तत्साधनयागादिषु प्रवृत्तस्य पुरुषस्य ॒कृतिसाध्यत्वरूपं 
कृतिव्याप्यत्वरूपमित्यथंः । तथा च स्वग॑फलोदेेन दर्शादिषु प्रृत्तपुरुष- 
कृतिव्याप्यत्वं प्रयाजानुयाजावघातप्ोक्षणादीनां सुप्रसिद्धमिति तेषां रोषत्वम्‌ | 


यद्वा, परशब्द दशादिपरः । तथा च तदुदेहोन प्रवृ्तपुरुषकृतिव्याप्यत्वं 
प्रयाजादीनां भवतीति तेषां तत्त्वम्‌, दशदिस्तु प्रयाजायुदेरोन प्रवृत्तपुरुष- 
कृतिव्याप्यत्वाभावान्न तत्रातिव्यािः केवलप्रयाजाद्युदेरोन कस्यचिदपि 
पुरुषस्य प्रवत्त्यभावादिति ध्येयम्‌ | 


ननु “कर्माण्यपि जैमिनिः फलार्थत्वात्‌, * “(तत्‌) फलं च पुरुषार्थ 
त्वात्‌, "पुरुषश्च करमाथंत्वात्‌" इत्यत्र जेमिनिसूत्रत्रये (३. १.४-६) 
कर्मंफलपुरुषयोस्तु पुरुषकमदिरोन प्रवृत्तपुरुषकृत्यसाध्यत्वात्‌ कथं रोषत्व- 
मिति चेत्‌, अत्र वक्तव्यम्‌- स्वगस्य साक्षात्कृतिसाध्यत्वाभावेऽपि यदा 
पुरुषः स्वस्वगेदिदोन दङगांदिषु प्रयतते, तदेव कालान्तरे अपूवदरारेण स्वगं 
जायते, नान्यथेति भवति पुरुषकृतिव्याप्यत्वं तस्य । तथा स्व्गफलोदेदोन 
दङशांबुदेरोन वा प्रवृत्तः पुरुषो यदैव तदनुषठानानुकूं स्वं प्रयत्नेन संपादयति, 
तदैव कमं निष्पद्यते, नान्यथेति तस्यापि भवति पुरुषकृतिव्याप्यत्वमिति 
सर्वमनवद्यम्‌ ॥ 


(२५) श्रुतिनिर्बचनम्‌ । 


तत्र निरपेक्षो रवः श्रुतिः । सा च त्रिबिधा- बिधात्री, अभिधात्री, 
विनियोकत्री च । तत्रा्या लिडाद्यात्मिका द्वितीया ब्रीह्यादिभरुतिः । यस्य 
च शब्दस्य श्रवणादेव सम्बन्धः प्रतीयते सा बिनियोक्तरी । 

अर्थसङ्गहकौमुदी- तत्र श्रुतिं लक्षयति - तत्र निरपेक्षो रब इति । तत्र 
षण्णां भश्रुत्यादिप्रमाणानां मध्ये इत्यर्थः । स्वकरणीये शेषत्ववोधे 
प्रमाणान्तरनिरपेक्षः शब्दः श्रुतिरित्यर्थः । रव इत्युक्ते वाक्यादावतिप्रसङ्गः, 
तद्वारणाय निरपेक्ष इत्यक्तम्‌ । तां च श्रुतिं विभजते- सा च त्रिविधेति । 
विधात्री विधानकर्तरी, अभिधात्री अभिधानकर्जी, विनियोक्त्री विनियोग- 
कर्त्री | तत्राद्यामुदाहरति- तत्राद्या लिडादयात्मिकेति । तत्र तिसृणां मध्य 
इत्यर्थः । आदिना लेडादिग्रहः । अभिधात्रीमुदाहरति- द्वितीया ब्रीद्यादीति। 
तृतीयां विनियोक्तरीं लक्षयति- यस्य चेत्यादिना । सम्बन्ध इति । 
विनियोज्यविनियोजकभावः सम्बन्ध इत्यरथः । रोषदोषिणोरिति वा देषः ॥ 


(२६) बिनियोक्त्री श्रुतिसिधा । 
साऽपि त्रिबिधा- बिभक्तेरूपा, एकाभिधानरूपा, एकपदरूपा चेति । , 
अर्थसन्रहकोमुदी- निनियोक्त्रीमपि श्रुतिं विभजते- सापि त्रिबिधेति। 
(२७) तृतीयाविभक्तेरूपाया उदाहरणम्‌ । 


तत्र विभक्तिश्रुत्या अङ्गत्वं, यथा- श्रीहिभिर्यजेत' (आपश्रौ.सू. 
६.३१.२४) इति तृतीयाश्रुत्या व्रीहीणां यागाङ्गत्वम्‌ । तदपि पुरोडाश- 
प्रकृतित्तया । यथा- पदोहंदयादिरूपहविःप्रकृतित्तया यागाङ्गत्वम्‌ । 


“अरुणया एकहायन्या गवा सोमं क्रीणाति (तै.सं.७.१.६.२) 
इत्यस्मिन्‌ वाक्ये आरुण्यस्यापि तृतीयाश्रुत्या क्रयाङ्गत्वम्‌ । तदपि 
गोरूपद्रव्यपरिच्छेदद्वारा, न तु साक्षात्‌, अमूर्तत्वात्‌ । 

(द्वितीयाबिभक्तिरूपाया बिनियोक्न्या उदाहरणम्‌) 


“ब्रीहीन्‌ प्रोक्षति" (तै.त्रा. ३.२.५.४) इति प्रोक्षणस्य ब्रीह्यङ्गत्वं 
द्वितीयाश्रुत्या । तच पोक्षणं न ब्रीहिस्वरूपार्थम्‌, तस्य तेन बिनाऽ- 
प्युपपत्तेः । कित्वूर्वसाधनत्वप्यक्तम्‌ । ब्रीहीनप्रोकष्य यागानु्ठानेऽ- 
पूर्वा नुपपत्तेः । एवं सबेष्ब्गेष्वपरवपरयुक्तमङ्गत्वं बोध्यम्‌ । 


(द्वितीयाबिनियोक्त्याः-उदाहरणम्‌) 


एवं “इमामगृभ्णन्‌ रशनामृतस्येत्यश्वाभिधानीमादत्ते' (ते.सं.५. १.२.१) 
इत्यत्र द्वितीयाश्रुत्या मन्तरस्याश्चाभिधान्यङ्गत्वम्‌ । 


(सप्तमीविभक्तिनिनियोक्त्या उदाहरणम्‌) 


“यदाहवनीये जुहोति" (तै.ब्रा. १.१.१०.५.१) इत्याहवनीयस्य 
होमाङ्गत्वं सप्तमीभुत्या । एवमन्योऽपि बिभक्तिभ्रुत्या बिनियोगो जेयः । 


अर्थसङ्रहकौमुदी- तत्र विभक्तिरूपां विनियोक्तरमुदाहरति- तत्रेति । 
यद्वा- ननु बिनियोक्त्याः श्रुतेलक्षणविभागावनुपपन्नौ, तस्या अङ्गत्वाबोध- 
कत्वादित्याङाङ्कय तत्र विभक्तिग्ुेरङ्गत्ववोधकत्वं दङ्ंयति- तत्रेति । 
तिसृणां विनियोक्त्रीणां मध्य इत्यर्थः । विभक्तिश्रुत्या अङ्गत्वं बोध्यत एव 
तथोपलन्धेरिति रोषः । कुत्रोपलम्भ इति वीक्षायां तत्रोदाह्रणमाह- यथा 
व्रीहिभिरिति । तदपीति । व्रीहीणां यागाङ्गत्वमपीत्यथः । व्रीहीणां 
पुरोडाङप्रकृतितया यागाङ्गत्वे टृ्टान्तमाह- यथा पडोरिति । “अथ 
हृदयस्य गरेऽवद्यत्यथ वक्षसः" इत्यादि शाखात्पद्ोदयादिरूपहविरुपादान- 
तयेव यागाज्गत्वं, न साक्षात्‌, तद्वदत्रापीत्यर्थः । कचित्तु साक्षात्पदोरेव 


"~ 
- 

यागाङ्गत्वं, यथा पात्रीवतयागे । तत्र दि पदोराग्रयस्य जीवत एवोत, 
क्रियते, “पर्यग्निकृतं पत्रीवन्तमुत्सृजन्ति" इति वाक्यात्‌ । तथा च तत्र पडो- 
विासनं, हृदयाद्यवदानं च भवति तत्र हृदयादिप्रकृतिरेव पशुरिति सिद्धम्‌ । 


तृतीयाविभक्तिरूपाया विनियोक्त्या उदाहरणान्तरमाह्‌- आरुण्यस्या- 


| पीत्यादिना । “अरुणया पिङ्गाक्ष्या एकहायन्या सोमं क्रीणाति" इति 


ज्योतिष्टोमप्रकारणे श्रुत्याऽरुणिमगुणस्येत्यथंः । कचि्पुस्तके मूलग्रन्थ 
एवेदं वाक्यमुदाहतम्‌ । अत्रारुणाङगब्दोऽरुणिमानं गुणमाचष्ट, तस्य गुणि- 
विषयतया प्रयुक्तस्यापि 'नागृहीतविदोषणाविरिष्टवद्धिः' इति न्यायेन गुण- 
बोधकत्वात्‌ अन्वयव्यतिरेकसिद्धगुणमात्रव्युत्पत्तिकत्वाच । पिङ्गा्षीराब्दस्तु 
पिज्गलवर्णविरिष्टाक्षिमद्रव्यवाचको भवति । एकटायनीङब्दश्चैकसंवत्सर- 
विशिष्टगोद्रन्यवाचकः । तौ च शब्दौ यद्यप्येकगोवाचकौ भवतः, तथापि 
विदोषणभूतधर्मभेदाच्छन्दद्धयमुपपदयते । तच्च युयपत्प्रवृत्तं सद्धमंदवयविरिष्टं 
गोद्रव्यं क्रयसाधनत्वेन विधत्ते । अरुणङाब्दस्त्वरुणिमगुणस्य कारकाणां 
क्रियान्वयनियमेन सोगक्रयणान्वयेऽपि साक्षात्त्साधनत्वेनामूरत॑मरुणिमानं 
गुणं न विदधात्यमूर्ंस्य साक्षत्तत्साधनत्वासम्भवात्‌, किन्तु सोमक्रयण- 
साधनीभूतगोद्रनयपरिच्छेदकत्वेन तत्साधनम्‌ । तथा च परस्परमनन्विता- 
नामेवारुण्यपिङ्गक्षीत्वादीनां कारकाणां क्रियान्वयनियमात्करणविभक्तिभिः 
सोगक्रयणेऽङ्गत्वेनान्वये सत्यारुण्यादेश्च गुणत्वेनामूरतस्य स्वतः सोम- 
क्रयणसाधनत्वायोगात्‌, तत्साधनगोद्रव्यपरिच्छेदकत्वेन पश्चात्परस्परं 
पार्टकान्वयो भवति । या एकहायनी गौः, सा पिङ्गाक्षी, अरुणा 
चेत्यारायवानाह- तदपीति । क्रयाङ्गत्वमपीत्यथः । (जै.सू. ३.१.१२) 


५ दवितीयारूपां विनियो श्रुतमुदाहरति- ्ीहीन्‌ प्रोक्षतीति । तचेति 

प्रोक्षणस्य व्रीहयङ्गत्वं चेत्यथः । तचेत्यस्यापूरंसाधनत्वप्युक्तमित्यनेनान्वयः 
प्रोक्षणं ब्रीहिस्वरूपार्थमेव स्यादिति कुतस्तस्यापूप्रयकतं ब्रीहाङ्गत्वमित्यत 
आह- प्रोक्षणं नेति । प्रोक्षणस्य ब्रीहिस्वरूपार्थत्वाभावे हितुमाह- 
तस्येत्यादिना । तस्य व्रीहिस्वरूपस्य । तेन विना प्रोक्षणेन विनेत्यर्थः । 


ननु यागानुष्ठानेनैवापूर्वसिद्धौ किं प्रोक्षणेन व्रीहिस्वरूपानुपयोगिनेत्यत 
आह- ब्रीहीनप्रोक्षयेति । अनुपनीतानुष्ितवेदाध्ययनस्यापूर्वाजनकत्ववत्‌ 
व्रीहीणां प्रोक्षणं न कृत्वा तैरनुष्ठितस्य यागस्यापूरव॑जनकत्वानुपपततेरित्य्थः । 
प्रोक्षणे सिद्धमपूरवपरयुक्तं ब्रीहङ्गत्वमन्यत्रातिदिरति- एवमित्यादिना । एवं 
दरपूर्णमासप्रकरणसहकृतया द्वितीयाश्रुत्या प्रोक्षणस्य तण्डुलनिष्पत्ति- 
प्रणाक्िकया व्रीहीणामपूर्वसाधनत्वप्रयुक्ताज्गत्ववत्सर्वेषामङ्गानामवधातादीनां 
तत्ततप्रमाणवङञादपूवंसाधनत्वप्युक्तमेवाङ्गत्वमित्य्थः । 


द्वितीयारूपाया विनियोक्त्याः श्रुतेरुदाहरणान्तरमाह- एवमित्यादिना । 
एवं, द्वितीयाश्रुत्या प्रोक्षणस्य ब्रीहयङ्गत्ववदित्य्थः । ऋतस्येति । सत्य- 
फलस्येत्य्थः । तथा च सत्यफलसम्बन्धिनीं रङनामिमां गृहीतवन्त इति 
मन्त्रार्थः । अश्वामिधान्यङ्गत्वमिति । अश्वामिधान्या अशरङ्नाया अङ्गत्व- 
मित्यर्थः । केचित्तु वाक्यीयमिमं विनियोगमाहुः । अन्ये तु वाक्याह्िङ्गस्य 
बलीयस्त्वेन यावद्वाक्यादश्वाभिधान्यङ्गत्वं भवति तावद्रानामात्राङ्गत्वमेव 
स्यादिति तत्र दूषणमाहुः । वाक्यविनियोगवादिनस्तु मन्त्रस्य न रङानामात्र- 
परकाकत्वं, किन्तु ऋतस्य सत्यफलसाधनमूतस्याश्वस्येमां रानां गृहीतबन्त 
इत्यश्वरङनाप्रकाङकत्वमेवेति लिङ्गसहकृतादन्वाभिधानीमादत्त इति वाक्या- 
नमन्तरस्याश्वरदानादाने विनियोग इति स्वाङ्यमाहुः । ररानाविेषस्य न 
लिङ्गमिति तु मूलगरन्थतात्परयम्‌ । 

सप्तमीविभक्तिरूपां विनियोक्तीं श्रुतिमुदाहरति- यदाहबनीय इति । 
एबमन्योऽपीति । “दधरा जुहोति," “पयसा जुहोति" इत्यादौ होमानुवादेन 
दध्यादेस्तदङ्गत्वेन तृतीयाविभक्तिशरुत्या विनियोग इत्यथः ॥ 


(२८) एकाभिधानश्रुतिः । 


“पशुना यजेत'- (तै.सं.६.१.११.६.१; मा.भौ.सू. १.८.६.२४) 
इत्यत्रैकत्नपस्त्वयोः समानाभिधानभुत्या कारकाङ्गत्वम्‌ । 


(२९) एकपदश्रुतिः । 


“यजेत इत्याख्याताभिहितसङ्याया भावनाङ्गत्वं समानाभिधानभुतेः, 
एकपदथ्रुत्या च यागाङ्गत्वम्‌ । 


अर्थसङ्गहकौमुदी- एकाभिधानरूपामेकपदरूपां च॒ विनियोक्तरीं 
्रुतिमुदाहरति- पञ्चुना येजेतेतीति । पङ्ुनेतयत्रैकपदश्ुत्या ह्येकत्वपंस्त्वयोः 
पशुद्रन्याज्गत्वम्‌, एकामिधानशरुत्या च कारकाङ्गत्वं च भवति । यजेते- 
तयत्राप्याख्याताभिहितसङ्खवाया एकामिधानश्चुत्या भावनाङ्गत्वम्‌, एकपद्‌- 
श्रुत्या च यागाङ्खत्वं च भवतीति भावः । यजेतेत्याख्याताभिदहितसङ्खवायाः 
समानामिधानश्रुतेरेव भावनाङ्गत्वमिति सम्बन्धः । समानाभिधानश्रुते- 
रेबेति । एकङब्दरूपप्रत्ययश्रुतरवेतयर्थः । अभिधीयतेऽनेनेति व्युत्यत्त्याऽभि- 
धानङब्देन शब्द्‌ उच्यते । पदभरुत्या चेति । यजेतेत्येकपदय्रुत्या चेत्यर्थः । 


अत्रेदं वोध्यम्‌- यथा “दङ्ापवित्रेण ग्रहं संमार्िः इत्यत्रैकत्वमुदेदय - 
गतत्वेनाविवक्षितम्‌, तथा प्रकृते नोदेयगतमेकत्वं, किन्तु विधेयगतत्वेन 
विवक्षितमेव । न च ग्रहं संमार्टिः इत्यत्र नोदेरयगतमेकत्वं, किन्तु स्वयं 

विधेयमिति वाच्यम्‌ । ग्रहं संमृज्यात्‌, यं संमृज्यात्‌ तं चैकम्‌" इति बाक्य- 
भेदप्रसङ्गात्‌ । तथा च ग्रहमिति द्वितीयया ग्रहस्येप्सिततमत्वेनोदेशयत्वात्‌ 
प्रयोजनत्वाच प्राधान्यं गम्यते । संमाग॑स्तु ग्रं प्रति गुणभूत एव । ततश्च 
प्रतिप्रधानं गुण आवर्तंनीयः' इति न्यायाद्याबन्तो ग्रहास्तावतां सर्वेषां 
संमागं इति निश्चये सति कति ग्रहाः संमाज॑नीया इति बुभुत्साया 
अभावादुदेयगतमेकत्वं श्रूयमाणमपि न विवक्ष्यते । यस्य च विदोषणस्य 
विवक्षामन्तरेणोदेइयप्रत्ययो न पर्यवस्यति, ताद्दां विरोषणमुदश्यगतमपि 
विवक्ष्यत एव । यथा तत्रैव ग्रहत्वं, तद्विवक्षामन्तरेण चोददेदयस्वरूपं 
जञातुमङक्यमेव । उदेकयतावच्छेदकनिर्णयमन्तरेण चमसेष्वपि संमागं- 
प्रसङ्गात्‌ । तेन च तत्र तद्वारणं फलम्‌ । “पञ्ुना यजेत" इत्यत्र तु यागं प्रति 
परो विधेयत्वेन गुणभूतत्वात्‌ "प्रतिप्रधानं गुण आवर्तनीयः' इति न्यायप्रवेडो 
नास्ति । यागस्य च प्रथानत्वादिति कियता पञ्ुना यागः करत॑व्य इति 
वुभुत्सायाः सत्त्वादेकवचनेन प्रतीयमानं विधेयगतमेकत्वं विवक्षितमेव । 
किंच लिङ्गसङ्खयाविरोषितस्यैकपदोपात्तस्य पडद्रव्यरूपकारकस्य विधेय- 
पशुद्धारा तत्तचिज्नसङ्कयादेरपि क्रियाज्गत्वादेकत्वादिकं विवक्षितम्‌ । किं च 
तृतीयया विभक्त्या अभिहितयोलिं्गसङ्कवयोविंभक्त्यमिहिततया करण- 
कारकक्त्याऽऽत्मसात्कृतयोः प्रातिपदिकार्थपञद्रव्येण सह॒ सम्बन्ध- 
मनादृत्य पञ्ुवदेव साक्षा्यागक्रियाङ्गत्वेन विधौ पश्चादरुणैकहायनीन्यायेन 
वा परस्परमन्वयोऽपि भवति- यो यागाङ्गत्वेन विहितः पुः, स॒ एकः 
पुमांशवेति । तस्मात्सर्वथा पश्वेकत्वादिकं विवक्षितमेवेति ॥ 


(३०) अमूर्ताया अपि भावनाङ्गत्म्‌ । 


न चामूर्तायास्तस्याः कथं भावनाङ्गत्मिति वाच्यम्‌ । कतृपरिच्छेदद्वारा 
तदुपपत्तेः 

अर्थसद्गहकौमुदी- ननु सङ्कयाया न यागाङ्गत्वं, भावनाङ्गत्वं च भवति, 
गुणत्वेनामूर्तत्वात्‌ । न ह्यमूतंस्य रूपादेः कुत्रचिदङ्गत्वं दृशयते, ब्रीह्यादि- 
द्रव्यस्यैव मूर्तभूतस्य हयङ्गत्वमित्याङशङ्कय परिहरति- न वेत्यादिना । 
भावनाया यागस्याप्युपलक्षणत्वम्‌ । न चेति प्रतिषेधे हेतुभाह- कत्रिति । 
कर्तुरथभावनारूपव्यापारवतो यागकतुंः परिच्छेदद्रारा सङ्खयाया 
भावनाद्ज्गत्वोपपत्तेरित्यर्थः । 


(३९१) भावनैव आख्यातबाच्या कर्तारमाक्षिपति । 


कर्तां चाक्षेपलभ्यः । आख्यातेन टि भावनोच्यते । सा च कर्तारं 
बिनाऽनुपपन्नेति तमाक्षिपति । 


अर्थसङ्गहकौमुदी- नन्वेवं समानामिधानश्रुत्या साक्षादेव कर्तरि 
सङ्खयाऽऽख्यातार्थभूताऽन्वेतु, तस्यैवाख्यातार्थत्वात्‌ । भावना तु कतं- 
न्यापारभूता धातुनाऽपि लभ्यते । तथा चोक्तम्‌- “फठ्व्यापारयोधातुराश्रये 
तु तिडः स्मृताः ।* इति । फलम्‌- विङ्कित्यादि, व्यापारस्तु भावनामिधस्तत्र 
धातुः स्मृतः । आश्रये तु फलाश्रये कर्मणि व्यापाराश्रये कर्तरि च तिडः 
स्मृता इति वैयाकरणवृद्धवचनपदार्थः (भूषणे २) । न च कतुंराख्यात- 
वाच्यत्वमप्रामाणिकमिति वाच्यम्‌ । लः कर्मणि च भावे चाकर्मकेभ्यः" 
इति मुनिप्रणीतसूत्स्यैव चकारात्‌ (पा.सू. ३.४.६९) “कर्तरि कृत्‌" 
(३.४.६७) इति सूत्नोक्तकरतरीत्यनुकर्षणेन लकारणां सकर्मकेभ्यो धातुभ्यः 
कर्मणि कतरि चाकर्मकेभ्यश्च भावे कर्तरि च विधायकस्य प्रमाणत्वात्‌ । 
तस्मात्कर्त्यैव समानाभिधानश्रुत्याऽऽख्यातारथंसङ्खया सम्बध्यते, न 
भावनाय]मित्याङङ्कयाह- कर्ता चाक्षेपलभ्य इति । आक्षेपः- अनुमानम्‌, 

अर्थापत्तिर्वा । ताद्दाक्षेपेण लमभ्योऽनुमेयः, कल्प्यो वेत्यर्थः । तथा च 
भावना साश्रया, गुणत्वात्‌ व्यापारविरोषत्वाच, संप्रतिपनन गुणवत्ताद्दा- 
 व्यापारविदोषवच तथा लोके व्यापारविोषस्य निराश्रयस्यादरानाद्धावनारूपो 
न्यापारविदोषोऽप्यन्यथानुपपद्यमानः स्वाश्रयमाक्षिपतीत्यर्थापत्तिः । 


` न चाचेतनस्यैव कस्यविदाश्रयस्य लाभ इति वाच्यम्‌ । कृतिङब्दामि- 
धयस्य भावनारूपव्यापारविहोषस्याचेतनाश्रयत्वानुपपत्तेः । किं च भाव- 
नाक्षिपे च कतयांख्यातस्य लक्षणास्वीकारान शान््ाः सङ्ख्याया अङगाब्देन 
कर््रान्वयानुपपत्तिः । तस्यापि लक्षणया शब्दत्वात्‌ । राब्दगम्यत्वस्य हि 
शब्दत्वात्‌ । न च कर्तुरेवाख्यातवाच्यत्वेन भावनाया आक्षेपलभ्यत्तरं 
स्यादिति वाच्यम्‌ । कुतिमत एव कत्वेन कृतेरेव भावनापरनामधेयाया 
आकृत्यधिकरणन्यायेन (१.३.१०) आख्यातवाच्यत्व सम्भवे तद्वतः 
कतुराख्यातवाच्यत्व कल्पनायां गौरवात्‌ । 


किं च यस्य हि प्रकारान्तरेणालाभः, स एव शब्दस्या भवति, न तु , 
तदन्यः ब्दवाच्यार्थः “अनन्यलभ्यः शब्दार्थः" इति न्यायात्‌ । अत एव न 
तीरं गङ्गापदार्थः, तस्य लक्षणयैव प्रतिपन्नत्वात्‌ । एवं वोक्तन्यायेन 
भावनाया आख्यातवाच्यत्वे संप्रतिपन्ने तया च कतुराक्षेपेण लाभे पुनरपि 
तस्याख्यातवाच्यत्वकल्पनं न न्यायविदां शोभते । न च "लः कर्मणि च 
भावे चाकर्मकेभ्यः” इति मुनिस्मरणवबलादेव कतुंराख्यातवाच्यत्वं न स्वयं 
कल्पितमिति युक्तम्‌ । वाच्यवाचकभावस्योक्तन्यायसहकृतान्वयव्यतिरेक- 
गम्यत्वेन तस्य मुनिस्मरणाप्रयोज्यत्वात्‌, तत्र कर्तृकर्मपद्योः कर्तृत्वकमंत्व- 
परत्वेन तस्य कृतिकर्मत्वयोरटंकारविधायकत्वसम्भवाच । 

किञ्च नास्य स्मरणस्य कर्तुराख्यातवाच्यत्वे प्रमाणत्वं सम्भवति 
"दरयेकयो द्विवचनैकवचने," "वहुषु बहुवचनम्‌" (पा.सू. १.४.२२,२१) 
इत्यनेन सूत्रेण तस्य स्मरणस्यैकवाक्यत्वेन करतुरेकत्व एकवचनात्मको 
लकारः, द्वित्वे द्विवचनात्मको, बहुत्वे बहुवचनात्मको लकारो भवेदित्य- 
स्मिन्नेव प्रमाणत्वात्‌ । न च कतुराख्यातानभिधेयत्वे देवदत्तेन पचतीति 
प्रयोगापत्तिः । अनमिहितयोः कतुंकरणयोस्तृतीयाया एव विहितत्वादिति 
वाच्यम्‌ । उक्तन्यायेन कर्तुभावनयैवाक्षेपात्‌, तद्रतसङ्कवायाश्चाख्यातेनैव 
प्रतीतेस्तृतीयायाः कर्तृप्रतिपत्त्य्थ॑त्वतद्रतसङ्कयाप्रतिपत््थंत्वयोरसम्भवात्‌ । 
तथा चोक्तं वृद्धैः- 


“सङ्कयायां कारके वा धीर्विभक्त्या हि प्रवर्तते । 
उभयं चात्र तत्सिद्धं भावनातिड्विभक्तितः ॥' (तं.वा. ३.४.१३) इति। 


न च कृतामपि ण्वृल्तृजादीनां कर्वृबाचकत्वं न स्यात्‌, तत्र मानस्य 
वक्तव्यत्वादिति वाच्यम्‌ । "कतैरि कृत्‌" (पा.सू. ३.४.६७) इति मुनि- 
प्रणीतसूत्रस्यैव तेषां तत्र शक्तिग्राहकत्वात्‌ । 


ननु तर्हिं "कर्तरि कृत्‌" इति सूत्रादेव “लः कर्मणि" (३.४.६९) इत्यत्र 
. कतंपदमनुवतंते । तथा च तत्र तस्य धर्मिपरत्वेऽत्रापि तत्परता न्याय्या । 
अत्र धर्मपरतायां तु तत्रापि धर्मपरतैव स्यादिति चेत्‌, न । शब्दाधि 
काराश्रयणादनुवर्तितस्य कर्तृपदस्य धमंपरतायां बाधकाभावात्‌ । न च 
शब्दाधिकाराश्रयस्य . गमकमन्तरेणासम्भवात्कृतामिवाख्यातस्यापि कतुं 
वाचित्वमेवास्त्विति वाच्यम्‌ । कृतिमत इत्यादिना तत्र गमकस्य दरिंत- 
त्वात्‌ । तथा च कृतिङन्दामिधेयस्य कर्तृधमंस्याख्यातवाच्यत्वे सिद्धेऽनु- 

वर्तितस्य कतुंपदस्य धर्मपरत्वमेव न्याय्यम्‌ । संमुच्यार्थकेन “लः कर्मणि च 
इति सूत्रस्थचकारेणैव वा कतुंधरमस्यैव लाभो भवति, न कर्तृपदानुवृत्तिः 
कर्तव्या कल्पनालाघवात्‌, पूर्वोक्तन्यायेन कर्तृधर्मस्य भावनारूपस्याख्यात- 
वाच्यत्वसिद्धे्भेत्यलमतिविस्तरेण ॥ 


तस्माद्धाकनैवाख्यातवाच्या, न करतां तद्वाच्य इत्यमिप्रत्याह- आख्यातेन 
हि भाबनोच्यत इत्यादिना । सा कर्तृव्यापाररूपा भावना कर्तारं 
बिनाऽनुपपद्यमाना पूवोक्तप्रकारेण कर्तारमाक्षिपतीत्यर्थः ॥ 


(३२) श्रुतिः । 


सेयं श्रुतिरलिङ्गादिभ्यः प्रनला । लिङ्गादिषु न प्रत्यक्षो बिनियोनकः 
शब्दोऽस्ति, किन्तु कल्प्यः । यावच तैर्विंनियोजकरब्दः कल्प्यते, 
ताबत््रत्यक्षया श्रुत्या विनियोगस्य कृतत्वेन तेषां कल्यकत्वशक्ते- 
व्याहतत्वात्‌ । अत एवैन्द्रा लिङ्गानन्द्रोपस्थानार्थत्वम्‌ । किन्तु °न्द्रा 
गार्हैपत्यमुपतिष्ठते' (मे. सं. ३.२.४) इत्यत्र गार्हपत्यमिति द्वितीयाश्रुत्या 
गार्हपत्योपस्थानार्थत्वम्‌ । 


अर्थसन्रहकौमुदी- एवं श्रतेः प्रमाणान्तरनिरपेक्षविनियोजकत्वं निरूप्य 
तस्य लिङ्गादिभ्यः पञ्चभ्यः प्रमाणेभ्यः प्राबल्यमाह- सेयं श्रुतिर्लिङ्गादिभ्यः 
प्रलेति । कुत इत्याकाज्ञायां तत्र देतुमाह- लिङ्गादिषु नः प्रत्यक्ष 
इत्यादिना । यावच ॒लिङ्गादिभिविनियोजकः रब्दोऽथंप्रकाङानादिना 
कल्प्यते, तावत्प्रत्यक्षोपलब्धया श्रुत्या होषिणा रोषसम्बन्धबोधस्य कृतत्वेन 
लिङ्गादीनां विनियोजकश्रुतिकल्पनद्वारेण विनियोगङाक्तेः प्रतिबद्धत्वा- 
दित्यथेः । तत्र॒ लिङ्गाच्छुतेः प्राबल्यसिध्यैव तस्मादपि दुरवलेभ्यो 

वाक्यादिभ्यस्तस्याः प्राबल्यसिद्धये तावद्चिङ्गात्ाबल्यमुदाहरणं प्रदरयन्‌ 
साधयति- अत एबेत्यादिना । अत एव लिङादिभ्यः श्रुतेः प्रबलत्वादेव । 
न्द्रा इति षष्टी नेन्द्र सश्चसि" इतीन्द्रपरकाईनसमर्थाया अपि ऋचो न 
लिङ्गादिन्द्रोपस्थानाङ्गत्वमित्य्थः । 


ननु यदीन्द्रप्रकाङनसामर्॑रूपा्चिङ्गदेन््रा ऋच इन्द्रोपस्थानार्थत्वं न 
भवति, तर्हिं तत्रान्यप्रकाानसामर्यादनेन तस्याः कस्यचिद्प्युप- 
स्थानार्थत्वासम्भवाद्वियर्थ्यमेव स्यादित्यादाङ्कते- किंत्विति । यद्यपीन्द्र- 
शाब्दस्य गार्हपत्येऽग्रौ रूढिरनास्ति, तथापि तस्यैश्र्यगुणयोगेन यागसाधन- 
त्वेन वा मुख्येनद्रसदात्वादरुणवृत्तिरस्ति । तथा चैन््रास्तत्प्रकाङन - 
सामथ्य॑स्यापि सत्त्वेन द्वितीयाश्रुत्या तदुपस्थाना्थत्वं निरविप्रमुपपद्यत इति 
समाधत्ते- एेन्द्रा गार्हपत्यमित्यादिना । अत्रायमादायः- “रेन्त्रा गार्हपत्य- 
मुपतिष्ठते" इति श्रूयते । तत्र च "कदाचनस्तरीरसि- नेन्द्र सश्चसि दाशुषे" 
इत्यसावुगेनद्री, तत्रन्रस्य प्रकाङानात्‌ । भो इन्द्र, कदाचिदपि न सश्चसि- 
घातको न भवसि, किं त्वाहूतिं दत्तवते यजमानाय प्रीयस इति तस्या अर्थः | 
तत्रन्द्रपरकाडानसामर््यरूपा्चिज्गान्मन्तरस्येनद्रविषयक्रियासाधनत्वं गम्यते । 
यद्यसौ मन्त्र इनद्रपरधानक्रियायाः साधको न भवेत्‌, तदानीमनेन मन्त्रेणे्द्र- 
प्रकाङ़नं व्यर्थं स्यात्‌ । तस्मादेतन्मन्त्रकरणकक्रियां प्रति इनदरः प्रधानमित्ये- 
ताद्रावुद्धुत्पादनं लिङ्गविनियोगः । | 

काऽसौ क्रियेति विद्गोषजिज्ञासायामैन्त्रोपतिष्ठत इत्यनेनाविरुद्धपदद्वय- 
रूपेण बाक्येनोपस्थानक्रियायां पर्यवसानं क्रियते । तथा सत्ेनदरमन्त्रेणेन्द्र- 
मुपतिष्ठेतेत्ययमर्थः परयंवस्यति । तथा गार्हृपत्यमित्यनया द्वितीयान्तपदरूपया 
श्रुत्या गाहपत्यस्य प्राधान्यं गम्यते । तच्च गुणभूतां यत्किच्ित्करणकक्रिया- 

मन्तरेण न सम्भवति । ततस्तदा काशिक्करियां प्रति गार्हपत्यः प्रथान- 
मित्येताद्शबुद्धघुत्पादनं श्रुतिविनियोगः, रेन्द्रयोपतिष्ठत इति पदद्वये मन्त्र- 
विश्ेषक्रियाविङेषयोः पय॑वसानं भवति । तथा सत्यन्द्रमन्त्रेण गाह॑पत्य- 
मुपतिष्ठत इत्यथ भवति । 


यद्यपि प्रमाणत्वाविरोषात्‌, श्रुतिलिङ्गयोर्बिरोधे प्रात, प्रीहियववद्विकल्पः 
स्यात्‌ । इनद्रगा्हपत्ययोः प्रधानत्वाविदोषादुपस्थानस्य च गुणत्वात्‌ 
“प्रतिप्रधानं गणावृत्तिः' इति न्यायेनोपस्थानावृत्त्या श्रुतिलिङ्गयोः समुच्चयो 
वा स्यात्‌ । श्ुतिर्विनियुञ्जाना वस्तुसामथ्यंमनुसृत्येव विनियुङ्क, अन्यथा 
बन्दिना सिशचैत्‌, वारिणा दहेदित्यपि विनियुज्येत । तस्मात्तदुपजीव्यत्वेन 
लिङ्गस्य प्रबलत्वादिन्द्र एव मन्त्रेणोपस्थेयो वा स्यात्‌ । तथाप्यनद्रमन्त्रस्य 
गार्पत्येऽग्रौ मुख्यवृत्त्या सामथ्यांभावेऽपि गुणवृत्या साम्यंस्योक्त 
त्वात्सामथ्याभावकृतप्रतिवन्धाभावात्‌ निर्विघ्रा श्रुतिराश्ु विनियुङ्के । लिङ्गं तु 
विलम्बेन विनियुङ्के | 


तथाहि- तत्र प्रथमं मन्त्रपदानि स्वाभिधेयार्थ प्रतिपादयन्ति, तत उर्व 
मन्त्रस्य वस्तुप्रकाङ्ानसामर्थ्यं निरूप्यते, तत ऊर्ध्वं च तत्सामर््यवा- 
त्साधनत्ववाचिनी प्रधानत्ववाचिनी च श्रुतिः कल्प्यते । कल्पिता च श्रुतिः 
पशचदिनदरमन्त्ेणनद्रमुपतिष्ेतेति विनियुङ्क इति मन्त्पदामिभेयप्रतिपादन- 
विनियोगयोर्म॑ध्यवर्तिनौ सामर्थ्यनिरूपणश्रुतिकल्पनव्यापारौ भवतः । 
परत्क्षश्ुतिविनिथोगपक्षे तु मन्त्रपदाभिधेयप्रतिपादनमात्रेण तस्या 
विनियोजकत्वसम्भवात्‌ न तौ मध्यवर्तिनौ व्यापारौ भवत इति श्रुतेः 
प्राबल्यात्तया लिङ्गं बाध्यते | 

न च प्रत्यक्षश्रुतिविनियोगवेलायामलब्धात्मकत्वेनाप्रप्तं लिङ्गं श्रुत्या कथं 
वाध्यत इति वाच्यम्‌ । तारतीयवाधत्वेन भविष्यत्प्रापिप्रतिबन्धस्यैवात्र 
बाधत्वात्‌। | 


वाधश्च द्विविधः- प्राप्तवाधः, अप्राप्तवाधश्च । तत्र॒ दमे 
प्राकृतानामङ्गानां चोदकेन विकृतौ ` प्राप्तानां प्रत्या्नानादर्थलोपात्‌, 
प्रतिषेधाद्वा यो वाधः स प्ाप्तवाधः । यथा चोदकप्राप्तानां प्राकृतानां कुडचानां 
“कारमयं वर्दिः' इति प्रतिकूलङराग्नानाद्वाधः । यथा चावधातप्रयोजनस्य 
वैतुष्यरूपस्य लोपात्कृष्णलेष्ववधातस्य बाधः । यथा च पित्रेष्टौ ^न होतारं 
वृणीत" इति प्रतिषेधाद्धोतृवरणस्य बाधः । अप्राप्तवाधस्तु तृतीयाध्याये यो 
बाधः, तत्र हि यावहुव॑लप्रमाणेन विनियोगः कतुंमारभ्यते तावत््रल- 
प्रमाणेन विनियोगस्य कृतत्वादेव, तेन वा तद्वोधितेन वेतरबाधोऽप्राप्तवाध 
एव, दुव॑लप्रमाणस्याप्रवृततत्वादेव । ततश्च कथंचित्प्राप्तभाविप्रवृत्ति- 
प्रतिबन्धस्यैवात्र वाधत्वमिति सिद्धम्‌ । तस्मात्‌ द्वितीयया श्रुत्या 
विनियुक्तस्यैव मन्त्रस्य पुनर्विनियोगाकाङ्गाया अनुदयाद्विनियोजकं तस्यैव 
लिङ्गं न प्राप्स्यति । तस्माद्राहपत्योपस्थान एव मन्त्रः प्रतयकषश्रुत्यैव 
विनियुज्यत इति सिद्धम्‌ । एवमग्निचयने समाग्राता “निवेशनः सङ्गमनः' 
इत्यादिकापि काचिदैन्द्री भवति । तस्या उत्तराः “इन्द्रो न तस्थौ' इति 
पठनात्‌ । साऽपि “निवेशनः सङ्गमनो वसूनामित्यैनद्रा गार्हपत्यमुपतिषठते" 
इति ब्राह्मणे तृतीययैन्द्रेति श्रुत्या गार्हपत्योपस्थाने विनियुज्यते । तस्या अपि 
पृवोक्तन्यायेन गार्हपत्यप्रकाङ्ञनसामथ्यंस्य सत्त्वात्‌ । 


न च~ मन्त्रस्थेनद्रपद्स्य गुणवृत्त्या गार्हपत्येऽग्रौ वृततत्वेऽपि, रूढा तु 
स्वर्गाधिपतौ सहस्राक्ष इन्द्रे वृत्तत्वान्मन्त्रेण प्रकाशिते मुख्ये 

मन्त्रत्राह्मणयोर्विवादपरिहाराय ब्राह्मणस्थगार्हपत्यङगब्देन निरुक्तगुण- 
सम्बन्धद्ारेणेन्द्रो लक्षणीयः इति वाच्यम्‌ । इन्द्रगारहपत्यङाब्दयोरन्यतरस्य 
गौणत्वेऽवदयंभाविनि सति, मन्त्रस्य प्राप्ताथत्वेनानुवादकत्वसम्भवात्‌, 
मन्तरस्थेन्द्रपद्स्यैव गौणत्वस्य न्याय्यत्वात्‌, ब्राह्मणवाक्यस्यप्राप्ता्थत्वेन 
विधायकत्वात्‌, विधौ लक्षणाया अन्याय्यत्वाच्च | तस्माद्रा्हपत्यप्रकाराने 
समर्थमेव मन्त्रमेनतरेति तृतीयाश्चुतिर्गार्हपत्योपस्थाने विनियुङ्क इति सिद्धम्‌ । 


एवं श्ुतेलिङ्गस्य॒दौर्बल्यबधचिङ्गादेः पूर्स्मात्पूस्मात्परस्य परस्व 
वाक्यादेरेकविनियोज्यविषयत्वेन विरोधे दौर्बल्यं, स्वार्थाववोधने परस्य 
पूरवव्यवधानेन प्रवृत्तेः । तथा च सूत्रं श्रुतिलिङ्गवाक्यप्रकरणस्थान- 
समाख्यानां समवाये पारदौ्वल्यमर्थविप्रकरषात्‌" (जै.सू. ३.३.१४) इति ॥ 


(३३) लिङ्गनिर्बचनम्‌ । 


शब्दसाम्यं लिङ्गम्‌ । यथाहुः- “साम्यं सर्वशब्दानां (भावानां)! 
“लिङ्गमित्यभिधीयते' (तं.बा. २२५,*न्यायरत्रमाला १३१) इति । 
सामर्थ्यं रूढिरेव । तेन समाख्यातोऽस्या भेदः, यौगिकशब्दसमाख्यातो 
रूढ्यात्मकलिङ्गर्दस्य भिन्नात्‌ । तेन “बहिदैबसदनं दामि" (मै.सं. 
१. १.२) इति मन्त्रस्य कुशलबनाङ्गत्वं, न तूलपादिलबनाङ्गत्वम्‌ । तस्य 
“बहर्दामि' इति लिङ्गात्तषठबनं प्रकाशयितुं समर्थत्वात्‌ । एवमन्यत्रापि 
लिङ्गाद्विनियोगो द्रष्टव्यः । तदिदं लिङ्गं बाक्यादिभ्यो बलवत्‌ । अत एब 
(स्योनं ते सदनं कृणोमि" (मा.श्रौ.स. १.२.६.१९; तै.त्रा. ३.७.५.२- 
३) इति मन्त्रस्य पुरोडाशसदनकरणाङ्गत्वं सदनं कृणोमि" इति लिङ्गात्‌, 
न तु वाक्यात्‌ । 

अर्थसद्गहकौमुदी- एवं श्रुतिं निरूप्य लिङ्गं लक्षयति- शब्दसामर्थ्यं 
मिति । लिङ्गमिति रक्षयनि्दाः । सामर्थ्यं लिङ्गमिलयुक्तेऽङ्रादि- 
जननानुकूलबीजादिसामथ्य तत्प्रसङ्गः स्यात्‌, तद्वारणाय रब्देति 
विद्रोषणम्‌ । सामर्थ्यं द्विविधं राब्दगतम्‌, अर्थगतं चेति । तत्राद्यस्य 
लक्षणमत्रोक्तम्‌ । तत्रैव बुद्धसंमति प्दर्यंस्तदर्थमाह- यथाहूरित्यादिना । 
अन्त्यं तु यथा “सुवेणावद्यति" इत्यवदानसामान्यहोषत्वावगमेऽपि सवस्य 
लिङ्गात्सामरथ्यरूपादाज्यसांनाय्यादिद्रवद्रन्यावदानविङोषाङ्गत्वं, सवेण 
मांसादिद्रन्यावदानस्य कतुमदाक्यत्वादिति । ननु रूदिरूपस्य साम्यस्य 
समाख्यातो न भेदः स्यात्‌ । तथा च 'वर्हिदेवसदनं दामि" इति 
मन्त्रस्योलपादिलबनाङ्गत्वमपि स्यादित्याङ्याह- समाख्यातो भेद इति । 
रूढिरूपस्य साम्यस्येति शेषः । यौगिकराब्दरूपसमाख्यातो रूढात्मकस्य 
लिङ्गदाब्दस्य भेद एव प्रसिद्धेः । तथा च न तयोरभेद्‌ इत्यर्थः । समाख्यातो 
नाभेद इति पाठेऽपि स एवार्थः । रूदिरूपस्य साम्यस्य समाख्यातो भेदे 
फक्ितमाह- तेनेति । रूढिसमाख्ययोर्मिथोभेदेन पुरोडारसदनभूतं वर्दिः 
खण्डयामीति श्रुतपदसामर्यात्‌ वर्हरदैवसदनं दामि" इति मन्त्रस्य 
कुङाकाादिरूपाणां मुख्यवर्हिषां लवनाङ्गत्वं, न तु सामाख्यातो दर्भ- 
सदरानामुलपादिरूपतृणविहोषाणां गौणवर्हषां लवनाङ्गत्वमित्य्थः । 
उक्तेऽथं हेतुमाह- तस्येत्यादिना । तस्येति बर्हिदेवेत्यादिमन्त्रस्येत्यर्थः । 
तङ्वनमिति कुडालवनमित्यथैः । एवमन्यत्रापीति । "वर्िर्दैवसदनं दामि" 
इति मन्त्रस्य कुङालवनाङ्गत्ववत्‌ “अग्रये जुष्ट निर्वपामि" इत्यादिमन्त्रस्यापि 
निवापिादिप्रकाङ़नसामथ्यंरूपाद्चिज्गानिर्वापादौ विनियोग इत्यर्थः । अत्रेदं 
बोध्यम्‌ । तस्य हि मन्त्रस्य निवांपाङ्गत्वं सम्भवति, यस्य यत्यरकाङानसामर्थ्य 
तस्य मन्त्रस्य तदङ्गत्वमिति न्यायात्‌ । 

रिङ्गं द्विविधं सामान्यसम्बन्धवोधकप्रमाणान्तरानपेक्षं, तत्सापेक्षं चेति । 
तत्र॒ यद्विना यनन सम्भवति, तस्य ॒तदङ्घत्वं सामान्यसम्बन्धबोधक- 
प्रमाणान्तरानपेक्षकेवललिङ्गाख्रवति । यथा अर्थज्ञानस्य कर्मानुष्ठानाङ्गत्वम्‌, 
अथंज्ञानं विना तदनुष्ठानासम्भवतात्‌। 


यद्विना यत्सम्भवति तस्य तदङ्गत्वं तत्सपेक्षलिङ्गाद्धवति, यथा उक्त- 
मन्त्रस्य निर्वापाङ्गत्वं- निर्वापस्य हि विनापि मन्तरमुपायान्तरेण स्मृत्वा कतुं 
दाक्यत्वा्न मन्त्रो निर्वापस्वरूपार्थः सम्भवति, किंत्वपरवसाधनीभूत- 
निवपिप्रकाङाना्थं एव । तादृानिर्वापप्रकाडनार्थत्वं च न सामर्थ्यमात्रा- 
हवभ्यते, सामर्थ्यस्य निवपिप्रकाङनमात्रे सत्त्वात्‌ ततश्चायं प्रकरणादि- 
सामान्यसम्बन्धवोधकप्रमाणं स्वीकर्तव्यम्‌ । तथा च दरपूर्णमासप्रकरणेन 
तस्य मन्त्रस्य पाठादेवानेन मन्त्रेण दरपूर्णमासापूरवसम्बन्धि किञि- 
त््रकाइयत इत्यवगम्यते अन्यथा दर्शादिप्रकरणपाठस्य वैयथ्यापित्तेः । किं 
तदरपूर्णमासापूर्वसम्बन्धि प्रकाङ्यमित्याकाङ्घायां निवपप्रकारानसामर्या - 
तपुरोडाङ्ञानिवांप इत्यवगम्यते । निर्वापश्च पुरोडाङसंस्कारद्वारापूं- 
सम्बन्धीति लिङ्गान्मन््रस्य निर्वापार्थत्वे सति न तस्यानर्थक्यापत्तिः । 
तस्मात्‌ “अग्नये जुष्टं निव॑पामि" इति मन्त्रस्य प्रकरणादरपूर्णमाससम्बन्धि- 
तयाऽवगतस्य निवपिप्रकाङनसाम्यंरूपाह्चङ्गानिरवापाङ्गत्वमिति । तदिदं 
निरुक्तं सामथ्य॑रूपं लिङ्गं वाक्यप्रकरणादिभ्यः प्रवलमित्याह- तदिद- 
मित्यादिना । अत एवेति । लिङ्गस्य वाक्यादिभ्यो बलवत्त्वादेबेत्य्थः । 


“स्योनं ते सदनं कृणोमि" इत्यत्र “धुतस्य धारया सुदोवं कल्पयामि 
तस्मिन्सीदामृते प्रतितिष्ठ व्रीहीणां मेध सुमनस्यमानः" इति वाक्यदोषः । 
भोः पुरोडाङ्ञ, ते तव स्योनं समीचीनं सदनं स्थानं कृणोमि करोमि, तच 

स्थानं धृतस्य धारया सुवं सृष्ट सेवितुं योग्यं कल्पयामि । भो व्रीहीणां मेध 
ब्रीहीसारभूत, त्वं सुमनस्यमानः समाहितमनस्कः सन्‌ तस्मिन्मृते 
समीचीने स्थाने सीद उपविङ़ प्रतितिष्ठ- तत्र स्थिरो भवेत्यर्थः | 


तत्र च तस्मिन्नित्यनेन तच्छब्देन प्रकृतवाचकेन पूरवोत्तरार्धयोरेकवाक्यत्वे 
सिद्धे मन्त्रद्वयस्याभावात्सर्वोऽप्ययं मन्त्रः स्थानकरणस्याङ्ग, पुरोडा्ञ- 
स्थापनस्य चाङ्गं भवति । तत्र विनियोजिका श्ुतिशचैवं कल्पनीया- 
सर्वेणानेन मन्त्रेण स्थानं कर्तव्यमिति । तथा- सवेणानेन मन्त्रेण तत्र 
पुरोडाशः स्थापनीय इति च । तथा च सदनकरणपुरोडाङस्थापनयोरस्य 
मन्त्रस्य विकल्पः, समुच्चयो वा स्वेच्छया भविष्यतीति पूर्वपक्षः । तत्र हि 
यदेतत्पूवोततरार्धयोः परस्परान्वयेनैकवाक्यं संपन्नं, तदेतदुत्तरार्थस्य सदन- 
करणे शक्तिमकल्पयित्वा सकलं मन्त्रं सदने विनियोक्तुं नार्हति । तथा तदेव 
वाक्यं पूवारधस्य पुरोडाङञस्थापने शक्तिमकल्पयित्वा न पुरोडाङस्थापने कृत्सं 
मन्त्रं विनियोक्तुं प्रभवति । ततश्च लिङ्गकल्पनन्यवधानेन वाक्यं श्रुतिं प्रति , 
विप्रकृष्यते । प्रत्यक्षं तु लिङ्गद्वयं तां श्रुतिं प्रति न विप्रकृष्यते । तथा सति 
लिङ्गेन वाक्यस्य बाधात्‌ मन्त्रस्या्धद्वयं सदनकरणस्थापनयोव्यंवस्थितमिति 
राद्धान्तः । तमेतममिप्रत्याह- मन्तरस्येत्यादिना । लिङ्गादिति । सदन- 
करणप्रकारनसाम्य॑रूपादित्यर्थः । न तु बाक्यादिति । मन्त्रस्य पुरोडा- 
सदनसादनरूपार्थकरणाङ्गतवं, न ` तु सदनसादनलक्षणेषरोषिरूपार्थ- 
प्रतिपादकात्‌ “सदनं कृणोमि तस्मिन्‌ सीद" इत्येवं सदोच्वारणरूपा- 
दराक्यादित्य्थः ॥ 

(३२४) बाक्यनिर्वेचनम्‌ । 


समभिव्याहारो बाक्यम्‌। समभिव्याहार साध्यत्वादिवाचकद्वितीयाय- 
भावेऽपि । वस्तुतः शेषशेषिबाचकपदयोः सहोच्ारणम्‌ । यथा “यस्य 
पर्णमयी जुहूर्भवति । न स पाप शोकं शृणोति! (तै.सं. ३.५.७.२) । 
अत्र पर्णताजुह्लोः समभिव्याहारादेव पर्णताया जुहङ्गत्वम्‌ । न 
चानर्थक्यम्‌ । अन्यथापि जुहाः सिद्धत्वादिति बाच्यम्‌ । जुहूदाब्देन 
तत्साध्यापूर्वलक्षणात्‌ । तथा च बाक्यार्थः- पर्णतयावत्तहमिर्ारणद्वारा 
जुहपूर्वं भावयेदिति । एवं च पर्णतया यदि जुहूः क्रियते, तदैव 
तत्साध्यमपूर्वं भवति, नान्यथेति गम्यते- इति न प्णताया वैयर्थ्यम्‌ । 
“अवत्तहवि्धारणद्रारा इति चाबरयं बक्तव्यम्‌, अन्यथा सुबादिष्वपि 
पर्णतापत्तेः । सेयं पणता अनारमभ्याधीतापि सर्वप्रकृतिष्बेवान्वेति, न 
बिकृतिषु । तत्र चोद्केनापि तत्प्राप्ि सम्भवात्‌ पौनरुक्तयापत्तेः । 


अर्थसङ्गहकौमुदी- वाक्यं लक्षयति- समभिव्याहार इति । वाक्यमिति 
लक्ष्यनिर्देशः । सममिन्याहारहाब्दं व्याचष्टे- समभिव्याहारश्ेत्यादिना । 
तत्रोदाहरणमाह- यथेत्यादिना । पर्णताजुह्वोरिति । रेषरोषिलक्षणयोरिति 
देषः । ननु काष्ठान्तरेणैव जुह्याः, सिद्धत्वात्र्णताया आनर्थक्यं स्यादित्या- 
दाङ्कय परिहरति- न चेत्यादिना । नच वाच्यमित्यत्र हेतुमाह 
जुहृशन्देनेत्यादिना । यदि जुहूः पणं तयैव क्रियते तदैव जुह्याऽपूर्वं जन्यते, 
नान्यथेति भावः । फलितं वाक्यार्थमाह्‌- तथा चेत्यादिना । कचि- 
त्युस्तकेऽवततेत्यतः प्रागिति तुतः परत्ैवं च प्ण॑तया यदि जुदूः क्रियते तदैव 
तत्साध्यमपूर्वं भवति, नान्यथेति गम्यत इति न पणंताया वैयर्थ्यमिति पाठः। 
अवद्यत इत्यवत्तं, अवत्तं च तद्धविश्च तस्य धारणद्धारेत्यर्थः । 

अव्तेत्यादेवयावृत्तिमाह- अन्यथेत्यादिना । अन्यथाऽवत्तत्यादेरनुपादान 
इत्यर्थः । घुक्खुवादिभिराज्यहविधारणद्वारिवोपक्रियत इति भावः । ननु 
पणताया अनारभ्याधीतत्वादनारभ्य विधेश्च सामान्यविधित्वात्पणंता सर्वेषु 
परकृतिविकृतियोगेषु समन्वेत्वित्याङङ्कयाह- सेयमित्यादिना । एवकार- 
व्यावत्य॑माह- न बिकृतिष्विति । तत्रेति विकृतिष्वित्यर्थः । चोदकेनेति । 
“्रकृतिवद्विकृतिः कर्ंव्या' इति चोदकड़ब्दितातिदेरावाक्येनेत्य्थः । 
तत्राप्तिसम्भबादिति । पणताप्राप्तिसम्भवादित्यथंः । पौनरुक्त्यापत्तेरिति । 
'्रकृतौवाद्विरुक्तत्वात्‌” (३.६.२) इति न्यायविरोधेन पौनरुक्तयरूपदोषा- 
पत्तेरित्य्थः ॥ 


(३५) प्रकृतिबिकृतिलक्षणम्‌ । 
यत्र समग्राङ्गोपदेशः सा प्रकृतिः, यथा- दशशपूर्णमासादिः । तत्प्रकरणे 


सरवाहगपाठात्‌ । यत्र न सबद्गोपदेशः सा विकृतिः, यथा- सौर्यादिः तत्र 
कतिपयाङ्गानामतिदेरोन प्राप्तत्वात्‌ । अनारभ्यबिधिः सामान्यविधिः । 


अर्थसङ्गहकौमुदी- केयं प्रकृतिर्विकृतिश्चेत्याकाङ्गायां तद्लक्षणमाह- 
यत्रेत्यादिना । अतिदेदोनेति । उक्तचोदकडन्दितातिदङावाक्येनेत्यर्थः । किं 
च यत्र चोदकेनाज्गाप्रािस्तत्रानारभ्याधीतानां संनिवेशः, दरपूर्णमासयोरपि 
चोदकप्रमाणेनाङ्गानामप्रप्ेः प्रकरणपदठितैरेवाङ्गनैराकाज्गवात्‌ तत्र पण॑तायाः 
संनिवेशो न्याय्य एव गृहमेधीययागाचद्यपि कुत्रापि विकृतौ नाङ्गानामतिदेरोन 
प्राप्तिः, तथापि तस्य छकृप्ोपकारिराज्यभागादिभिरेव नैराकाज्गयेण तत्रापि 
चोदकादङ्गाप्रापतः सत्त्वात्तत्रापि पर्णतासंनिवेडो भवत्येव । 


किं च योऽनारभ्यविधिः स सामान्यविधिरित्युच्यते । सामान्यविधेश्वा- 

स्पष्टत्वात्तस्य । विरोषेणोपसंहारो भवति । तथा चोक्तं “सामान्यविधिर- 
स्पष्टः संहियेत विदोषतः' (तं.वा. ३.४.४७) इति । तथाच सामिधेन्युचां 
साप्तदयस्यानारभ्याधीतत्वेऽपि न प्रकृतिषु गमनं, तस्य प्रकृतियागानां 
सामिधेन्युक्पादङ्यावरोधात्‌। 


नापि विकृतिमात्रे तद्वनं, तत्र चोदकप्राप्तपाश्चदयवाधप्रसङ्गात्‌, किन्तु 
्रतयकषश्रुतसाप्तदङयासु मित्रविन्दादिष्वेव विकृतिषु तस्य साप्तदरयस्य गमनं 
भवति । तथा चोक्तम्‌- 


“एवं च प्रकृतावेतत्पाश्चद्रयं प्रतिष्ठितम्‌ । 
विकृतौ च न यत्रास्ति साप्तदङयुपुनः श्रुतिः ।।' (तं.वा. ३.६.९) इति। 


न च वाक्यवैयर्थ्य॑म्‌ । अनारभ्याधीतस्यैव साप्तदरयस्य मित्रविन्दादि- 
प्रकरणस्थवाक्येनोपसंहारात्‌ । उपसंहारश्च नाम सामान्यप्राप्तस्य विदोषे 
नियमनम्‌ । ततश्च साप्तदङ्यस्यानारभ्यविधिः सामान्यविधिः । मित्र- 
विन्दादिप्रकरणस्थश्च विदोषविधिरिति सर्वमभिप्रत्याह- अनारभ्यविधिः 
सामान्यविपिरिति । किं च तद्धि वाक्यं प्रकरणाद्वलीयो भवति, 
स्थानादितस्तु सुतराम्‌- तस्य प्रकरणादपि दुब॑लत्वात्‌ ॥ 


(३६) वाक्यं प्रकरणादिभ्यो बलवत्‌ । 


तदिदं वाक्यं प्रकरणादिभ्यो बलवत्‌ । अत एव *(न्राग्री) इदं हबिः" 
(तै. तरा. ३.५. १०.३) इत्यादेरेकवाक्यत्वादशाङ्गत्वं, न तु प्रकरणादर्ा- 
ूर्णमासाङ्गत्वम्‌ । 


अर्थसङ्गहकौमुदी> वाक्यस्य प्रकरणादिभ्यो बलवत्त्वादेव “इन्द्राग्नी इदं 

हविः" इत्यादिमन्तरस्य दङ्खाबाक्यत्वाददाङ्गत्वं, न तु दरापूर्णमासप्रकरणा- 
ददपू्णमासोभयाङ्गत्वमित्याह- तदिदमित्यादिना । अत्र चेदं वोध्यम्‌- 
“अग्रीषोमाविदं हविरजुषेतामवीवृधेतां महोज्यायोऽक्राताम्‌, इन्द्राग्नी इदं 
हविरजुषेतामवीवृधेतां महोज्यायोऽक्राताम्‌" इति सूक्तवाके श्रूयते । तत्र च 
देवतावाचकं पदमग्रीषोमादिरूपं पौर्णमास्यादिकाले यथादैवतं विभज्य 
प्रयोक्तव्यमिति तृतीये स्थितम्‌ । इदं हविरित्यादि पदमवहिष्टं तु यथो- 
क्ताग्रीषोमेन्द्राग्निमन्त्रद्वयगतमपि यथाक्रमममावास्यायामग्रीषोमपदपरित्यागेन 
पौर्णमास्यामिन्द्राग्निपदपरित्यागेन च पठनीयम्‌ । तथा च सति तेषां 
मन्त्रभागानां सर्ंदोषत्ववोधको दरपू्ण॑मासप्रकरणपाठोऽनुगृहीतो भवतीति 
प्राप्तेऽभिधीयते । अग्रीषोममन्त्ररोषस्येदं हविरित्यादिरूपस्यदराग्रिपदान्वया- 
श्रवणात्प्रकरणेन प्रथमं तदन्वयरूपं वाक्यं कल्पनीयं, तेन च वाक्येनन्द्राग्नि- 
प्रकारानसामर््यरूपं लिन्गं कल्पनीयम्‌ । तच लिङ्गमनेन मन्त्रभागेनेनदराप्नि 
विषया काचित्क्रियानुषटेयेति विनियोजिकां तृतीयां श्रुतिं कल्पयति । ततः 
प्रकरणविनियोगयोर्मध्ये त्रिभिर्व्यवधानं भवति । अग्रीषोमपदान्वयरूपं वाक्यं 
तु श्रूयमाणत्वाह्चिङ्ग्रुतिभ्यामेव व्यवधीयते । एवमिन््रग्निमन्त्रहोष- 
स्याप्यग्रीषोमपदान्वयाश्रवणात्प्रकरणेन प्रथमं तदन्वयरूपं वाक्यं कल्पनीय 
मित्यादि स्वयमूह्यम्‌ । तस्माद्वाक्येन स्वस्मादुरवलस्य प्रकरणस्य बाधितत्वात्‌ 
तन्मन्त्ररोषस्तत्न तत्रैव व्यवतिष्ठत इति ॥ 


(३७) प्रकरणनिरूपणम्‌ । 
उभयाकाङ्गा प्रकरणम्‌ । यथा प्रयाजादिषु “समिधो यजति'- (तै.सं. 


२.६.१. १) इत्यादिवाक्ये फलबिरेषस्यानिरदशात्‌ 'समिद्यागेन भावयेत्‌" 
इति बोधानन्तरं “किम्‌” इत्युपकार्यांकाह्भा । दरपूर्णमासवाक्येऽपि 

“दरशपू्णंमासाभ्यां स्वर्गं भावयेत्‌" (आ.शरौ.सू. ३.१४.८१) इति बोधा- 
नन्तरं कथम्‌" इत्युपकारकाकाङ्गा । इत्थं चोभयाकाङ्गया प्रयाजादीनां 
दर्शपूर्णमासाङ्गत्वम्‌। 


अर्थसङ्गहकौमुदी- प्रकरणं लक्षयति- उभयेत्यादिना । आकाङ्गातवं 
चक्षणं शाब्दबोधकारणीभूताकाङ्कायामतिप्रसङ्गः, तद्वारणायोभयेति 
विदोषणम्‌ । उभयत्वं चेत्‌, तदोभयत्वावच्छिने घटपटादावतिव्या्षिः 
तद्वारणायोत्तरं दलम्‌ । परस्परमुभयाकाङ्षतयर्थः । प्रकरणमिति लक्षयनिदेडः । 
तत्रोदाह्रणद्वारोभयाकाङ्गां प्रदान्‌ लक्षणसमन्वयं करोति- यथेत्यादिना । 
इत्थं चेति। अनेन प्रकारेण चेत्यर्थः ॥ 


(३८) प्रकरणद्वैविध्यम्‌ । 
तच्च-प्रकरणं द्विविधम्‌- महाप्रकरणम्‌, अवान्तरप्रकरणं चेति । 


अर्थसङ्गहकौमुदी- प्रकरणं बिभजते- तच्च प्रकरणमित्यादिना । तचेति 
उक्तलक्षणलक्षितं चेत्यर्थः ॥ 


(३९) महाप्रकरणम्‌ । 


तत्र मुख्यभावनासम्बन्धिप्रकरणं महाप्रकरणम्‌ । तेन च प्रयजादीनां 
दर्पु्णंमासाङ्गत्वम्‌ । एतच प्रकृतावेव, उभयाकाङ्गायाः सम्भवात्‌, न तु 
विकृतौ । तत्र प्रकृतिवद्विकृतिः कर्तव्या" इत्यतिदेदोन कथंभावाकाङ्गाया 
उपशमेनापू्ाङ्गानामप्युभयाकाङ्काया बिनियोगासम्भवात्‌ । तस्मा- 
दपूरवङ्गानां स्थानादेव बिकृत्य्थत्वमिति । 


अर्थसङ्गहकौमुदी- तत्रेति । महाप्रकरणावान्तरप्रकरणयो्मध्य इत्यर्थः । 

मुख्यभावनेति । फलभावनेत्यर्थः । तेन चेति । महाप्रकरणेन चेत्यर्थः । 
अङ्गत्वं "वोध्यते' इति रोषः । तद्धि महाप्रकरणं प्रयाजादीन्यङ्गानि दङपू्ण- 
मासयोविनियुङ्क इत्यर्थः । एतच । महाप्रकरणं चेत्यर्थः । तत्र हेतुमाह- 
उभयेति । प्रकृतावेवेत्यनुषङ्गः । एवकारव्यावत्यंमाह- न त्विति । 
विकृतावुभयाका्गाया असम्भवादिति भावः । तत्रेति । विकृतावित्र्थः । 
अतिदेदोनेति । अतिदेदावाक्यप्रा्तप्राकृताङ्गजातेनेत्यर्थः । कथंभावा- 
काङ्गायाः । इतिकतंव्यताकाङ्गाया इत्यर्थः । तथा च यद्यप्युपहोमादीनाम- 
पवाङ्गानामुपहोमादिमिभावयेत्‌, किं भावयेदित्यस्त्याकाङ्घा, तथापि 
सौयांदिविकृतियागस्यातिदेङवाक्यप्रापप्राकृताङ्गैरेव नैराकाङ्गयेण नापूवाज्गा- 
नामप्युपहोमादीनामुभयाकाङ्गया विकृतौ विनियोगः सम्भवतीति भावः । 
ननु प्राकुताङ्गानां विकृतावपठितत्वादप्रत्यक्षाणां कथं विकृत्याकाङ्ञोप- 
शमदेतुत्वम्‌१ वेकृताङ्गानां तूपदहोमादीनामत्र॒ पठितत्वेन प्रत्यक्षाणां 
सम्भवत्याकाङ्गोपङ्ान्तिहेतुतत्वमिति चेत्‌, न । तेषां विकृतौ पठितत्वेन 
परतयक्षत्वेऽप्यन्यत्राङ््तोपकारकत्वाच्छीप्रं विकृत्याकाङ्गोपञचान्तावसामर्यात्‌ । 
अतिदिष्टानां तु प्रकृतौ प्तोपकारकत्वेन सम्भवति तदाकाङ्गोपङामन- 
सामर्थ्यम्‌ । न च तेषामेव प्राकृताङ्गानां विकृतौ प्रकरणाद्रहणं स्वादिति 
वाच्यम्‌ । तेषामपि प्रकृतावुपकारकत्वेनोपक्षीणाकाङ्घत्वात्‌ । न च 
प्राकृताज्गानामत्रोपस्थापकाभावेनानुपस्थितत्वमिति वाच्यम्‌ । उपमान- 
प्रमाणस्योपस्थापकस्य सत्त्वेन तेषामत्रोपस्थितत्वात्‌ । 


तथा दहि सौर्यवाक्यस्य दानि ह्यौषधद्रव्यत्वस्यैकदेवत्यत्वस्य च 
सादृदयस्य दर्निनानेन सद्दामाग्रेयवाक्यमित्याप्रेयवाक्यमुपमीयते, गवय- 
दर्शानादनेन सदशी मदीया गौरिति गोरुपमानवत्‌ आग्रेयवाक्ये चोपमिते तेन 

तदर्थो ज्ञायते । स च त्यंडभावनारूपः, तस्मिंश्च ज्ञाते सौय॑वाक्ये भावनाया 
भाव्यस्य करणस्य च विद्यमानत्वेन तत्राकाङ्गाभावेऽपीतिकरतन्यताकाङ्गायां 
पराकृतोपकारपष्ठभावेनाग्रेयेतिकर्तेव्यतामतिदिर्य सौय॑यागेन ब्रह्मवर्चसं 
भावयेदाग्रेयवदिति सिद्धयति । तस्मादाग्रेयेतिकर्तव्यतयैव विकृत्या- 
काङ्गोपदामने सौयांदौ विकृतावुभयाकाङ्गारूपप्रकरणाभावात्‌, स्थानादे- 
वोपहोमादीनामपृराङ्गानां विकृतिङोषत्वमित्युपसंहरति- तस्मादिति ॥ 


(४०) अवान्तरप्रकरणम्‌ । 


अङ्गभावनासम्बन्धिप्रकरणमवान्तरप्रकरणम्‌ । तेन चाभिक्रमणादीनां 
प्रयाजायङ्गत्वम्‌ । तच्च संदंशेनैब ज्ञायते । तदभावे चाबिरोषात्‌ सर्वेषां 
फलभावनाकथंभावेन ग्रहणप्रसङ्गेन प्रधानाङ्गत्वापत्तेः । 


अर्थसद्गहकौमुदी- अवान्तरप्रकरणं लक्षयति- अङ्गभावनेति । तेन 
चेति । अवान्तरप्रकरणेन चेत्यर्थः । अत्रापि "बोध्यते" इति रोषः । तच्चेति । 
तेन तेषां तदङ्गत्वं चेत्यर्थः । संदशेनेति । संद्र लोहकण्टक- 
विद्धलोहकालाकाद्वयरूपः, तेनेत्यर्थः । तल्यायेनेति यावत्‌ तदनङ्गीकारे 
दोषमाह- तदभाव इति संद्राभाव इत्यथः । अबिदोषात्‌=प्रकरणा- 
विषात्‌ । सर्वेषां प्रयाजादीनाम्‌ अभिक्रमणादीनां च । कथंभावेन=इति- 
कतन्यतारूपेण । प्रधानाङ्गत्वापत्तेः =दरांदिप्रधानाङ्गत्वापत्तेः । तथा 
चाभिक्रमणादीनां प्रयाजाचङ्गत्वग्रहे सन्दंहास्याभावे सति द्ांदिप्रधान- 
यागप्रकरणपाठावि्ेषात््याजादिवदभिक्रमणादीनामपि दुर्ादिफलभाव- 
नाया इतिकर्तव्यताकाङ्गया ग्रहणप्रसङ्गेन दरादिप्रधानयागाङ्गत्वापत्तेः, 
तत्सन्दंरेनैव ज्ञातुं शक्यत इति समुदायाः ॥ 

(४१) संदंशलक्षणम्‌ । 

एकाङ्गानुबादेन बिधीयमानयोरङ्गयोरन्तराले बिहितत्वं संदंशः । यथा 
अभिक्रमणे । तद्‌ हि, “समानयते जुह्वाम्‌ उपभृतस्तेजो वै" (तै.सं. 
२.६. १.२) इत्यादिना प्रयाजानुवादेन किविदङ्गं बिधाय, बिधीयते- 
“यस्यैवं बिदषः प्रयाजा इज्यन्ते पैभ्यो लोकेभ्यो भ्रातृव्यान्‌ तुदते, 
अभिक्रामं जुहोत्यभिजित्यै'- (तै.सं. २.६. १.४) इति; तदनन्तरमपि 
“यो बै प्रयाजानां मिथुनं येद्‌" (तत्रैव) इत्यादिना किङ्ग बिधीयते । 
अतः प्रयाजाङ्गमध्ये बिहितमभिक्रमणं तदङ्गम्‌ । प्रयाजैरपूर्वं कृत्वा 
यागोपकारं भागयेदिति ज्ञाते “कथमेभिरपूव॑कर्तव्यम्‌^१ इति 
कथंभावाकाङ्गायाः सत्त्वात्‌ । सा च संदंशपठितैरभिक्रमणादिभिः 
शाम्यति । न चाङ्गभावनायाः कथंभावाकाङ्गाऽभावः, भावनासामान्येन 
तत्रापि तत्सम्भवात्‌ । 


अर्थसङ्गहकौमुदी- संदरां लक्षयति- एकाङ्गानुवादेनेति । तत्रोदाहरण- 
माह- यथा अभिक्रमण इति । अभिक्रमणे ह्येकस्य प्रयाजरूपस्याङ्ग- 
स्यानुवादेन विधीयमानयोः प्रयाजाङ्गयोरन्तराले विहितत्वं भवत्येव । 
तदेवाह- तद्धीत्यादिना । तद्धि- अभिक्रमणं हीत्यर्थः । समानयते 
जुह्वामुपभृत इति । उपभृतो घृतपात्रविदोषालुहं जुदूरूपपात्रविङोषे घृतं 
समानयत इति मन्त्रार्थः । किचिदङ्गमिति । उपभृतः पात्राजुहां प्रयाजा 
घुतानयनरूपमङ्गमित्य्थः । तदनन्तरमपीति । अभिक्रमणानन्तरमपीत्य्थः | 
तदनन्तरमपीत्यस्य “किञ्चिदङ्गं विधीयते" इत्यत्तरेणान्वयः । प्रयाजाङ्गमिति 
पाठे तु तस्यापि किञ्चिदङ्गमित्यनेनोत्तरेणैवान्वयः । भातृव्यानिति । शत्रू 
नित्य्थः। दुत इति । व्यथयति, अपनुदतीति वाऽर्थः । जयतीति यावत्‌| 

अभिक्रामं जुहोत्यभिनित्या इति । विजयायाहवनीयं सर्वतः सञ्चरणं 
कृत्वा जुहूयादित्वर्थः । मिथुनं बेदेतीति । युगलं जानातीत्यर्थः । अत इति । 
प्रयाजानुवादेन विहिततदङ्गमध्ये विहितत्वादित्यर्थः | 


ननु प्रयाजानामितिकर्तव्यताकाङ्गाभावान तत्र संदंरोनाप्यमिक्रमण- 
स्याज्गत्वेनान्वयः । "साकाङ्गस्यैव गुणेऽन्वेषणा" इति न्यायादित्यत आह्‌- 
प्रयाजैरित्यादिना । सा च प्रयाजानामितिकर्तन्यताकाङ्गा संदरलन्धैरेवाभि- 
क्रमणादिभिः शाम्यतीत्याह सा चेत्यादिना । तथा चोक्तम्‌- 


“परप्रकरणस्थानामङ्ग श्रुत्यादिभिखिभिः। 
ज्ञाते पुनश्च तैरेव संदरोन तदिष्यते ॥' (तं.बा, ३.१.२४) इति । 


ननु प्रयाजभावनाया अङ्गभावनात्वेन कथंभावाकाङ्गाभावान प्रयाज- 
भावना कथंभावेनाभिक्रमणं गृह्यत इत्याराङ्कय परिहरति- न चेत्यादिना । 
प्रयाजादिभावना कथंभावाकाङ्घारून्या, अङ्गभावनात्वादित्यत्र देतोर- 
साधारणानैकान्तिकत्वात्साकाङ्गत्वसाधने हितुसत्त्वाच्च न॒ प्रयाजादङ्ग- 
भावनायाः कथंभावाकाङ्ञाशून्यत्वमित्याह- भावनासाम्येनेति । प्रयाजा- 
दज्गभावना कथंभावसाकाङ्गा, भावनात्वादङादिभावनावदिति प्रयोगोऽत्र 
बोध्यः । न चावहननादिभावनायां व्यभिचारः, तस्याः पक्षसमत्वात्‌ । 
तत्रापि तत्सम्भवादिति । प्रयाजाद्ङ्गभावनायामपि कथंभावाकाङ्घा- 
सम्भवादित्यर्थः (३.१.१९-२०) ॥ 


(४२) प्रकरणं क्रियाणामेव साक्षादङ्गत्वबोधकम्‌ । 


तदिःं प्रकरणं क्रियाया एव साक्षाद्विनियोजकं, द्रव्यगुणयोस्तु तद्वारा । 
तथाहि- “यजेत स्वर्गकामः इत्यत्र फलभावनायां कथंभावाकाह्ायां 

सननिधिपठिताभ्रूयमाणफलकं क्रियाजातमुपकायांकाङ्कयेतिकर्तव्यता- 
त्वेनान्वेति । क्रियाया एव. लोके.कथंभावाकाङ्गायामन्वयददौनात्‌ । न हि 
“कुठारेण च्छिन्यात्‌” इत्यत्र कथभावाकाङ्कायामुचार्यमाणोऽपि हस्तोऽ- 
न्वेति, किं तु हस्तेनोचम्य निपात्येति उद्यमननिपातने एब, हस्तश्च 
तद्रारेबान्बेतीति साव॑जनीनमेतत्‌ । 


अर्थसङ्गहकौमुदी- निरूपितप्रकरणस्य साक्षाद्विनियोज्यविषय- 
मुपन्यस्यति- तदिदमित्यादिना । प्रकृतस्यैव व्यवहितविनियोज्यमादंयति- 
द्रव्येति । तद्धारेति । ज्रियाद्वरेत्य्थः । अत्र च द्रव्यस्य क्रियाद्वरिव प्रकरणं 
विनियोजकं, गुणस्य तु द्रवयक्रियोभयद्वारा विनियोजकमिति भावः । फल- 
भागनायामिति । फलभावनायां क्रियाजातमितिकर्तन्यतात्वेनान्वेतीति 
सम्बन्धः । भिन्नप्रकरणस्थक्रियाया अन्यत्र क्रियायामन्वयापत्तिवारणाय 
संनिधिपठितमित्यक्तम्‌ । श्रूयमाणफलस्य क्रियाजातस्येतिकरत॑व्यतात्व- 
बारणायाश्रूयमाणफलमित्यक्तम्‌ । प्रधानस्योपकारकाकाङ्घाभावे तत्र 
तदन्वयादङनात्‌ कथंभावाकाङ्गायामिल्युक्तम्‌ । गुणस्याप्युपकार्या 
काङ्गाभावेऽप्युपकारकत्वेनान्वयादङ्ंनादुपकायांकाङ्गयेतयक्तम्‌ । इतिकतन्य- 
ताकाङ्गायां क्रियाया एव साक्षादन्वये लोकप्रसिद्धं हेतुत्वेन ददंयति- 
क्रियाया एेवत्यादिना । क्रियाया एवान्वयदर्ञनादित्यन्वय इत्यर्थः । कुठारेण 
च्छिन्ादित्यत्र कथमिति कथंभावाकाङ्कायां हस्तेनत्यु्रा्यमाणोऽपि हस्तो न 
हि च्छिदिभावनायां साक्षादन्वेतीत्यमिप्रेत्याह- न हीत्यादिना । उ्यमन- 
निपातने एवान्विते- इति रोषः । उद्यमनं च निपातनं चोद्यमननिपातने इति 
द्विवचनं, सन्धिस्तु लेखकप्रमादतः । यद्वा, उद्यमनेन निपातन उद्यमन- 
निपातन इति व्याख्येयम्‌ । अत्र चान्वेतीत्यनुषङ्गः । 

तद्रारिबेति । उद्यमननिपातनद्वारिवेत्यर्थः । साब॑जनीनमिति । सर्वेषु 
जनेषु भवमित्य्थः । सर्वजनप्रसिद्धमिति यावत्‌ । किञ्च कथंभावाकाङ्गा 
नामकरणगतप्रकाराकाङ्गा, थमुनः प्रकारवाधित्वात्‌ । सामान्यस्य भेदको 
विङ्ेषः प्रकारः, सामान्यं च क्रियारूपमेवाख्यातेनोच्यते । “यजेत 
स्वर्गकामः" इत्यस्य ह्ययमर्थः- यागेन तथा कर्तव्यं यथा स्वर्गो भवतीति । 
क्रियासामान्यस्य च विदोषः क्रियैव भवति, नहि ब्राह्मणविङोषः 
परित्राजकादिरत्राह्मणो भवति, एवं च॒ करणगतक्रियाविदषाकाङ्गा- 
प्रनामधेयायां कथंभावाकाज्ञायां क्रियैवान्वेतीति युक्तम्‌ । स च करणगतः 
क्रियाविदोषोऽन्वाधानादित्राह्मणत्पणान्तः क्रियारूप एवेति युक्तं तस्य 
प्रकरणेनैव ग्रहणम्‌ । तस्य च करणगतत्वं तदुपकारकत्वमेव, तेन विना 
यागेनापूर्वाजननात्‌ । न ्युद्यमननिपातनव्यतिरेकेण कुठरेण द्वैधोभावो 
जन्यते । तत्सिद्धं कथंभावाकाङ्गया क्रियैवान्वेतीति ॥ 


(४३) प्रकरणं स्थानसमाख्याभ्यां बलवत्‌ । 


इदं च स्थानादिभ्यो बलवत्‌ । अत एव “अक्षैद्रीव्यति, राजन्यं जिनाति 
(तै.सं. १.८.१६) इति विदेवनादयो धमां अभिषेचनीयसंनिधौ पठिता 
अपि स्थानान् तदङ्ग, कितु प्रकरणाद्राजसूयाङ्गमिति । 


अर्थसङ्गहकौमुदी- तदिदं प्रकरणं स्थानादितो बलीयो भवति । तथा 
दि- राजसूयप्रकरणे पश्चिष्टिसोमयागा वहवः समप्रधानभूताः पठ्यन्ते । तत्र 
च कथ्चिद्भिषेचनीयसंज्ञकः सोमयागः पठितः । तस्य हि संनिधौ 
विदेवनादयो धर्माः- “अकष्दीव्यति, राजन्यं जिनाति, शौनःरोपमाख्या- 
पयति" इति श्रूयन्ते । जिनाति जयतीत्य्थः । वहुचत्राह्मणे समाम्नातं 

जुनःरोपविषयमुपाख्यानं शौनः शप, तदाख्यापयतीत्यर्थः । तत्र च विदे 
नादीनां संनिधिवलादभिषेचनीयाङ्गत्वमिति प्रप्ते राद्धान्तः- राजसूये 
करतन्यताकाज्ञायामनुवृत्तायां विहिता विदेवनादयः प्रकरणेन राजसूयोषा एं 
भवन्ति । राजसूयश्च बहुयागात्मको भवति । ततश्च तत्रत्यसर्वयागदोषल् 
विदेवनादीनां सिद्धयति । किञ्वाभिषेचनीयस्य काविदप्याकाङ्गा विदेवनादिषु 
नास्त्येव । तस्य ज्योतिष्टोमविकृतित्वेनातिदि्ठव प्राकृताङ्गस्तदाकाङ्गा- 
निवृत्ते 


ननु संनिहितविधिवलादाकाङ्गोत्थाप्यत इति चेत्‌, तर्याकाङ्गारूप- 
मन्तराले प्रकरणमादौ परिकल्प्य तद्रारा बाक्यलिङ्खग्रुतिकल्पनया संनिधि- 
विप्रकृष्यते, राजसूयाकाङ्गारूपं महाप्रकरणं तु छप्तत्वादेकयाऽऽकाङ्कया 
संनिकृष्यते । ततश्च प्रकरणेन संनिधे्वाधात्सरवयागदोषा विदेवनादयो धर्मा 
इत्यभिप्रेत्य प्रकरणस्य स्थानादिभ्यो वलवत्त्वमाह- इदं चेत्यादिना ॥ 


(४४) स्थाननिरूपणम्‌ । 


देशसामान्यं स्थानम्‌ । तद्िबिधम्‌- पाटसादेशयम्‌, अनुष्ठानसादेइयं 
चेति । स्थाने, क्मश्रेत्यनथान्तरम्‌ । पाठसादेश्यमपि द्विविधम्‌- यथा- 
सङ्खयपाठः, संनिधिपाटश्वेति । 


अर्थसद्हकौमुदी- स्थानं लक्षयति- देशसामान्यमिति । संनिधि- 
विदोषत्वमिति लक्षणान्तरम्‌ । स्थानं, क्रमश्चेति लक्ष्यत्वेन निर्दिदियते । 
पाठसमानदेङत्वेन, अनुष्ठानसमानदेशात्वेन च स्थानं विभजते- तदहिबिध- 
मित्यादिना । यथासङ्खयपाठत्वेन, संनिधिपाठत्वेन च पाठसमानदेशत्वमपि 
विभजते- पाठसादेङ्यमित्यादिना ॥ 

(४५) यथासङ्यपाठेन मिनियोगः । 


तत्र॒ पेनद्रा्रमेकादशकपालं निर्वपेत्‌" (मै.सं.२.१.१), वैश्चानरं 
द्वादशकपालं निर्वपेत्‌" (मै. सं.२.१.२) इत्येवं क्रमविहितेषु “इनद्राग्री- 
रोचना दिवः" (मै.सं.४.११.१) इत्यादीनां याज्यानुबाक्यामन्त्राणां 
यथासङ्कयं- प्रथमस्य प्रथमं, द्वितीयस्य द्वितीयमित्येवंरूपो बिनियोगो 
यथासङ्खयपाठात्‌ । प्रथमपठितमन्त्रस्य हि कैमर्ध्याकाङ्गायां प्रथमतो 
विहितं कर्मन प्रथममुपतिष्ठते, समानदेशत्वात्‌। एबं द्वितीयमन्त्रस्यापि । 


अर्थसङ्गहकौमुदी- तत्र यथासङ्खयपाठत्वेन समानदेात्वं समुदाहरति- 
तत्रन्द्राय्रमित्यादिना । प्रथमस्य प्रथममिति । प्रथमस्यैन्द्राय्रमित्ये्द्रागरे्टि- 
यागस्य “इन्दराग्री रोचना दिवः" इति प्रथमं याज्यानुबाक्यायुगलमङ्गं, 
द्वितीयस्य वैश्वानरमिति वैश्वानरेष्टियागस्य विश्वानरोऽजीजनत्‌" इत्यादि 
द्वितीयमङ्गमित्यर्थः । एवंरूपे विनियोगे हेतुमाह्‌- प्रथमपठितमन्त्रस्येत्या- 
दिना । कैमर्थ्याकाङ्गायामिति । किमर्थोऽयं मन्त्र इति कैमर्थ्याकाज्ञाया- 
मित्यर्थः । एवं द्वितीयमन्त्रस्यापीति । किमथांऽयं मन्त्र इति द्वितीयमन्त्र- 
स्यापि कैमर््याकाङ्कायां द्वितीयस्थाने विहितमेव कर्मोपतिष्ठते समानदेत्वा- 
दित्यर्थः । कोऽर्थो यस्य स किमर्थः, तस्य भावः कैमर्थ्य, तस्याकाङ्गाया- 
मिति निरुक्त्या किमनेन मन्त्रेण भाव्यमिति सिद्धयति । 


अत्र च क्रमस्योदाहरणान्तरमपि वतते । तथाहि- दङपूर्णमासयोराध्वयवे 
काण्डे आग्रेयोपांडुयाजाग्रीषोमीययागाः क्रमेणाप्नाताः । याजमाने च काण्ड 
आग्रेयादिविषयास्तेनैव क्रमेण मन्त्रा आग्राताः- “अग्नेरहं देवयज्ययाऽनादो 
भूयासम्‌,* "“दच्धिरस्यदन्धो भूयासममुं दभेयम्‌", “अग्नीषोमयोरहं देव- 
यज्यया वृत्रहा भूयासम्‌' इति । 

तन्नाच्न्तयोरग्रेयाग्रीषोमीययोः कर्मणोराद्यन्तौ मन्त्रौ, मध्यमस्य 
चोपांशुयाजस्य कर्म॑णो मध्यमः “दन्धिरस्य दव्धो भूयासममुं दभेयम्‌” इति 
मन्त्रोऽङ्ग, तस्य च ब्राह्मणवाक्यमेवमाम्रायते- “एतया वै दन्ध्या देवा 
असुरानदभ्चुवन्‌ । तयैव भ्रातृव्यं द्रोति" इति । दच्धर्घातकमायुधमित्य्थः । 
न चप्रेयाग्रीषोमीययोरप्यनिष्ठनिवारकत्वेन साधारणलिन्नेन दच्धिमन्त्र- 
स्याज्गत्वं किं न स्यादिति वाच्यम्‌ । यथा वाक्यद्वयानुसन्धानेन संपन्नं प्रकरणं 
पृथक्प्रमाणं, तथा प्रकरणद्भयानुसन्धानसंपनेन क्रमप्रमाणेनोपांडुयाजे तस्य 
मन्त्रस्य विनियोगात्‌ । नः च क्रमस्य प्रकरणेऽन्तभांव इति वाच्यम्‌ । 
द्वयोरवाक्ययोरिव प्रकरणयोरेकवाक्यत्वाभावात्‌ । तस्मात्‌ क्रमप्रमाणेन 
मध्यवर्तिन उपांशुयाजस्य मध्यवर्ती मन्त्रोऽङ्गं समानदेडात्वादिति यथा- 
सङ्खयापाठाद्विनियोग उक्तः (जै.न्या,वि.३.३.१२) ॥ 


(४६) संनिधिपाठेन विनियोगः । 


वेकृताङ्गानां प्राकृताङ्गाननुबादेन विहितानां संदशाऽपतितानां 
विकृत्य्थत्वं संनिधिपाठात्‌ । यथा- आमनहोमानाम्‌ । तेषां हि 
कैमर्यांकाङ्कायां फलं विकृत्यपूर्वमेव भाव्यत्वेन सम्बध्यते, उपल्थित- 
त्वात्‌ । स्वतन्त्रफलकत्वे विकृतिसंनिधिपाठानर्थक्योपपततेश्च । 


अर्थसङ्गहकौमुदी- संनिधिपाठात्तु यानि वैकृतान्यङ्गानि प्राकृताज्गानु - 
वादेन विहितानि संदंशपतितानि तेषां विकृतौ विनियोग इत्याह- बेकृताङ्गा- 
नामित्यादिना । तत्रोदाहरणमाह्‌- यथा आमनहोमानामिति । ^अमनसे 
स्वाहा, रेतस्विन स्वाहा" इत्याद्य आमनहोमाः । यद्वा आमनहोमानामिति 
पाठः प्रामादिक एव, किंत्वामहोमानामिति सकाररदित ` आपूर्व एव पाठः 

साधुः । तत्र च वैश्वदेवीं साद्रहणीं निर्वपेद्रामकामः' इत्यस्य काम्येष्टि- 
यागस्य संनिधौ श्रूयन्त आमनहोमाः “आमनदेवा इति तिस आहुतीजुंहोति" 
इति । नन्वामनहोमानां फलाकाङ्खायां फलवद्विकृत्वपूर्वमेव भाव्यत्वेन 
सम्बध्यत इत्यसत्‌, तेषां मुख्ययागत्वे विरोधाभावात्‌ । न ह्याग्रेयादीनां 
षण्णामनुमत्यादीनां च वहूनां मुख्यत्वं विरुद्धमित्याङ्कय यथा “दपू्ण 
मासाभ्यां स्वर्गकामः इति वाक्येनाग्रेयादीनां फलसम्बन्धावगमः, 
तथाऽऽमनहोमानां फलसम्बन्धावगमाभावानन प्राधान्यं युज्यते, ^साब्रहणीं 
निर्वपद्रामकामः' इति वाक्यस्य तु साद्गहण्या एव फलसम्बन्धवोधकत्वे- 
नामनहोमानां तत्सम्बन्धवाधकत्वाभावात्‌ । तस्मात्‌ “फलवत्संनिधावफलं 
तदङ्गम्‌ (श.भा.४.४.१९) इति न्यायात्फलवत्याः साद्ह्ण्याः 
संनिधावाग्राता अफला आमनहोमास्तदङ्गमित्यमिप्रेत्य, किमथां इमे किल 
इति केमथ्यांकाज्घायां फलवत्तया विकृत्यपूरवस्यैव भाव्यत्वेन सम्बन्धे 
हेतुमाह्‌- उपस्थितत्वादिति । संनिधिप्रमाणेनोपस्थितत्वादित्यर्थः । नन्ना- 
मनमोहानां साद्गदणीसंनिधिपाठेऽपि विश्वजिन्यायेन (जै.सू.४.३.१०- 
१२) स्वतन्त्रफलकत्वमेव किं न स्यादित्यत आह- स्बतन्त्रफलकत्व 
इत्यादिना । फलवत्कर्मासंनिधौ पठितस्यैवाश्रयमाणफलस्य विश्वजिल्यायेन 
स्वतन्त्रफलं कल्प्यते । अन्यथा प्रयाजादीनामपि तस्यायेन स्वतन्त्र 
फलकत्वापत्तिः स्यात्‌ । अफलस्य फलवत्संनिधौ पाठस्तु तदङ्गत्वायैव । 
तदभावेऽनर्थकत्वमेव तस्यापयेतेति भावः ॥ 


(४७) अनुषटानसादेदयेन बिनियोगः । 
पशुधर्माणामग्रीषोमीयार्थत्वमनुष्ठानसादेश्यात्‌। ओपबसथ्येऽहि अग्रीषो- 


मीयः पुरनुष्ठीयते, तस्मिनेव दिने ते धमाः पय्यन्ते । अतस्तेषां 
कैमर््याकाद्गायामनुष्ठेयत्वेनोपस्थितं पश्वपूर्वमेव भाव्यत्येन सम्बध्यते । 

तच स्थानं समाख्यातः प्रबलम्‌ । अत एव शुन्धनमन्त्रः सानाय्यपात्राङ्गं 
पाठसादेशयात्‌, न तु “पौरोडाशिकम्‌” इति समाख्यया पुरोडाशपात्राङ्गम्‌ । 


अर्थसङ्गहकौमुदी- संनिधिपाठसादेइयेन विनियोगं निरूप्यानुष्ठान- 
सादेदयेन विनियोगं निरूपयति- पशुधर्माणामित्यादिना । पञुधरमां 
ह्युपाकरणपर॑ग्रिकरणादयः । तत्र॒ “प्रजापतेर्जायमानाः,' “इदं परम्‌! 
इत्याभ्यामुग्भ्यां पडोरुपस्पदंनमुपाकरणम्‌, दर्भज्वाल्या त्रिः पदक्षिणी- 
करणं पर्ग्निकरणम्‌, युपे रऊ्वा वन्धनं यूपनियोजनमित्यादयो वोध्याः । 
तेषामनुष्टानसमानदेशत्वादय्रीषोमीयपड्दोषत्वमेव, न तु सवबनीयादिकोषत्न- 
मित्यर्थः | | 


किंच ज्योतिष्टोमप्रकरणे त्रयः पावः समाग्राताः- अग्रीषोमीयः, 
सवनीयः, अनुवन्ध्यश्चेति । तत्राग्रीषोमीयः पञुः सौत्यनामकादह्नः प्राचीने 
ओपवसथ्यनामकेऽह्ि पिष्ण्यनिमांणादुध्वं समनुषठीयते, तत्र चैवाहि ते 
धर्माः समाम्नाताः । ततश्च तेषां रोष्याकाह्गायामनुष्ेयतयोपस्थितमग्रीषोमीय - 
पश्चपूवमेव संनिधितो भाव्यत्वेन सम्बध्यते, न तु सवनीयानुबन्ध्यपपूर्व, 
तत्संनिधिविरहात्‌ । अथ कथमिति चेत्‌, सबनीयपङोः सौत्यनामकेऽहि 
समाप्नानात्‌- “आश्विनं ग्रहं गृहीत्वा त्रिवृता यूपं परिवीयाग्रेयं पञ्ुमुपा- 
करोति" इति । अनुवन्ध्यस्य त्ववभृथान्ते श्रूयमाणत्वाच्च । तस्मादुपपद्यते 
हेतेषां धर्माणां संनिधिनाऽग्रीषोमीयार्थत्वं, सवनीयानुबन्ध्ययोस्तु चोद्‌- 
कात्तेऽतिदि्ियन्ते । 


न च पाठसादेशयादेव तेषां तदर्थत्वं किं न स्यादिति वाच्यम्‌ । 
अग्रीषोमीयपदोः सोमक्रयसमीपे पाठात्‌, तेन तत्त्वासम्भवात्‌ । न च 

क्रयसंनिधावेव तस्यानुष्टानमपि किं न स्यादिति वाच्यम्‌ । “स एष द्विदैवत्यः 
पञुरौपवसथ्येऽहनि आलब्धव्यः' इति वाक्यात्तस्य तत्रानुष्ठानानुपपत्तेः । न 
च स्थानात््करणस्य वलीयस्त्वात्तन तद्धर्माणां ज्योतिषटोमाथत्वमेव किं न 
स्यादिति वाच्यम्‌ । तस्य सोमयागत्वात्तद्धरमग्रहणायोगात्‌ । सोमो 
ह्यभिषवादीन्‌ धर्मानाकाङ्गति, न तु युपनियोजनविङञासनादीन्‌ । तस्मात्‌ । 
“आनर्थक्यप्रतिहतानां विपरीतं बलाबलम्‌" इति न्यायेन प्रकरणं प्रधाना- 
त्यच्याव्य स्थानात्पजुयागार्थत्वमेव पडुधमांणां युक्तं भवति । नं चाज्खिन्य- 
नर्थकाः सन्तस्ते धां अङ्गेषु त्रिष्वपि पञ्ुयागेष्वविदोषेणावतिषठन्त्विति 
वाच्यम्‌ । संनिधिरूपस्य बिदोषस्य दर्शितत्वात्‌ । न वचाग्रीषोमीयेऽपि 
तद्धर्माणां प्रकरणादेव विनियोगः किं न स्यादिति वाच्यम्‌ । कप्तोपकाररेव 
प्राकृतधर्मैरग्रीषोमीयस्येतिकर्तव्यताकाङ्गाया उपदान्तत्वात्‌ । अग्रीषोमीयो हि 
सानाय्ययागप्रकृतिको भवति- तयोरुभयोरपि पञ्प्रभवद्रव्यकत्वाविङोषात्‌ । 
सानाय्यं दधिपयसी । तत्र पङुयागः पयोयागप्रकृतिकः, साक्षात्यशप्रभव- 
दरन्यकत्वात्‌ । तच्वोक्तं “सानाय्यं वा तत््रभवत्वात्‌" (८,२.१३) इति । 
तस्माचोदकप्रपतस्तद्धम्निराकाङ्गत्वानन पडुयागे तद्धर्माणां प्रकरणं विनि- 
योजिकं, किं तु स्थानमेवेत्यमिप्रत्याह- ओपनसथ्येऽहीत्यादिना । 


एवं स्थानं निरूप्य तस्य समाख्यातः प्राबल्यमाह- ` तच स्थान- 
मित्यादिना । तचवेति=उक्तलक्षणलक्षितं चेत्यर्थः । तन्त्रे तृतीये चेदं स्थितम्‌ 
(३.३.१४) । शुन्धध्वं दैव्याय कर्मणे" इत्ययं मन्त्रः "पौरोडारिकम्‌' इति 
याज्ञिकैः समाख्याते काण्डे पठितः, तस्य च समाख्यया पुरोडा- 
काण्डोक्तानामुलूखलजुह्यादीनामपि शोधनेऽङ्गत्वमिति प्राप्ते राद्धान्तः-न 
समाख्यया मन्त्रस्य पुरोडाङपात्राङ्गत्वम्‌, पदार्थयोर्भंन्नदेङस्थत्वेन 

सम्बन्धस्याप्रतयक्षत्वात्‌ । स्थानविनियोगे तु पदा्थयोर्देशसामान्यलक्षणः 
सम्बन्धः प्रत्यक्ष एव । न च सा पदार्थयोः सम्बन्धवाचिका भवति, 
यौगिकराब्दानां द्र्यवाचकत्वेन पदा्थ॑सम्बन्धावाचकत्वात्‌ | तथात्वे वा, 
तस्याः सा सम्बन्धमात्रवाचिका तद्विरोषवाचिका वा स्यात्‌ । ना्ः- 
तन्मातरोक्तौ प्रयोजनाभावात्‌, सर्वेषां यौगिकवचसां पयांयतापततेश्च । 
द्वितीये- तु सम्बन्धविङषस्य सम्बन्धिविद्रोषनिरूप्यत्वात्‌, अुवरयं 
सम्बन्धिनौ वक्तव्यौ । तथा च सम्बन्धिप्रतिपत्त्यैव वाक्यार्थप्रतिपत्तिन्यायेन 
सम्बन्धप्रतिपत्तिसम्भवे तत्रापि शक्तिकल्पने गौरवा्न समाख्यायाः 
सम्बन्धवाचित्वम्‌ । तथा चोक्तम्‌- 


“सर्वत्र यौगिकैः शव्दैद्रन्यमेवाभिधीयते । 

न हि सम्बन्धवाच्यत्वं सम्भवत्यतिगौरवात्‌ ॥' (तं.वा. ३.१.१२) । 
तथान्यच्च- 
“पाकं तु पचिरेवाह करतार प्रत्ययोऽप्यकः । 


पाकयुक्तः पुनः करतां वाच्यो नैकस्य कस्यचित्‌ ॥' 
(शा.दी.पू.२४७) इति । 


किंच पौरोडाहिकमिति समाख्यायां प्रकृतिः पुरोडाङामान्नमभिधन्त, 
तद्धितप्रत्ययस्तु पुरोडाशस्येदमिति व्युत्पत्त्या काण्डम्‌ । 


न चैतावता कृत्स्रपुरोडाङपात्राणां मन्तरसंनिधिः प्रत्यक्षो भवति, किं 
त्व्थापत्त्या स कल्प्यते । कथं १ शुणु, यदुक्तः संनिधिनं स्यात्तदा शुन्धन- 
प्रतिपादकमन्त्रस्य पौरोडाशिकसमाख्या न स्यात्‌ । न हयट्रयसंनिहितानां “इषे 

त्वा" इत्यादिमन्त्राणामाग्रेयकाण्डसमाख्या भवति । भवति च सा 
संनिहितानां "युञ्जानः प्रथमं मनः* इत्यादिमन्त्राणाम्‌ । ततश्च काण्ड- 
समाख्यया संनिधिं परिकल्प्य कल्पितकाण्डसंनिध्यन्यथानुपपत्त्या परस्परा- 
काङ्गारूपं कृत्स्पात्नप्रकरणं कल्पयित्वा तद्वारा वाक्यलिङ्गश्रुतीश्च कल्पयित्वा 
तया श्रुत्या विनियोग इति स्थानपेक्षया विनियोगे समाख्याया विप्रकर्षः । 
सानाय्यपात्राणां तु कुम्भीराखापवित्रादीनां शोधनमन्तरसंनिधिः प्रत्यक्षो 
भवति । करथं१ इणु, इध्मावर्दिःसंपादनस्य मृषटिनिर्वापस्य चान्तरालं 
सानाय्यपात्राणां देशा उक्तः । शोधनमन्त्रश्चायमिध्मावर्हर्निंवांपविषययो - 
म॑न््रानुवाकयोम॑ध्यमेऽनुवाके पठ्यते । तेन च प्रतयक्षसंनिधिना प्रकरणादीनां 
चतुणामिव कल्पनात्संनिधिः समाख्यपिक्षया संनिकृष्यते । तस्मात्‌- क्रमेण 
समाख्यां वाधित्वा सांनाय्यपात्राणां शोधने रोषोऽयं मन्त्रो भवतीत्यभि- 
रत्याह- अत एवेत्यादिना । अत एव स्थानस्य समाख्यातः प्रवलत्वादेव । 
शुन्धनमन्त्रः शुन्धध्वं दैव्याय कर्मणे" इति मन्त्रः । सानाय्यपात्राङ्गमिति । 
सानाय्ययागयरिन्द्रदध्येनद्रपयसोः पात्राणां कुम्भीदाखापवित्रादीनामाङ्ग- 
मित्य्थः । पाठसादेशयादिति । संनिधिपाठादित्य्थः । पुरोडाशपातराङ्ग- 
मिति। पुरोडाङपात्राणामुलूखलादीनामङ्गमित्य्थः ॥ 
(४८) समाख्यानिरूपणम्‌ । 

समाख्या यौगिकः शब्दः । सा च द्विबिधा- "वैदिकी,' "लौकिकीः 
च । तत्र होतु्रमसभक्षणाङ्त्वम्‌, “होतृचमसः' इति वैदिक्या 
समाख्यया । अध्वर्योस्तत्तत्पदाथांङ्गत्वम्‌, लौकिक्या (आध्व्यबम्‌” इति 
समाख्यया इति संक्षेपः । | | 


तदेवं निरूपितानि संक्षेपतः श्रुत्यादीनि षट्‌प्रमाणानि । 

अर्थसद्रहकौमुदी- एवं स्थानं निरूप्य समाख्यां लक्षयति- समास्या 
यौगिकः शब्द इति । अत्र यौगिकराब्दत्वं लक्षणं, समाख्येति लक्ष्यम्‌ । 
हाब्दश्चतुधां यौगिकः, रूढः, योगरूढः, यौगिकरूढश्चेति । तत्र 
"आध्वर्यवं," “पाचकः इत्यादिर्यौगिकः, स एव समाख्येति चोच्यते । 
यत्राकयवाथं एव ज्ञायते स॒ यौगिक इति तनिर्वचनम्‌ । योऽवयव- 
हाक्तिनिरपेक्षया समुदाया्तयेवार्थं बोधयति स रूढः, यथा गवादिङब्द्‌ः । 
यस्त्ववयवङाक्तिविषये समुदायङाक्त्याऽपि प्रवर्तते स योगरूढः । यथा 
पद्कजादिब्दस्यैवावयवदाक्त्या पदङ्कजनिकर्ृत्वेन, समुदायराक्त्या च 
पद्मत्वेन रूपेण पद्मवोधकत्वात्‌ । यस्त्ववयवदाक्तिसमुदायङाक्तिभ्यां रूढार्थ 
यौगिकार्थं च स्वातन्त्रयेण वोधयति स यौगिकरूढः । यथा उद्धिदादिङाब्दः । 
स चोध्व॑भेदनक्ृंतरूगुल्मादिकं बोधयति, यागविरोषमपि चेति । सा- 
यौगिकाब्दात्मिका समाख्या । तत्र-तयोः समाख्ययोर्मध्ये इत्यर्थः । 
होतुरिति । भक्षणस्य क्रियात्मकत्वेन प्राधान्यात्तत्कतुंहोतुर्भवति तदङ्गत्व- 
मित्यथंः । तत्तत्पदाथाङ्गत्वमिति । पुरोऽध्वयुविंभजति' इत्यादिना 
यजुवदेन विहितानां पदा्थांनामङ्गत्वमित्य्थः । 


लौकिक्येति । याज्ञिकैः परिकल्ितयेत्यर्थः । तृतीये स्थितं- च्रैतु 
होतुश्चमसः" इत्यत्र समाख्या भक्षदेतुः, “हरिरसि हारियोजना" इत्यनेन 
मन्त्रेण गृह्यमाणो ग्रहो हारियोजनः- तत्र वाक्यं, "वषट्कतुः प्रथमभक्ष" 
इत्यत्र वषट्कारः- इत्येवमुक्तत्वात्‌ त्रय एव भक्षदेतव इति प्रप्ते राद्धान्तः- 
"हविधानि ग्रावभिरमिषुत्याहवनीये हुत्वा प्रत्यञ्चः परेत्य सदसि भक्षान्‌ 
भक्षयन्ति" इति श्रूयते । उत्तरवेद्याः प्रतीचीने सदसः प्राचीने 
मण्डपेऽभिषवः, उत्तरवेद्यां होमः, सदसि भक्षणम्‌ । तत्राभिषवहोमयोर्वच- 

नान्तरप्ाप्तयोरविधेयतया तयोनिंमित्तत्वेनपूर्वभक्षणं विधीयते । तस्मात्‌ 
स्थानादिवदेतयोरपि भक्षणहेतुत्वमस्तीत्यमिप्रेत्याह- संक्षेप इति । श्रुत्यादि- 
प्रमाणस्य विनियोगविधिसहकारिणो निरूपणमुपसंहरति- तदेवमिति । 


(४९) विनियोगविधिबोधिताङ्गानि । 


एतत्सहकृतेन बिनियोगविधिना “समिदादिभिरुपकृत्य दरपूर्णमासाभ्यां 
यजेत" इत्येवंरूपेण यानि बिनियोज्यन्ते, तान्यङ्गानि द्विविधानि- 
सिद्धरूपाणि, क्रियारूपाणि चेति । तत्र सिद्धानि जातिद्रव्यसङ्कया- 
दीनि। तानि च दृष्टाथान्येव । क्रियारूपाणि च द्विविधानि- गुण- 
कर्माणि, प्रधानकर्माणि च । एतान्येव “संनिपत्योपकारकाणि,' 
(आरादुपकारकाणि' इति चोच्यन्ते । 


अर्थसङ्गहकौमुदी- एतैः षड्मिः प्रमाणैः सहकुतेन विनियोगविधिना 
यान्यङ्गानि बिनियोज्यन्ते तानि विनियोगवबिधेः स्वरूपमनुवदन्‌ विभजते- 
एतदित्यादिना । तत्र सिद्धरूपाणि निर्दिदाति- तत्रेति । सिद्धरूप- 
क्रियारूपाणां मध्य इत्यर्थः । जातिः पडुत्वादिः, द्रव्यं व्रीह्यादि, सङ्खया 
एकत्वादि, तेषां यागस्वरूपोपकारकत्वेन दृष्टा्थत्वमेवेत्याह- तानि चेति । 
क्रियारूपाणां विभागद्वारा लक्षणमाह कियारूपाणीत्यादिना । गणस्य- 
कमङ्गिस्य द्रव्यादेः-संस्कारकराणि क्रियाविहोषरूपाणि गुणकर्माणि- 
यथावघातादीनि । प्रधानस्य फलापूरवस्योपकारकाणि तानि प्रधानकर्मांगि- 
यथा प्रयाजादीनि । तेषामेव लक्षणान्तरमाह- एतान्येबेत्यादिना ॥ 


(५०) संनिपत्योपकारकाणि । 
कमङ्द्रव्याद्युदेरोन बिधीयमानं कमं संनिपत्योपकारकम्‌ । यथा- 

“अवघ्रातः "पोक्षणादि' । तच दृष्टार्थम्‌, अदृषटार्थ, दृष्टाृष्टाथं चेति । तत्र 
दृष्टाथमनघातादि, अदृषटर्थ प्रक्षणादि, दृष्टृष्टा्थं पशुपुरोडाशादि । तद्धि 
दरन्यत्यागादोनैन अदृष्ट, देबतोदेशांरेन च देबतास्मरणं दृष्टं करोति । 
इदमेव च (आश्रयिकर्म' इत्युच्यते । 


अर्थसङ्गहकौमुदी- संनिपत्योपकारकाणां लक्षणमाह कमाङ्ग- 
त्यादिना । यानि चाङ्गानि साक्षात्परम्परया वा विहितफलसाधनयागङारीरं 
निष्पाद्य तद्वारा तदुत्पत्त्यपरवोपयोगीनि तानि संनिपत्योपकारकाणीति 
फकितम्‌ । द्रव्यादीत्यादिना देवतादिपरिग्रहः । क्रियारूपत्वं सर्वेषां कर्मणां, 
गुणकरम॑त्वमवधातादीनां, प्रधानकर्म॑त्वं प्रयाजादीनां, संनिपत्योपकारकत्व- 
मवघातादीनाम्‌, आरादुपकारकत्वं प्रयाजादीनां च लक्षणमिति समुदाय- 
तात्पर्यम्‌ । तत्रोदाहरणमाह- यथाबघातेति । संनिपत्योपकारकाणां पुनरपि 
त्रिविधं विभागं करोति- तचेत्यादिना । तच्च संनिपत्योपकारकं चेत्यर्थः । 


टृष्टा्थमुदाहरति- दृष्टाथमबघातादीति । अववातादेस्तुषविमोकादि- 
रूपदृष्टदवारा यागस्वरूपतदुत्पत्त्यपूवहेतुत्वात्‌ सम्भवति तस्य दृषटाथत्व- 
मित्यर्थः । अदृष्ट्थमुदाहरति- अदृष्टार्थमिति । प्रोक्षणादेव्रीहिगतसंस्कार- 
रूपातिङ्गायादृष्टद्वारा प्रधानयागोत्पत्त्पूवहेतुत्वात्‌ सम्भवति केवलादृषटारथत्व, 
प्रक्षणमन्तरेणापि यागस्वरूपानुपपत्त्यभावात्‌ दृष्टोपकारासम्भवात्‌ । 
टष्टादष्टोभयार्थमुदाहरति- दष्टाृष्टा्थमिति । पशुपुरोडाङादीति । आदिना 
यागादिसद्गहः (?) । तद्धि परुपुरोडा्ञादि हीत्यर्थः । अदृष्टमिति । 
यागोत्पत्त्यपूवंद्वारा फलापूंमित्य्थः ॥ 

(५१) आरादुपकारकाणि । 


द्रन्यायनुद्िदिय केवलं विधीयमानं कर्म आरादुपकारकम्‌ । यथा- 
प्रयाजादि । | 


अर्थसङ्गहकौमुदी- आरादुपकारकाणां लक्षणमाह- द्रव्यायनुद्िदयेति । 
आत्मसमवेतापूव॑जनकान्यारादुपकारकाणीत्यपि वदन्ति । तत्रोदाहरणमाह- 
यथेति । प्रयाजादीत्यादिनाऽज्यभागानुयाजादिपरिग्रहः ॥ 


(५२) तयोर्विरोषः । 


आरादुपकारकं च परमापूर्वोत्यत्तानेबोपयुज्यते । संनिपत्योपकारकं तु 
द्रन्यदेबतासंस्कारद्वारा यागस्वरूपेऽप्युयुज्यते । तदेवं निरूपितः संक्षेपतो 
बिनियोगविधिः । 


अर्थसङ्गहकौमुदी- अत्र परमापूवोत्पत्तावेवेत्येवकारेण द्रव्यदेवतागत- 
संस्कारजननद्वारा यागस्वरूपोपयोगित्वमारादुपकारकाणां निरस्यते । 
यागस्वरूपेऽपीत्यपिना संनिपत्योपकारकाणां द्रव्यदेवतासंस्कारद्वारा 
यागोत्पत्त्यपूर्वऽप्युपकारकत्वं समुच्धीयते । अत्र च व्रीह्यादीनां पिष्टद्ारा 
पुरोडा्निरव्तकत्वं, तद्वारा यागङरीरतदुत्प्त्यपूव॑जनकत्वं च भवति । 
याज्यानुवाक्यादेर्दवतासंस्कारद्वारा यागोत्पत््यपादावुपयोगित्वं, देवतायाश्च 
साक्षा्यागङरीरनिवंतंकत्वं, तद्वारा तदुत्प्त्यपू॑निष्पादकत्वं च भवति । 
यागस्य देवतोदेरोन द्रन्यत्यागस्वरूपत्वात्‌, द्रव्यदेवते खलु यागस्वरूप- 
मित्यभ्युपगमाच्वेति ध्येयम्‌ । (इदमेव चेति ! दृ्टदृ्र्थरूपं) (संनि- 
पत्योपकारकमेव च न त्वारादुपकारकमित्य्थः । आभ्रयि द्रव्यदेवतादिरूप- 
आश्रयोऽस्यास्तीत्याश्रयि । पारिभाषिकी वाश्रयिकरमति संज्ञा । इदमेव 
सामवायिककमेत्यापि वदन्ति । पर्य पु.९३) । 

किंच सामान्यतः कम॑ द्विविधम्‌- अर्थकर्म, गुणकम चेति । तत्रात्म- 
समवेतापूर्वजनकं कमर्थिकमं- यथाऽग्रिहोत्रदरपूर्णमासप्रयाजानुयाजादिकं, 
तस्यात्मगतफलापूरवंजनकत्वात्‌ । द्रव्यादिसंस्कारजनकं द्वितीयम्‌ । तदेव 
संनिपत्योपकारकमित्युक्तम्‌ । तदपि द्वितीयम्‌- उपयोक्षमाणसंस्कारकम्‌, 
उपयुक्तसंस्कारकं चेति । तत्रावघातप्रोक्षणादिकमुपयोक्ष्यमाणसंस्कारकं, 
यागे व्रीहीणामुपयोक्ष्यमाणत्वात्‌ । प्रतिपत्तिकमं चात्वालकृष्णविषाण- 
प्रासनेडाभक्षणादिकमुपयुक्तकृष्णविषाण पुरोडाडादिसंस्कारकं द्वितीयम्‌ । 
उपयुक्तस्याऽऽकीर्णकरस्यावरिष्यमाणद्रव्यादेर्विहितदेरो संस्कारविोषहतुः 
प्रक्षेपः प्रतिपत्तिकर्म । उपयोक्ष्यमाणसंस्कारभिन्संस्कारकर्मत्वं प्रतिपत्ति- 
कर्मत्वमित्यपि वदन्ति । 


ननु भवतु कथंचिदिडाभक्षणस्य प्रधानयागोपयुक्ताकी्णंकरपुरोडाश- 
्र्यव्यपरक्षेपात्मकत्वात्प्रतिपत्तिकरम॑त्वं, चात्वाले कृष्णविषाणप्रासनस्याग्नि 
होत्रादिकर्मवद्विहितवदिरदेराविदोषे प्रकषेपक्रियात्मकत्वात्कथं प्रतिपत्ति- 
कर्मत्वम्‌? तथा च तद्वदथकर्म॑त्वमेव तस्य । तदित्थं श्रूयते ज्योतिष्टोमे 
“नीतासु दक्षिणासु चात्वाले कृष्णविषाणां प्रास्यति" इति । यजमानेन 
दक्षिणा दत्ता कऋत्विगभियंदा नीतास्तदा यजमानः स्वहस्ते धृतं कृष्णमृगस्य 
शृङ्गं चात्वालनामकगतें परित्यजेत्‌ । सोऽयं परित्यागोऽ्थकमं । कुतः! 
सप्रयोजनत्वलाभात्‌ । प्रतिपत्तिकमत्वेऽऽपूर्वाभावे निरर्थकः स्यात्‌ । 
तस्मादपूव॑लाभायार्थकमंत्वमेव, न तु प्रतिपत्तिकरम॑त्वमिति चेत्‌, न । 
“कृष्णविषाणया कण्डूयति" इति तृतीयाश्रुत्या यजमानिरः कण्डूतावुप- 
युक्तस्य कृष्णविषाणस्य प्रतिपत्त्यपेक्षत्वात्‌ । न च प्रतिपत्तिकरम॑त्वेऽत्यन्तम - 
पर्वाभावः । चात्वाल एव प्रासनमित्येवंविधस्य नियमस्य ॒वैधत्वेन 

परासनक्रियाप्रुक्तापुवांभावेऽपि नियमापूर्वस्ावात्‌ । तस्मात्प्ासनं 
प्रतिपत्तिकरमेति . । तदेतत्सव॑ममिप्रेत्य विनियोगविधिनिरूपणमुपसंहरति- 
तदेवमिति ॥ 


(५३) प्रयोगविधिः । 


प्रयोगप्राशुभावबोधको बिधिः प्रयोगविधिः । स॒ चाङ्गनाक्यैक- 
वाक्यतापन्नः प्रथानबिधिरेव । स हि साङ्गं प्रथानमनुष्टापयन्‌ विलम्बे 
प्रमाणाभावादबिलम्बापरपर्यायं प्रयोगप्रा्ुभावं बिधत्ते । न च~ तद. 
बिलम्बेऽपि प्रमाणाभावः- इति वाच्यम्‌ । निलम्बन हि अङ्गग्रधान- 
विध्येकवाक्यताबगततत्साहित्यानुपपत्तिः । बिलम्बेन क्रियमाणयोः 
पदार्थयोः “इदमनेन सह कृतम्‌! इति साहित्यव्यवहाराभावात्‌ । स 
चाबिलम्बो नियते क्रमे आश्रीयमाणे भवति । अन्यथा हि- किमेतद- 
नन्तरमेतत्कर्तव्यम्‌, एतदनन्तरं बा१ इति प्रयोगविक्षेपापत्तेः । अतः 
प्रयोगबिधिरेव स्वबिधेयप्रयोगप्राशुभावसिध्यर्थं नियतं क्रममपि पदार्थ- 
विशेषणतया बिधन्ते । अत एव “अङ्गानां क्रमबोधको बिधिः 
प्रयोगविधिः" इत्यपि लक्षणम्‌ । 


अर्थसङ्गहकौमुदी- इदानीं प्रयोगविधि निरूपयति- प्रयोगेत्यादिना । 
साङ्गप्रधानकरमंप्रयोगप्रञ्चुभाववोधक इत्यर्थः । स च प्रयोगविधिः 
प्रयाजाचज्गजातवाक्यैकवाक्यतामापनो 'दङ्गपूर्णमासाभ्यां स्वगंकामो यजेत" 
इत्यादिप्रधानविधिरेवोक्तवक्ष्यमाणविधित्रयमेलनरूपश्चतुरोऽयं विधिः, न तु 
निध्यन्तरमित्याह- स चेति । तत्र देतु प्रदशयन्प्रयोगप्राजुभावरब्दं व्याचष्ट- 
स हीत्यादिना । प्रयोगविधिः साङ्गप्रधानकरमंप्रयोगाविलम्बं विधत्ते, 

तद्विकम्बे प्रमाणाभावात्संप्रतिपन्नवत्‌ । तत्र प्रयोगविधिः न तत्परयोगविलम्बं 
विधत्ते, तदविलम्वे प्रमाणाभावादिति सप्रतिसाधनतामाङ्ङ्गय समाधत्ते- न 
चेत्यादिना । अङ्गप्रधानविध्योरेकवाक्यतयाऽवगतस्याङ्गप्रधानयोः साहित्य- 
स्यानुपपत्तेरेव तदविलम्वे प्रमाणत्वान्न तत्र प्रमाणाभावक्चनं शोभतेतरा- 
मिति । तत्राथपित्तिं प्रमाणं दरशीयति- बिलम्ब इत्यादिना । दिशब्देन 
तत्साहित्यनिश्चयं ्योतयति । प्रयाजाचयज्गजातमङ्गदाब्दार्थः । प्रधानङाब्देन च 
दङगादिः प्रधानयागो ह्युच्यते । तावेव तच्छब्दार्थः । न च तत्साहित्यमेव 
नास्तीति वाच्यम्‌ । अङ्गप्रधानविध्येकवाक्यत्वानुपपत्तेः, तस्य प्रयोजनान्त- 
रानुपलब्धेश्च | 


नन्बविलम्बमन्तरेण नाङ्गप्धानयोः साहित्यानुपपत्तिः, तेन विनापि तथा 
न्यवहारादित्याशङ्कय मैवमित्याह- बिलम्बेनेत्यादिना । पूर्वऽहि परेऽहि च 
क्रियमाणयो्भोजनयोरिदमनेन भोजनेन सह कृतमिति व्यवहारदर्शानान 
विलम्बेन क्रियमाणयोरङ्गप्रधानयोः साहित्यन्यवहारोऽभ्रान्तस्योपपद्यते, 
ततश्च सा तदवस्थेत्य्थः । सोऽप्यज्गप्रपानयोरविलम्बस्तनियतक्रम- 
समाश्रयणे सम्भवति- यथाऽऽग्रेयहविरभिधारणं, ततश्ैन्द्रदधिहविरमि- 
घारणं, तत आग्रेययागानुष्ठानं, तदनन्तरमैन््रदधियागानुष्ठानमिति नियतः 
क्रमः । ततश्चैकान्तरितन्यवधानेनाविलम्ब इति सर्वमुपरिष्टात्स्पष्टीभविष्य- 
तीत्यमिप्रत्याह- स चेत्यादिना । | 

क्रमानङ्गीकारे दोषमाह- अन्यथेत्यादिना । प्रयोगविक्षेपापत्तेरिति । 
किमाग्रेयहविषोऽभिषारणमेन्द्रदधिहविरभिधारणानन्तरं कतव्य, किं वेन्द्र 
दधिहविषोऽभिघारणमाग्रेयहविरभिघारणानन्तरम्‌?- इत्येवं सवत्र सन्देहेन 
सर्वानुष्ठानोच्छेदापत्तेरित्यर्थः । “संदायात्मा विनयति" (४.४०) इत्यादिना 

भगवद्ववनेन संङ़यात्मन रेहिकभोगसाधनेऽपि प्रवृत््यभावोपलम्भान 
सन्दिहानस्यामुत्रभोगसाधने प्रव्तिरुपपद्यत इति भावः । ननु नाङ्गप्रधानयो- 
नियतः क्रम उपपद्यते, तद्विधायकाभावात्‌ । न च प्रयोगविधिरेव तद्विधायको 
वाक्यभेदापातात्‌ । कथं न प्रयोगविधिरेव प्रयोगप्राशुभावविधायकत्वे 
गुणप्रधानयोर्नियतक्रमविधायकत्वे च॒ वाक्यभेदापातः१? इति चेत्‌, 
मेवमित्याह- अत इत्यादिना । यतोऽङ्गप्रधानयोर्नियतक्रममन्तरेणाविलम्बा- 
परनामधेयप्रयोगप्राजुभावो नोपपद्यते, अतः स्वविधेयप्रयोगप्राहुभावसिध्यर्थं 
नियतं क्रममपि प्रयोगविधिरेव विधत्ते इत्यर्थः । वाक्यभेदनिरासाय पदार्थं 
विद्रषणतयेत्यक्तं व्यापारभेदेन हि विधाने वाक्यभेदो भवति, न तु विरिष्ट- 
विधान इत्यवोचामेति भावः । पदार्थश्चात्र क्रियारूपो ग्राह्यः, अन्यथा 
क्रमविधानानुपपततेः । तदुक्तं माधवेन “यद्यपि क्रमस्य श्रियात्वाभावा- 
त्स्वरूपेण न विधियोग्यता, तथापि "दध्रा जुहोति" इत्यादावक्रियारूपं 
दथिद्रव्यं यथा क्रियाविङोषणं सत्‌ विधीयते- “दधिसाधनकं होमं कुर्यात्‌ 
इति, एवं (अनेन क्रमेण कर्तव्यम्‌” इति क्रियाविरोषणतया क्रमो विधीयताम्‌” 
(५.१.१) इति । यतः प्रयोगविधिरेव पदार्थविदोषणतया तनियतक्रममपि 
विधत्ते, अत एव कारणात्तस्य लक्षणान्तरमपीत्याह- अत एवेति । 


(५४) क्रमस्बरूपम्‌ । 

तत्न क्रमो नाम बिततिनिरोषः, पौर्वापर्यरूपो वा । 
अर्थसङ्गहकौमुदी- ननु “क्रमवोधकः' इत्यत्र किंलक्षणः क्रमोऽभिमत 
इत्याकाङ्खायां क्रमं लक्षयति- तत्र क्रम इति । यद्वा, वाक्यार्थबोधे 
पदार्थज्ञानस्य हेतुत्वात्‌ क्रमपदाथंज्ञानमन्तरेण प्रयोगविधिलक्षणवाक्यार्थ 

वोधो न स्यात्‌, ततश्च क्रमपदार्थो वक्तब्य इत्याकाङ्गायां क्रमलक्षणमाह- 
तत्र क्रम इति तत्र=प्रयोगविधिलक्षणवाक्यार्थं घटकपदार्थानां मध्य इत्यर्थः| 
वितननं, वितानो वा विततिः । ^तनु विस्तारे" इति धातोः च्ियां भावे 
क्तिन्प्रत्यये विततिरिति रूपम्‌ । तथा च वहुभिः कुंभियुंगपत्कृतानामपि 
पदार्थानां वितानविद्ोषो भवत्येव, न तु तत्र क्रमव्यवहार इत्यरुच्या 
लक्षणान्तरमाह- पौबांपय॑रूपो वेति । यद्वा, युगपत्कृतानां क्रमेण कृतानां 
वा प्रदाथांनां बितानाविरोषेऽपि विदोषपदसचितं पौर्वापयंरूपं विवक्षितं 
लक्षणार्थं लक्षणान्तरव्याजेन- वाङाब्दमनास्थायां, निश्चयार्थं वा मत्वा- 
प्रकटयति- पौबापर्यरूपो वेति । तटुक्तं- "तत्तत्पदाथांनन्तरं तत्तत्पदार्था 
इत्येवमनेकपदार्थवत्तिपौवापर्यसमुदायरूपविततिरेव क्रमः" इति | 


अत्र भाट्दीपिकाकारास्तु- (तत्र क्रमो नामाव्यवहितोत्तरत्व- रूप- 
मानन्तर्यम्‌" । त्चैकप्रतियोगिकमेकवृत्ति, यथा “वेदं कृत्वा वेदिं करोति" 
इत्यत्र वेदकरणप्रतियोगिकमानन्तर्य॒बेदिकरणवृत्ति । अत्र॒ दूर - 
मासोत्तरत्वस्यासोमाङ्गत्वात्‌ तव्यावृत्त्य्थ॑मव्यवहितेति विरोषणम्‌ । तत्र 
 दशपूर्णमासपूवंकालताकत्वमात्रं क्त्वाप्रत्ययः, न त्वव्यवहितांोऽपि । न 
च सोमविधेस्तदपेक्षा, येनान्यवधान एव तत्पर्यवस्येत, सोमविधर्भिन- 
प्रयोगविधिविधेयदङ्पुणंमासप्रतियोगिकक्रमानपेक्षत्वात्‌ । अतस्तत्रोत्तर- 
कालत्वमेव विधेयं, न क्रमः । 


क्रमश्च सर्वत्ोत्तरपदाथङ्गं तस्यैव कादं कर्तव्य इत्यपेक्षणात्‌, न तु 
पू्व॑पदारथाङ्गं- मदुत्तरं कः पदार्थः कर्तव्य इत्यपक्षायाः कविदप्यदङ्ञनात्‌ । 
पूव॑पदार्थस्तु प्रतियोगितया क्रमविङोषणं दरशपूणंमासादिरिव पूव॑कारतायाः। 
एतेन क्रमः पदा्थद्याङ्गमिति केषाच्धिदुक्तमपास्तम्‌, प्रमाणाभावात्‌ । अस्तु 
वा ्रथमभक्षः" इत्यादौ प्राथम्यं पूव॑पदाथङ्गमेव'- इत्याहुः ॥ 

(५५) मस्य श्रुत्यादिषट्ूसहकारप्रमाणानि । 
तत्र षट्‌ प्रमाणानि- भरुति-अर्थ-पाठ-स्थान-मुख्य-प्रवृत््या-ख्यानि । 


अर्थसङ्गहकोमुदी- तन्नियमे च षट्‌ प्रमाणानि श्रुत्यादीनि भवन्तीत्याह- 
तत्रेति । तत्र = क्रम इत्यथः ॥ 


(५६) श्रुतिलक्षणम्‌ । 


तत्र क्रमपरबचनं शरुतिः । तच द्विविधम्‌ । केवलक्रमपरं तद्विशिष्टपदार्थपरं 
चेति । तत्र “वेदं कृत्वा बेदि करोति" (मान.शर. सू. १.१.३.३.) इति 
केबलक्रमपरं, बेदिकरणादेर्बचनान्तरप्ाप्त्वात्‌ । “वषट्कर्तुः प्रथमभक्षः' 
(आप.श्रौ.स्‌. १२.२४.६१) इति तु क्रमबिरशिष्टपदार्थपरम्‌ । एक- 
प्रसरताभङ्गभयेन भक्षानुबादेन क्रममात्रस्य बिधातुम्ञक्यत्वात्‌ । 


अर्थसङ्गहकोमुदी- तत्र श्रुतिं लक्षयति- तत्रेति । तत्र-षट्सु प्रमाणेषु 
मध्य इत्यर्थः । क्रमपरवबचनं- वृत्या, क्रमवोधकं-ङृ्ाब्द इत्यर्थः । तत्राथ 
शब्दादिफम्‌ । तत्राथङघब्दस्यानन्तर्यवाचित्वं राक्त्यैव, क्त्वाप्रत्ययादीनां तु 
पूव॑कालादिवाचिनामपक्षानुरोधात्रमपरत्वं लक्षणया, अर्थादिषु कल्प्य- 
श्दस्यैव क्रमवोधकत्वात्‌ पतेति विदोषणम्‌ । 


श्रुतिं विभजते तच्वेति । क्रमपरवचनं चेत्यर्थः । तत्र केवलक्रमपरं 
वचनमुदाहरति- तत्रेत्यादिना । तत्र-तयोर््योर्मध्य इत्यर्थः । बेदः-दर्भ- 
मुष्टिविहोषः । बेदिः-आहवनीयगाहंपत्ययोर्मध्ये चतुरङ्गुलं निखातं भूतलं 
हविरनिंधानस्थानविङोषरूपम्‌ । तस्य केवलक्रमपरत्वे हितुमाह- बेदी- 
त्यादिना। दङपूर्णमासयो्ंविरधिवासनोत्तरं वेदिकरणविधिवाक्येनैव 

वेदिकरणस्य प्राप्त्वात्तदनुवादेन क््वापरत्ययोक्तक्रममात्रमत्र विधीयत इति 
भावः । अत्र क्त्वाप्रत्ययोक्तस्य क्रमस्य वाक्यादेव बेदिकरणाङ्गत्वं, तत्त्वेनैव 
तद्विधिरिति वोध्यम्‌ । क्रमविशिष्टपदार्थपरं वचनमुदाहरति- बषटकर्ुरिति । 


ननु भक्षस्य कथंचित्सम्भवत्प्राप्तिकत्वसम्भवात्रथमङाब्दोक्तक्रममात्र- 
स्यात्रापि विधानं भविष्यतीत्याङाङ्कय तत्र हेतुमाह- एकेत्यादिना । तथा च 
प्राथम्यविरिष्टैकभक्षपदारथप्रसरभावस्य विद्ि्टोपस्थितिरूपस्य भङ्गभिया न 
क्रममात्रं विधातुं शाक्यते । अन्यथा यो वषट्कतुरभक्षः स प्रथम इत्युपस्थितिः 
स्यात्‌, न तु वषट्कतृत्वोपाधिविशिष्टसम्बन्ध्यभिनः प्राथम्यविरिष्टभक्ष इति 
भावः । यद्धा- एकप्रसरताभज्ग एकबाक्यताभङ्गो वोध्यः । भक्षस्याप्यनेनैव 
विधानाभ्युपगमात्‌ । तथा चानेन विहितभक्षानुवादेन प्रथमङब्दोपात्तक्रम- 
विधान एकवाक्यताभङ्गेनावृत्त्यात्मको वाक्यभेदः स्यादिति भावः । अत्रापि 
क्रमविरिष्टभक्षविधानात्‌ प्रथमपदोक्तक्रमस्य वाक्यादधक्षाङ्गत्वमिति ध्येयम्‌ ॥ 


अत्रेदं॑बोध्यम्‌- यत्र॒ धात्वर्थस्य कृप्तप्रमाणेन प्राप्यभावेऽपि 
कथंचित्सम्भवत्प्राप्तिकस्य पुनविंधानेन किंचित्परयोजनं विधेयान्तरं च 
नान्यत्किञ्चित्‌, तत्र क्रम एव श्रुत्यक्तो विधीयते । तथा सत्रात्मके द्वादज्ाहे- 
“अध्वरयुगंहपतिं दीक्षयित्वा ब्रह्माणं दीक्षयति, तत उद्रातारं, ततो होतारम्‌ । 
ततस्तं प्रतिप्रस्थाता दीक्षयित्वाऽर्धिंनो दीक्षयति- त्राह्यणाच्छंसिनं ब्रह्मणः, 
प्रस्तोतारमुद्रातुः, मेत्रावरुणं होतुः । ततस्तं नेष्टा दीक्षयित्वा तृतीयिनो 
दीक्षयति- अग्रं ब्रह्मणः, प्रतिहतांरमुद्रातुः, अच्छावाकं होतुः । ततस्त- 
मुनेता दीक्षयित्वा पादिनो दीक्षयति- पोतारं ब्रह्मणः, सुत्रह्मण्यमुद्रातुः, 
ग्रावस्तुतं होतुः । ततस्तमन्यो ब्राह्मणो दीक्षयति (जै.न्या.वि. ३-७, ३६- 
३७), ब्रह्मचारी वाचारयपरषितः'- इति श्रुते वाक्ये । अत्र हि न दीक्षायाः 

स्वरूपेण तत्तत्संस्कारकत्वेन वा विधिरतिदेरप्राप्तत्वात्‌ । प्रकृतौ दि 
यजमानसंस्कारार्था दीक्षाऽतिदेशेनैव सेतर प्राप्यते । सत्रे च “ये यजमानास्त 
्रत्विजः' इति वचनेन क्त्विक्नायद्िदोन यजमानविधानाद्रह्यादीनां 
यजमानत्वेनैव प्रतिप्रधानगुणावृत्तिन्यायेन तत्तत्संस्कारकत्वप्राप्तेः, ततश्च 
दीक्षारूपं धात्वर्थमनुद्याख्यातेन क्त्वप्रत्ययोक्तः, ततः शब्दोक्तश्च क्रमो 
विधीयते | 


अत्र॒ चायमर्थः- “अध्य्यजुवेदोक्तं करोति, तस्य पुरुषाखरयः- 
प्रस्थाता, नेष्टा, उन्नेता चेति । एते चत्वारो दीक्षयितारः । ब्रह्मा वेदत्र- 
योक्तस्य प्रत्यवेक्षणं करोति, तस्य पुरुषाखरयः- ब्राह्मणाच्छंसी, अग्रीत्‌, 
पोता चेति । इद्रातोद्रानं करोति, तस्य पुरुषाखयः- प्रस्तोता, प्रतिहतां, 
सु्रह्मण्यश्चेति । होता शंसनं करोति, तस्य पुरुषास्रयः-मेत्रावरुणः, 
अच्छावाकः, ग्रावस्तुचेति । चतुषु वर्गेषु प्रथमास्ते दक्षिणां संपू्णामाप्रु- 
वन्ति । ये द्वितीयास्ते तदर्ध प्ारुवन्ति- ततोऽर्धिन उच्यन्ते । ये तृतीयास्ते 
तृतीयां प्ा्रुवन्तीति-तृतीयिनः । ये चतुथास्ते चतुर्थाशं प्रापवन्तीति- 
पादिनः । तानेतानुक्तक्रमेण स स पुरुषः संस्करोति" इति । 


किंच “इतरमन्यस्तेषां यतो विदोषः स्यात्‌" (३.८.२१) इति न्यायेना- 
ध्वयपुरुषाणामाद्यः प्रतिप्रस्थातेवाध्वयुदीक्षायां प्राप्रोति । ब्राह्मणाच्छस्यादि- 
दीक्षासु त्वध्व्योः (न पूतः पावयेत्‌" इति वचनेन सत्रप्रकरणपठितेन दीक्षासु 
दीक्षाख्यसंस्काररहितपुरुषकतुविधायकेन पयुंदासात््रतिप्रस्थातृप्रा्तिः 
सुलभैव । एवं प्रतिप्रस्थात्रादिदीक्षासु नेष्टुः प्रतिप्रस्थात्रनन्तरस्य नेष्टादि- 
दीक्षासु चोतेतुरनषटनन्तरस्य प्राधिनन्यायादेवेति न विधेयान्तरााङ्का । अतः 
क्रम एवात्राप्राप्तः, स॒ एव तत्तदीक्षोदेरोन विधीयते । अत एव चैतानि 

दवादङावाक्यानि श्रौतक्रमविधायकानि अ्धित्वादयुदेदयतावच्छेदकमङ्गीकृत्य 
षडेव वा । उननेतृदीक्षावाक्ये तु वैकल्पिकतब्रह्मचारिविधानात्‌ हृदयादिन्यायेन 
पाठादेव क्रमसिद्धेस्तत इत्यनुवादः । निपातत्वाच्च वाङगाब्दस्य ब्रह्मचारि- 
विङषणत्वेन न वाक्यभेदः । ब्राह्मणानामेवार्त्विज्यविधानाद्भाह्यण इति 
चानुवादः । ब्रह्मचारिणश्चाचार्याधीनत्वस्मृतेराचारयपरेषित इत्यप्यनुवादः । 
यत्तु- यद्यप्यत्र क्रमस्य वाचकः इब्दो नास्ति, तथापि वाक्येन प्रतीयते । स 
च प्रतीयमानः क्रमो मानान्तरेण कर्त्यतया प्राघ्यभावादिह्‌ विधीयत इति 
तनन- क्त्वाप्रत्ययादेः क्रमवाचकस्योक्तत्वात्‌ । अतः क्रम एवात्राप्राप्त- 
स्तत्तदीक्षोदेदोन विधीयते- “क्त्वाप्रत्ययोक्तः, “ततःपदोक्तश्चेति" 
भाटृदीपिकाविरोधाचेति ॥ 


(५७) श्रुतेः कमबोधकप्रमाणान्तरेभ्यः प्राबल्यम्‌ । 


सेयं श्रुतिरितरप्रमाणापिक्षया बलवती । तेषां बचनकल्पनद्वारा क्रमप्रमाण- 
त्वात्‌ । अत एवाश्विनग्रहस्य पाठक्रमात्तृतीयस्थाने ग्रहणप्रसक्तौ 
(आश्विनो दशमो गृह्यते (मै. सं.४.६.१) इति बचनाददामस्थाने 


ग्रहृणमित्युक्तम्‌ । 


अर्थसङ्गहकौमुदी- इदानीमृक्तश्रुतेर्थपाठादिप्रमाणपिक्षया प्राबल्यमाह- 
सेयं श्रुतिरिति । अर्थादिप्रमाणानां श्ुतिकल्पनद्वारा क्रमे प्रामाण्यादिति तत्र 
हेतुमाह- तेषामित्यादिना । ज्योतिष्टोम एेनद्रवायवादिग्रहेष्वािननामक- 
गरहस्तृतीयस्थाने पठितः । ततश्च तृतीयस्थाने ग्रहणप्रसक्तावपि तस्य 
दङामस्थानत्वम्‌ “आश्िनो दामो ग्रह्यते इति शब्देनैवाभ्नायत इति । तत्र 
गमकमप्याह- अत एवेत्यादिना । अत एव- इतरप्रमाणापिक्षया श्रुतेः 

परावल्यादेवेत्यर्थः । इत्युक्तमिति । पञ्चमाध्याये चतुर्थपादस्य प्रथमाधिकरण 
इति शेषः । पाठो हि न क्रमस्यामिधायकः, किंत्वन्यथानुपपत्त्या क्रमं 
कल्पयति । "दामः" इत्येषा श्रुतिस्तु साक्षादेव क्रममभिधत्ते । ततः 
पाठादपि श्रुतिः प्रबलेति भावः ॥ | 


(५८) अर्थक्रमः । 


यत्र प्रयोजनबरेन क्रमनिर्णयः सोऽरथक्रमः । यथा- “अग्निहोत्रं जुहोति! 
“यवागूं पचति" (तै.त्रा.२.१.५.६.१) इत्यग्निहोत्रयवागूपाकयोः । अत्र 
हि यबाग्बा होमार्थत्वेन तत्पाकः प्रयोजनेन पू्वमनुषठीयते । स चायं 
पाटक्रमाद्वलवान्‌ । यथापाठं ह्यनुष्ठाने छपतप्रयोजनबाधोऽदृषटा्थत्वं च 
स्यात्‌ । न हि होमानन्तरं क्रियमाणस्य पाकस्य किचित्‌ दृष्टं प्रयोजन- 
मस्ति। 


अर्थसङ्गहकौमुदी- इदानीमर्थक्रमं लक्षयति- यत्रेत्यादिना । प्रयोजन- 
वदन प्रयोजनानुपपत्त्या । तद्धि व्यु्रमेऽनुपपद्मानं क्रमे प्रमाणमिति 
भावः। तत्रोदाहरणमाह- यथाथिहोत्रमिति । अग्रिहोत्रयवागृमाकयोरित्वत्र 
प्रयोजनवदोन क्रमनिणंय इत्यनुषङ्गः । अत्र हीति । अत्र-प्रकृते, 
यवागूहोमयोरमध्य इति वार्थः । तत्पाकः पूव॑मनुष्ठीयत इत्यन्वयः, होमादिति 
दोषः । यवागूः तच्छब्दार्थः । यवागूपाकस्य पाठक्रमेण पश्चात्करणे पाक- 
संस्कृताया यवाग्वा होमरूपप्रयोजनस्य “यवाग्वाग्रिहोत्रं जुहोति" इति 
वचनसिद्धस्यानिष्पत्तेः । पाकस्य च यवागूत्पादकत्वेऽपि तस्या अनुप- 
युक्तायाः प्रयोजनत्वानुपपततस्तदन्यथानुपपत्त्या पूर्वं पाकः, पश्राद्धोमोऽ- 
नुष्ठीयत इति भावः । अर्थक्रमश्च पाठक्रमाद्रलीयान्‌ भवतीत्याह 

स चायमिति । यवागुपाकस्य यथापाठमनुष्ठानेऽदृषटांत्वं स्यादिति विपक्ष 
वाधकमाह- यथापाठमिति । क्रमप्रयोजनवाधस्तु दरतो यवागूपाकस्ये- 
त्यारभ्यास्माभिरिति भावः । दृष्टमेव किचित्सम्भवल्ाप्षिकं भवेदित्यत 
आह- न हीत्यादिना । न हि भक्षणमन्तरेण किञचिद्षटपरयोजनमुपलभ्यते, 
तच्च न प्रकृतयवाग्वा, अदङानास््ममाणाभावान्वेति भावः- जै.सू. 
५.१.२) ॥ 


(५९) पाठक्रमः । 


पदार्थबोधकवाक्यानां यः क्रमः स पाठक्रमः । तस्माच पदार्थानां क्रम 
आश्रीयते । येन हि क्रमेण वाक्यानि पठितानि तेनैव क्रमेणाधीता- 
न्य्थप्रत्ययं जनयन्ति । यथाप्रत्ययं च पदार्थानामनुषठानम्‌ । स च पाठो 
द्विबिधः-मन्तरपाठः, ब्राह्मणपाठश्नेति । तत्रत्रेया्रीषोमीययोस्तत्त- 
ाज्यानुबाक्यानां पाठायः क्रम आश्रीयते, स मन्त्रपाठात्‌ । 


अर्थसङ्गहकौमुदी- पाठक्रमं लक्षयति- पदार्थेति । तस्माचेति । 
पाठक्रमाच्रत्यर्थः । पाठक्रमात्पदारथक्रममुपपादयति- येनेत्यादिना । वाक्या- 
नीति पद्स्याप्युपलक्षणम्‌ । पदार्थपरत्ययस्य कुत्रोपयोग इत्यत आह- 
यथाप्रत्ययं चेति । पाठक्रमं विभजते- स च पाठो द्विविध इति । 
मन्त्रपाठक्रममुदाहरति- तत्रेत्यादिना । तत्र- मन्त्रपादब्राह्मणपाठयोर्मध्य 
इत्यर्थः । किं च अग्रीषोमीययागस्तैत्तिरीयत्राह्मणप्चमप्रपाठके द्वितीयानु- 
वाके समा्नातः- ^ताभ्यामेतमग्रीषोमीयमेकादङ्ञकपालं पूर्णमासे प्रायच्छत्‌! 
इति । आग्रेययागस्तु पषटप्रपाठके तृतीयानुवाके आम्रातः- “यदाग्रेयोऽष्टा- 
कपालोऽमावस्यायां च पौर्णमास्यचाच्युतो भवति" इति । तत्रानुष्ठानस्य 

बराह्मणोक्तविध्यधीनत्वादग्रीषोमीयस्य प्रथममनुष्टानमित्याङङ्कय मन्त्रकाण्डे 
पर्व पठिता आग्रेयमन्त्राः । तथाहि होत्रकाण्डे आज्यभागमन्त्रानुवाकाटुत्तर- 
स्मिन्नुवाके प्रथमम्‌ “अग्नमूधां'' इत्यादिके आग्रेय्यौ याज्यानुवाक्ये 
आघ्नाते । ततः "प्रजापते न त्वदेतानि" इत्यादिके प्राजापत्ये । ततः 
“अग्रीषोमा सवेदसः' इत्यादिके अग्नीषोमीये । आध्वर्यवे काण्डेऽपि “अग्ररहं 
देवयज्ययाऽनादो भूयासम्‌" इत्याग्रेयस्य पश्चाद्‌ ““अग्रीषोमयोरहं देवयज्यया 
वृत्रहा भूयासम्‌ ' इत्याम्नायते (न्या.मा.वि. ५.१.१६) ॥ 


(६०) मन्त्रपाठो ब्राह्मणपाठाद्रलीयान्‌ । 


स चायं मन्त्रपाठो ब्राह्मणपागाद्रलीयान्‌, अनुष्ठाने ब्राह्मणवाक्यापेक्षया 
मन्त्रपाटस्यान्तरङ्गत्वात्‌ । ब्राह्मणवाक्यं हि प्रयोगाद्वहिरेव इदं (एवं) 
कर्तव्यम्‌" इति अवबोध्य कृतार्थम्‌ । मन्त्राः पुनः प्रयोगकाले व्याप्रियन्ते, 
अनुष्टानक्रमस्य स्मरणक्रमाधीनत्वात्‌ । तत्क्रमस्य च मन्त्रक्रमाधीनत्वाद्‌ 
अन्तरङ्गोऽयं मन्त्रपाठ इति। 


अर्थसङ्गहकौमुदी- मन्तरेक्रमः प्रवलः, मन्त्रैः स्मृत्वा पश्चादनुषठेयत्वात्‌ | 
बराह्मणपारस्त्वप्रप्षपदाथं विधिनाऽपि चरितार्थः । अतोऽनुष्ठानस्मरणा- 
येवोत्यनान्‌ मन्त्रान्‌ बाधितुं नालम्‌- इति मन्त्रक्रमेणाग्रेयस्यैव प्रथम - 
मनुष्ठानमिति समाधानममिप्रेत्य वा मन्त्रपाठस्य त्राह्मणपाठद्भलीयस्त्व- 
माह- स चायमित्यादिना । किञ्च पाठयोस्तु मन्त्रत्राह्मणगतयोमन््रपाठो 
वीयान्‌, न तु ब्राह्मणपाठः, तस्योत्पत्तिविनियोगविधिगतत्वेन प्रथमोप- 
स्थितत्वेऽपि पाठस्य स्मारकक्रमविधयैव क्रमनियामकत्वोक्तेः मन्त्रसत्त्वे च 
तस्येव स्मारकतया विधानोपयुक्तस्यासमथंस्य च विधेः स्मारकत्वाभावा- 

न्मन्त्रपाटक्रम एव बलीयान्‌ । तेन च याज्यानुवाक्यादिमन्त्रपाटक्रमादाग्रेयस्य 
प्रथमानुष्ठाने, पश्चाच्चोपारुयाजोत्तरमग्रीषोमीयस्य, न तु ब्राह्मणपाठक्रमा- 
दय्रीषोमीयस्य प्रथमं, पश्वादुपांशुयाजोत्तरमाग्रेयस्येत्यमिप्रेत्य मन्तरपाठस्य 
बराह्मणपागाद्भलीयस्त्वमाह- स॒ चायमित्यादिना । (याज्यानुवाक्या- 
नामिति । यजेति प्रैषानन्तरं क्रग्‌ या ब्रह्मणा समुच्रा्यते सा याज्या 
इत्युच्यते । अनुब्रूहीति प्रैषानन्तरं ऋग्‌ तेनैव समुचवाय॑ते सा अनुवाक्या 
इत्युच्यत इत्यर्थः । पृ.१०८) तस्य तद्वलीयस्त्वे हेतुमाह- अनुष्ठान 
इत्यादिना । मन्त्रपाठस्य ब्राह्मणपाठादनुष्ठानेऽन्तरङ्गत्वमुपपादयति- 
ब्राह्मणवाक्यमित्यादिना । स्मरणक्रमाधीनत्वादिति । अनुष्ठेयपदार्थ 
स्मरणक्रमाधीनत्वादित्यर्थः । तत््रमस्येति । अनुष्ेयपदार्थस्मरण- 
क्रमस्येत्यर्थः । मन्त्रक्रमाधीनत्वादिति । अनुष्ेयपदार्थस्मारकमन्त्र- 
क्रमाधीनत्वादित्यर्थः । 


(६१) ब्राह्मणपाटक्रमात्‌ क्रमः । 


प्रयाजानां (समिधो यजति, तनूनपातं यजति'- (तै.सं.२.६.१.१) 
इत्येवंबिधपाटक्रमाचः क्रमः स ब्राह्मणपादक्रमात्‌ । य्यपि ब्राह्मण- 
बाक्यान्यर्थं विधाय कृतार्थानि, तथापि प्रयाजादीनां क्रमस्मार- 
कान्तरस्याभावात्‌ तान्येव क्रमस्मारकत्वेन स्वीक्रियन्ते । 


अर्थसन्नहकौमुदी- प्रयाजानामनुष्टानक्रमः- “समिधो यजति," ^तनू- 
नपातं यजति,' “इडो यजति,* "वर्हिर्यजति,' “स्वाहाकारं यजति" इति 
ब्राह्मणपाठक्रमात्‌ स्वीक्रियते इत्याह्‌- प्रयाजानामित्यादिना । ननु 
'समिधोऽग्र आज्यस्य व्यन्तु" इत्यादिमन्त्राणा प्रयाजक्रमस्मारकाणां सत्वेन 

कथं तेषां ब्राह्यणवाक्यक्रमात््रमः स्वीक्रियते? तद्वाक्यानां विधानमात्र 
चरितार्थत्वादित्यारयेनाङ्कते- यद्यपीति । मन्त्रपाटस्वान्याद्ात्वेन वा, 
मन्त्राणां देवतामात्रस्मारकत्वेन कर्मस्मारकत्वाभावाद्वा, प्रयाजक्रमो 
ब्राह्मणपाटक्रमादेवेत्याङयेन परिहरति- तथापीति । तथा च येन क्रमेण 
ब्राह्मणवाक्यान्यधीतानि तेनैव क्रमेणार्थस्मरणं जनयन्तीति युक्तं तेषां तेनैव 
क्रमेणानुष्ठानमिति भावः । 


वस्तुतस्तु प्रयाजक्रमो न ब्राह्मणपाठक्रमात्स्वीक्रियते “समिधोऽग्र 
आज्यस्य व्यन्तु" इत्यादिभिः क्रमप्रकरणप्रातरमनत्रेदेवतागुणत्वेन समप्य॑न्त 
इति नबमतन्त्ररत्रविरोधप्रसङ्गात्‌ । अन्यथा मन्त्राणामन्यादराक्रमत्वे 
तदनुपपत्त्यापत्तेः, किन्तु मन्त्रपाठक्रमातक्रम एव, ब्राह्मणपाठक्रमात््रमस्तु 
यत्रा्थस्मारका मन्त्रा न सन्त्येव तेषामेव । यथा- तूष्णीं विहितानां कमणां 
क्रमो ब्राह्मणपादक्रमाख्धवति, तत्र तेषामेव प्रयोगसमवेतार्थस्मारकत्वात्‌ । 
प्रयाजोदाह्रणं तु कृत्वाचिन्तया, तत्र ब्राह्मणवाक्यानां प्रयोगसमवेतार्थ- 
स्मारकत्वाभावात्‌ । तथाचार्थवादपाद्‌ बातिंकवचनम्‌ प्रयाजादिवाक्यान्यर्थ 
समपय चरितार्थानि स्वरूपसंस्पडं सत्यपि प्रयोज्यतां न प्रतिपद्यन्ते" 
(तं. वा, १,२.३१) इति । तस्मान्मन्तनक्रमादेव प्रयाजक्रम इति सिद्धमिति 
ध्येयम्‌ ॥ 


(६२) स्थानलक्षणम्‌ । 


स्थानं नामोपस्थितिः । यस्य हि देशे योऽनुषठीयते तत्पू्॑तने पदा कृते स 
एव प्रथममुपस्थितो भवतीति युक्तं तस्य प्रथममनुष्ठानम्‌ । अत एव 
साद्यस्के-अग्रीषोमीय-सबनीय-अनुबन्ध्यानां सबनीयदेरो सहानुष्ठाने 

कर्तव्ये-आदौ सबनीयपदोरनुष्टानम्‌, इतरयोः पश्चात्‌ । तस्मिन्‌ दे 
आश्रिनग्रहणानन्तरं सबनीयस्यैव प्रथममुपस्थितिः। 


अर्थसङ्गहकौमुदी- इदानीं स्थानं लक्षयति- स्थानं नामोपस्थिति- 
रिति। प्रकृतौ नानादेशानां पदार्थानां विकृतौ चोदकवचनादेकस्मिन्‌ 
देद्ोऽनुष्ठाने कर्तव्ये यस्य देहो तेऽनुष्ठीयन्ते तस्य प्रथममनुष्ठानम्‌, इतरयोस्तु 
पश्चात्‌- अयं यः क्रमः स स्थानक्रमः । तेन चोपस्थितिविदगोषेण योऽनुष्टान- 
क्रमः, स एव स्थानक्रम इत्युच्यत इति भावः । उपस्थितिं व्यनक्ति- यस्ये. 
त्यादिना । यस्येति । ज्योतिष्टोमादिप्रकृतेः साचस्कादिविकृतौ चोदक - 
प्राप्तस्य सवनीयादेरित्यर्थः । य इति । अग्रीषोमीयानुबन्ध्यादिरित्यर्थः 
तत्पूरवतन इति । तस्मात्सवनीयादेः पूर्वतन आश्िनग्रहणादौ पदार्थे कृते 
सतीत्यर्थः । स एवेति । सवनीयादिरेवेत्यर्थः । प्रथममिति । अग्रीषोमीयानु- 
बन्ध्यपेक्षया प्रथममित्यर्थः । तस्येति । सवनीयादेरवेत्यर्थः । अत एवेति । 
प्रथमोपस्थितप्रथमानुषठानस्य युक्तत्वादेवेत्यर्थः । इतरयोरिति । अग्री- 
षोमीयानुबन्ध्ययोरित्य्थः । तस्मिन्‌ देश इति । त्रयाणामपि पडूनां विकृतौ 
्राप्तसवनीयदेङा इत्यर्थः । आश्विनग्रहणानन्तरमित्यत्र सवनीयस्यैव विकृतौ 
प्धानप्रत्यासत्तिवलाचोदकग्राप्तत्वेनोपस्थितियोग्यत्वादिति रोषः । 
प्रथममिति । अग्रीषोमीयानुबन्ध्यापेक्षया प्रथममित्यर्थः ॥ 


(६३) साध्यस्कयागः 


तथाहि- ज्योतिष्टोमे त्रयः पदुयागाः-अग्नीषोमीयः, सबनीयः, आनु- 
बन्ध्यशचेति । ते च भिनदेशाः- अग्नीषोमीय ओौपवबसथ्येऽहि, सनीयः 
सुत्याकाले, आनुबन्ध्यस्त्वन्ते । सायस्को नाम सोमयागविदोषः । स 

चाव्यक्तत्ाज्योतिष्टोमबिकारः । अतस्ते जयोऽपि पञ्ुयागाः सायस्के 
चोदकप्राप्ताः । तेषां च तत्र साहित्यं श्रुतं (सह पशूनालभत" 
(का.श्रौ.सू. २२.३.२८) इति । तच्च साहित्यं सबनीयदेशो, तस्य 
प्रथानप्रत्यासत्तः, स्थानातिक्रमसाम्याच्च । 


अर्थसब्रहकौमुदी- विकृतावाशिनग्रहणानन्तरमेव सवनीयस्थान- 
प्रदाय प्रथमं प्रकृतौ तत्स्थानं प्रदशयति- तथा हीत्यादिना । अव्यक्त- 
त्वादिति । स्वार्थचोदितदेवतारदितत्वादित्यथः । तदुक्तं न्यायप्रकाशे- 
अव्यक्तत्वं च स्वार्थचोदितदेवतारादित्यम्‌” इति । अत इति । ज्योतिष्टोम- 
विकारत्वादित्यथं; । तत्रेति । साद्यस्क इत्यर्थः । तच्चेति । श्रुतं चेत्यर्थः । 
तस्येति । सवनीयस्येत्यर्थः । प्रधानेति । यथा प्रकृतिभूते ज्योतिष्टोमे 
सुत्याकालिकः सवनीयः प्रधानप्रत्यासननस्तथैव तद्िकृतिविङेषे साचस्केऽपि 
तात्कालिकः स प्रधानप्रत्यासनन एवेति भावः । सवनीयदेदो साहित्य त्रयाणां 
स्वस्वस्थानातिक्रमसाम्यं हैत्वन्तरमाह- स्थानेति ॥ 


(६४) स्थानातिक्रमसाम्यम्‌ । 


सवनीयदेदो हयनुष्टानेऽग्रीषोमीयानुबन्ध्ययोः स्वस्बस्थानातिक्रममात्र 
भवति । अग्रीपोमीयदेदो त्वनुष्टाने सबनीयस्य स्बस्थानातिक्रममात्रम्‌ । 
(अग्नीषोमीयस्य सवनीयस्थानातिक्रमः ।) आनुबन्ध्यस्य तु स्वस्था- 
नातिक्रमः, सवनीयस्थानातिक्रमश्च स्यात्‌ । एवमनुबन्ध्यदेरोऽग्रीषोमी- 
यस्य द्रष्टव्यः (स्थानातिक्रमः) । 


अर्थसङ्गहकौमुदी- तदेव स्वस्वस्थानातिक्रमसाम्यं प्रदायति- 
सबनीयदेरा इत्यारभ्य तथा चेति प्राक्तनेन ग्रन्थेन । स्वस्वस्थानातिक्रमो 

भवतीति । यथा प्रकृतौ तथैव विकृतावपि चोदकग्राप्तस्याग्रीषोमीय- 
स्यौपवसथ्याहोरूपस्य स्वस्थानमात्रस्यातिक्रमो भवति, आनुवन्ध्यस्य च 
स्वान्तरस्थानमात्रस्यातिक्रमो भवतीत्यर्थः । सवनीयस्य तु सुत्याकालरूप- 
स्वस्थानस्य नातिक्रमो भवतीत्यत्र लाघवमिति भावः । इति त्रयाणां 
स्वस्वस्थानातिक्रम इति । अग्नीषोमीयस्य दरो ओपवसथ्येऽपि सर्वेषा- 
मनुष्ठानेऽग्रीषोमीयस्य सवनीयप्रधानसोमप्रत्यासत्तिवलात्‌ साहित्यविधिप्राप्त- 
सुत्याकालरूपसवनीयस्थानरूपस्वस्थानातिक्रमो भवति । आनुवन्ध्यस्य तु 
तादरासवनीयस्थानरूपत्वस्थानातिक्रमः, स्वीयान्तस्थानातिक्रमो भवतीति 
त्रयाणां स्वस्वस्थानातिक्रमः । आनुवन्ध्यस्य दरो तु तेषामनुषठानेऽग्री- 
षोमीयस्यौपवसथ्याऽहोरूपस्य स्वस्थानस्यातिक्रमः, ताद्ङसवनीयस्थान- 
रूपस्वस्थानस्यातिक्रमश्च भवति । आनुबन्ध्यस्य तु निरुक्तसवनीयस्थान- 
रूपस्वस्थानस्यातिक्रमः, सवनीयस्य तु स्वस्थानमात्रस्यातिक्रमश्च भवतीति 
त्रयाणां स्वस्वस्थानस्यातिक्रम इत्यर्थः । 
(६५) सवनीयस्य प्रथममनुष्ठानम्‌ । 

तथा च सवनीयदेदो सवैषामनुष्ठाने कर्तव्ये सवनीयस्य प्रथममनुष्ठानम्‌ । 
आश्चिनग्रहणानन्तरं हि सबनीयदेशः । प्रकृतौ (आशिनं गृहं गृहीत्वा 
त्रिवृता यूपं परिबीय आग्रेयं सबनीयं पशुमुपाकरोति!" (रातःत्रा. 
४.२.५.१२) इत्याथिनग्रहणानन्तरं सबनीयो बिहितः- इति साय- 
स्केऽप्याश्िनग्रहणे कृते सवनीय एबोपस्थितो भवति । अतो युक्तं तस्य 
स्थानात्प्रयममनुषठानम्‌, इतरयोस्तु पश्चात्‌- इत्युक्तम्‌ । 


अर्थसञ्चहकौमुदी- तथा चेति । उक्तयुक्त्या सवनीयदेहो त्रयाणामनुष्ठाने 
कर्तव्ये चेत्यर्थः । वैकृतसवनीयस्थाननिणंयोपायतया प्राकृतं सवनीयस्थानं 

श्रुत्या प्रदशंयति- प्रकृतवित्यादिना । त्रिवृता त्रिगुणितरज्बा परिवीय 
परिवेष्टनं कृत्वा आशिनः सोमग्रह, तद्रहणानन्तरं ज्योतिष्टोमे सवनीयो 
विहित इति भावः । इति यतः प्रकृतावाश्चिनग्रहणानेन्तरं स विहितोऽतो 
देतोरित्यथः । आश्विनग्रहणेति । अत्राप्याश्चिनग्रहणानन्तरमेव तस्य 
चोदकगप्रा्तत्वेन तदनन्तरमेव तदुपस्थितिरिति भावः । तस्येति । सवनीय - 
स्येत्यर्थः । स्थानादिति । उपस्थितेरित्यथः । इतरयोरिति । अग्रीषोमीयानु- 
बन्ध्ययो रित्यर्थः । | 


ननु तयोः पश्चादनुष्ठानेऽपि कस्य प्रथममनुषठानं, कस्य पश्चादित्यनिणये 
प्रयोगविक्षेपापत्तिरित्यत आह- उक्तमिति । पञ्चमाध्यायस्य प्रथमे पाद्‌ इति 
दोषः । तत्र टि स्थानात्‌ सवनीयस्य प्राथम्ये निशिते स्थानभ्रष्टयोस्तयो - 
रग्रीषोमीयस्य प्रथममनुषठानम्‌, आनुबन्ध्यस्य पञ्चादित्यक्तमित्य्थः । 


उक्तं॑हि न्यायमालाविस्तरे- (५.१. १३)- ““साद्यस्कनामकः 
` कश्चित्सोमयागः । तत्र श्रूयते- “सह पञ्ूनालभते' इति । प्रकृतावग्री- 
षोमीयपङुरौपवसथ्ये दिने आलभ्यते, सवनीयपडुः सुत्यादिने प्रातःसवन 
आश्विनग्रहादुध्व॑मालभ्यते, आनुबन्ध्यः पञ्ुरवभृथादुध्व॑मालभ्यते । इह तु 
त्रयोऽपि पदावः सहालब्धव्याः । सोऽवं सहालम्भः सुत्यादिन आश्विन- 
ग्रहादुध्वं सवनीयस्थाने भवति- इत्येतदवङ्यमभ्युपेतव्यम्‌ । तथा सति 
प्रथानसोमप्रत्यासत्तिलाभादिति सवनीयो हि स्वस्थान एव वर्त॑ते, आधिन- 
ग्रहसमीपस्य सवनीयस्थानत्वात्‌ । आशिने गृहीते सति सवनीय एव 
बुद्धिस्थ भवति, प्रकृतौ तदानन्तयंस्य छ्ृपत्वात्‌ । ततः सवनीयस्य प्राथम्ये 
स्थानाभिश्चिते सति स्थानभ्रषटयोरग्रीषोमीयानुबन्ध्ययोः प्रकृताविव पूर्त्तर- 
भावो द्रष्टव्यः" इति । यद्वा- उक्तमिति । आदौ सवनीयपदोरनुष्ठानम्‌, 
इतरयोः पश्चादित्यत्र पूरव्रोक्तमित्यर्थः ॥ 

(६६) मुख्यक्रमलक्षणम्‌ । 


प्रथानक्रमेण योऽङ्गानां क्रम आश्रीयते, स मुख्यक्रमः । येन हि क्रमेण 
प्रधानानि क्रियन्ते तेनैव चेत्‌ क्रमेण तेषामङ्गान्यनुप्रीयन्ते, तदा सर्वेषा- 
मङ्गानां स्वैः स्वैः प्रधानैस्तुल्यं व्यवधानं भवति । व्युत्क्रमेण त्वनुष्टाने 
केषाशिदङ्ानां स्वैः प्रधानैरत्यन्तमन्यनधानं, केषाचिदत्यन्तं व्यवधानं 
स्यात्‌ । तच्वायुक्तं, प्रयोगविध्यवगतसाहित्यवाधापत्तेः । अतः प्रधान- 
क्रमोऽप्यङ्गक्रमे हेतुः । अत एव प्रयाजरेषेणादाबाग्रेयहविषोऽभिषारणं, 
पश्चादेनद्रस्य दध्रः, आग्रयैन्द्रयागयोः पौर्वापर्यात्‌ । एवं च द्रयोरभि- 
धारणयोः स्वस्वप्रधानेन तुल्यमेकान्तरितं व्यवधानम्‌ । ब्युत्क्रमेणाधारे 
त्वाग्रेयहविरभिघारणाग्रेय यागयोरत्यन्तमन्यवधानम्‌, रेन्द्रदध्यभि- 
घारणैन्द्रयागयोर्वयन्तरितं व्यवधानं तचायुक्तमित्युक्तमेव । 


अर्थसङ्गहकौमुदी- अथ मुख्यक्रमं लक्षयति- प्रथानक्रमेणेति । तेनैव 
क्रमेणेत्यत्र यदेति रोषस्तदेत्यनुरोधात्‌ । यत्र ह्यनेकेषां साङ्गानां प्रधानानां 
सहकतंन्यता, तत्र॒ प्रयोगविधिनाऽङ्गप्रधानयोः साहित्यावगतावपि 
प्रथानान्तरसाहित्यानुरोधेन यावदनुज्ञातन्यवधानस्वीकारेऽपि तदधिक- 
व्यवधाने प्रमाणाभावात्‌ प्रथानप्रत्यासत्तयनुग्रहाय मुख्यक्रमेणैवाङ्गक्रम- 
नियमः । अत एव प्रवत्तौ अङ्गनिरूपितप्रत्यासत्तयनुग्रहो वीजं, मुख्यक्रम तु 
प्रथाननिरूपितप्रत्यासत्त्यनुग्रहो बीजमिति तयोर्भेद इति भावः । प्रधानक्रम- 
वयुत््रमेणाङ्गानुषठाने वाधकमाह्‌- ब्यु््रमेणेत्यादिना । तत्रापी्टापत्ति- 
माङ्ञङ्कय प्रयोगविध्यवगतत्साहित्यवाधापत्तिरूपमनिष्टं वाधकमाह- तच्रा- 
युक्तमिति । केषाशचिदङ्गानां तैरत्यन्तमव्यवधानं, केषाशिदत्यन्तव्यवधानं 
चेति शेषः । अभिधारणमिति । क्षरद्भूतेनाभिषेक इत्यर्थः । एवं चेति । 
मुख्यक्रमेण ह्विरभिघारणरूपाङ्गक्रमे चेत्यर्थः । 

एकान्तरितं व्यवधानमिति । आग्रेयहविरभिघारणाग्रेययागयरनद्रह- 
विरभिघारणेन व्यवधानादेन्द्रहविरभिधारणैन्द्रयागयोश्चाग्रेययागेन व्यवधाना- 
दित्येकान्तरितं व्यवधानमिल्यर्थः । तथा चादावाग्रेयहविरभिधारणं, तत 
एन्द्रस्य हविषोऽभिषारणं, तत आग्रेययागः, ततश्चैन्द्रयागः- इत्येव क्रमो 
मुख्यक्रमात्सिद्धो भवतीति भावः । यदि त्वादावैन्द्रहविषोऽभिघारणं, तत 
आग्रेयहूविषस्तत्क्रियते, ततश्च याज्यानुवाक्याक्रमवङ़ञादाग्रेययागस्यानुष्ठानं, 
कस्यचिदत्यन्तव्यवधानं च स्यात्‌, तचायुक्तं, प्रयोगविध्यवगततत्साहित्य- 
वाधापत्तरित्यमिप्रत्याह- व्युत्क्रमेणेत्यादिना । उक्तमेवेति । “तच्चायुक्त, 
प्रयोग-” इत्यादौ दूषणमुक्तमेवेत्यर्थः ॥ 


(६७) मुख्यक्रमस्य पाटक्रमादोर्बल्यम्‌ । 


स च मुख्यः क्रमः पाठक्रमाहुवंलः । मुख्यक्रमो हि प्रमाणान्तरसापक्ष- 
प्रथानक्रमप्रतिपत्तिसपिक्षतया वबिलम्बितप्रतिपत्तिकः । पाठक्रमस्तु 
निरपेक्षस्वाध्यायपाटक्रममात्रसापेक्षतया न तथेति बलवान्‌ । 


अर्थसङ्गहकौमुदी- इदानीं पाठक्रमानमुख्यक्रमस्य दौव॑ल्यमाह- स 
चेति । तत्र देतुमाह- मुख्यक्रमो हीति । यतो मुख्यक्रमः, प्रमाणान्तर - 
सपिक्षा या प्रधानक्रमस्य प्रतिपत्तिः- तत्सापेक्षत्वेन विलम्वितप्रतिपत्तिकः, 
अतः पाठक्रमाहुवंल एवेत्यर्थः । किं च निरपेक्षो यः स्वाध्यायपाठक्रमः, 
तन्मात्रसापिकषत्वेन यतो न दुर्बलः पाठक्रमः, अतो बलवानिति पाठक्रमस्व 
ततो वैषम्यमाह- पाठक्रमस्त्विति । 


अत्रेदं वोध्यम्‌- दर्पूणंमासयोरुपांरुयाजोऽग्रीषोमीयश्चत्येतदुभयं 
पौणमास्यामाम्रातम्‌ । तत्रोपां्ुयाजस्याज्यं द्रव्यम्‌- आज्यस्य धमां 

उत्पवनचतुगुहीतत्वादयः, अग्नीषोमीयस्य पुरोडारो द्रव्यं- तस्य धमां 
निरवापावघातादयः । तत्र चायं पूर्वपक्षः मुख्यौ यागावुपांङुयाजाग्रीषोमीयौ 
पर्ोत्तरभाविनौ भवतः । तथा च सति अङ्गक्रमस्य प्रधानक्रमेणै- 
वाश्रयणीयत्वात्‌ प्रथममाज्यधर्माणामेवानुषठानं, न नि्वापादीनामिति । तत्र 
सिद्धान्तः- ओषधधमां निवांपादयः पूर्वमाप्नाताः । आज्यधर्मस्तु पश्चात्‌ । 
तत्र मुख्यक्रमप्रयुक्तमाज्यधरममांणां प्राथम्यं वाधित्वा पाठक्रमानुरोधेनौषधधरमां 
एव प्रथमतोऽन्‌ष्ठेयाः । पाठक्रमो हि वैदिकैः शब्दैः सहसा प्रतीयते । 
मुख्यक्रमानुसारी तु क्रम उपपत्त्या कल्पनीयः । तस्मादग्रीषोमीयपुरोडाङा्थां 
ओषधधर्माः प्रथममनुष्ेयाः, आज्यधर्मास्तु पञ्चादिति- (जै.न्या.वि, 
५.१.१५) ॥ 


(६८) तस्य च प्रवत्तिक्रमात्‌ प्राबल्यम्‌ । 


स चायं मुख्यः क्रमः प्रवृत्तिक्रमाद्‌ बलवान्‌ । प्रवृत्तक्रमे हि बहूनामङ्घानां 
प्रथानिप्रकर्षात्‌, मुख्यक्रमे तु संनिकषात्‌। 


अ्थसङ्हकौमुदी- प्रवृततिक्रमपेक्षया तु मुख्यक्रमस्व प्रावल्यमेवेत्याह- 
प्रवृत्तीति । तत्र हेतुमाह- प्रवृत्तिक्रमे हीति । अत्रेदं वोध्यम्‌- 
दरपुणंमासयोरादावा्रेययागस्यानुष्ठानं, ततः सांनाय्ययागस्य । सांनाय्य - 
धमां अवदानामिषारणहविरासादनादयोऽपि सर्व पू्वमेवानुष्ठीयेरन्‌, तत 
आग्रेयधमां अवदानादयस्तदनुष्टानं च, ततः सानाय्ययागानुष्ठानं, तदा 
सांनाय्यधर्माणां सर्वेषां स्वप्रधानेन सह द्वाभ्यामग्रेयधम॑तदनुष्ठानाभ्यां 
विप्रकषंः स्यात्‌ । यदा तु सांनाय्यधर्माणां केषाचिद्रत्सापाकरणादीनां 
पू्व॑मनुष्टानेऽप्यन्ये सवेंऽवदानादयस्तद्धमां मुख्यक्रममाश्रित्याग्रेयधमां - 

नृष्ठानानन्तरमनुष्टीयन्ते, तदा सवेषामाग्रेयधर्म॑सांनाय्यधर्माणामेकैकेन 
विजातीयेन व्यवधानं भवति । आग्रेयधर्माणां स्वप्रधानेन सह सांनाय्य- 
धर्मव्यवधानात्‌ सांनाय्यधर्माणां च स्वप्रधानेन सदहाप्रेयानुष्ठानेन व्यवधाना- 
दिति न विप्रकषैः | तस्मान्मुख्यक्रमः प्रवृत्तिक्रमाद्भलवानिति- (जै.न्या.वि, 
५.४.२४) ॥ 


(६९) प्रवृत्तिक्रमलक्षणम्‌ । 


सहप्रयुज्यमानेषु प्रधानेषु संनिपातिनामङ्गानामावृत्त्यानुष्ठाने कव्ये हि 
द्वितीयादिपदार्थानां प्रथमानुष्ठितपदार्थक्रमायः क्रमः स प्रवृ्तिक्रमः । 
यथा प्राजापत्यपश्व्धषु । प्रजापत्या हि "वैश्वदेवीं कृत्वा प्राजापत्यैश्ररन्ति" 
(तै. त्रा. १.३.४.३) इति बाक्येन तृतीयानिदशात्‌ सेतिकर्तन्यताका एक- 
कालत्वेन बिहिताः- (जै.सू. ११.२.२४) । अतस्तेषां तदङ्गानां 
चोपाकरणनियोजनप्रभृतीनां साहित्यं संपायम्‌ । तच्च प्राजापत्यपशूनां 
संप्रतिपननदेवताकत्वेन युगपदनुष्ठानादुपप्ते । तदङ्गानां चोपाकरणादीनां 
युगपदनुष्ठानमशक्यम्‌ । अतस्तेषां साहित्यमन्यबहितानुष्ठानात्संपायम्‌ । 
त्ैकस्योपाकरणं बिधायापरस्योपाकरणं विधेयम्‌ । एवं नियोजनादिक- 
मपि । तथा च प्राजापत्येषु कस्माचित्यशोरारभ्य एकं सर्वत्रानुष्ठाय 
दवितीयादिपदार्थस्तेनैव क्रमेणानुष्टेयः- स परवृ्तिक्रमः। 


सोऽयं श्रुत्यादिभ्यो दुर्बलः । तदेवं संक्षेपतो निरूपितः षड्बिधक्रम- 
निरूपणेन प्रयोगविधिः । 


अर्थसङ्गहकोमुदी- इदानीं प्रवु्िक्रमं लक्षयति- सहप्रयुज्यत्यादिना । 
तत्रोदाहरणमाह- यथेति । प्राजापत्या हि सेतिकर्तन्यताका एककारत्वेन 

विहिता इत्यन्वयः । अत इति । तेषामेककालत्वेन विहितत्वादित्यर्थः । 
तेषामिति । प्राजापत्यानामित्यर्थः । उपाकरणेत्याच्क्तार्थं एव वोध्यः । 
चेति । साहित्यं वेत्यथ । संप्रतिपनदेवताकत्वेनेत्यत्र संप्रतिपन- 
देवताकालत्वेनेति पाठः । तत्कालस्तु वैश्वदेव्यनुष्ठानानन्तरकालः, देवता च 
प्रजापतिरेव । तदङ्गानामिति । प्राजापत्याङ्गनामित्यर्थः । अशक्यमिति । 
अनेकेषां पडूनामुपाकरणं नियोजनं चैकस्मिन्‌ काल एकेन कत्र 
कतुंमङाक्यमित्यर्थः । अत इति । उपाकरणादीनां युगपदनुष्ठानानु- 
पपत्तेरित्यर्थः । तेषामिति । उपाकरणादीनामित्यर्थः । तच्चेति । 
अन्यवधानेन साहित्यं चेत्यर्थः । 


एवमेकस्य पड्ोरनिंयोजनं विधायापरस्य पो्निंयोजनं विधेय- 
मित्यतिदिङति- एवमिति । प्राजापत्येष्ेकस्य पदार्थस्य सरवतरानु्ठेयत्वे यं 
पञ्चुमारभ्यैकः पदार्थोऽनुष्ठितः, तमेव पङुमारभ्य द्वितीयादिः पदार्थोऽनुष्टेय 
इत्याह- तथा चेत्यादिना । सोऽयमिति । प्रवृत्तिक्रम इत्यर्थः । आदि- 
इब्देनार्थक्रमादयो गृह्यन्ते | 


अत्रेदं वोध्यम्‌- (जै.न्या.वि.५.२.१-३, ५.१.८-१२) सप्तदङ्ञ 
प्राजापत्या भवन्ति- "सपतदङ प्राजापत्यान्पशुनालमभते' इति तद्विधौ तथैव 
श्रवणात्‌ । तथा च प्राजापत्येषु तेषु यं कञ्चित्पहुमारभ्योपाकरणं सप्तद्ासु 
पुषु कुत्वा तमेव पडुमारभ्य नियोजनं कर्तव्यम्‌ । एवं च तत्तत्पशुपा- 
करणानां तत्त्पङुनियोजनैस्तुल्यं षोडदाक्षणर््यवधानं भवति । तथा सति 
“सप्तदश प्राजापत्यान्यदूनालमते' इत्युत्यत्तिवाक्ये "वैश्वदेवीं कृत्वा 
प्राजापत्येश्चरन्ति' इति प्रयोगवाक्ये च श्रुतं साङ्गानां सप्तदङ्ापङुयागानां 
साहित्यमुपपद्यते । अन्यथा तेष्वेकेकस्मिनुपाकरणनियोजनादिसर्वं- 

संस्काराणां समापने प्रत्यक्षवचनावगतपञ्ञुसारित्यं वाधितं भवेदिति । एवं 
निरूपितं षड्विधक्रमनिरूपणेन प्रयोगविधिमुपसंहरति- तदेनमिति ॥ 


(७०) अधिकारविधिलक्षणम्‌ । 


कर्मजन्यफलस्ाम्यबोधको बिधिरधिकारबिधिः । कर्मजन्यफलस्वाम्यं 
कर्म॑जन्यफलभोक्तृत्वम्‌ । (१) स च “यजेत स्वर्गकामः” इत्यादिरूपः । 
स्वर्गमुद्िश्य यागं बिदधताऽनेन स्वर्गकामस्य यागजन्यफलभोक्तृत्वं 
प्रतिपायते । (२) “यस्याहितग्ररग्न्गृहान्‌ दहेत्‌ सोऽग्रये क्षामवतेऽ्टा- 
कपालं निर्वपेत्‌" (तै. सं.२.२.२.५) इत्यादिनाऽग्रिदाहादौ निमित्ते कम॑ 
निदधता निमित्ततः कर्मजन्यपापक्षयरूपफलस्नाम्यं प्रतिपदायते । एवं 
(३) (अहरहः सन्ध्यामुपासीत" (षड्बिंशत्रा. ४.५१) इत्यादिना शुचि- 
विहितकालजीषिनः. संध्योपासनजन्यप्रत्यवायपरिहाररूपफलस्वाम्यं 
बोध्यते (२.४. १-७) । 


अर्थसङ्गहकोमुदी- इदानीं क्रमप्राप्तमधिकारविधिं निरूपयति- 
कर्मजन्येति । कर्मजन्यफलस्वाम्यपदं व्याचष्ट- कर्मजन्यफलस्बाम्यमिति । 
स चेति । अधिकारविधिश्रेत्य्थः । अनेनेति । "यजेत स्वर्गकामः' 
इत्यादिवाक्येनेत्यथः । तत्रोदाह्रणान्तरमाह- यस्येति । क्षामवत इति । 
क्षामवत्त्वगुणविरिषटायेत्यर्थः । निमित्तवत इति । अग्निना गृहदादादि- 
रूपनिमित्तवतः पुरुषस्येत्य्थ; । इत्यादिना" करम विदधता बिधिनेत्यन्वयः। 
कर्म॑जन्येति । अग्निदेवताककर्मजन्येत्यथः । तत्रैवोदाहरणान्तरमाह- एव- 
मिति । शुचिविहितकालजीविन इति । शौचविदिष्त्वे सति विदित- 
कालजीविन इत्यर्थः ॥ 

(७१) अधिकारस्वरूपम्‌ (रुतम्‌) । 


तच फलस्ाम्यं तस्यैव योऽधिकारविशिष्टः । अधिकारश्च स एब 
यद्विधिबाक्येषु पुरुषविदोषणत्वेन भ्रूयते । यथा काम्ये कर्मणि फल- 
कामना, नैमित्तिके कर्मणि निमित्तनिश्चयः, नित्ये संध्योपासनादौ 
शुचिबिहितकालजीवित्वम्‌ । अत एब “राजा राजसूयेन स्वाराज्यकामो 
यजेत" इत्यनेन विधिवाक्येन स्वाराज्यमुदिदय राजसूयं बिदधताऽपि न 
स्वाराज्यमात्रकामस्य तत्फलभोक्तृत्वं प्रतिपायते, कि तु राज्ञः सतः 
स्वाराज्यकामस्य, राजत्वस्याप्यधिकारिविशेषणत्वेन भ्रबणात्‌ । 


अर्थसङ्गहकौमुदी- तचेति । फलविधिवोधितं चेत्यथ॑ः । को ह्यधिकारो 
यद्ि्ि्टस्य पुंसः कं्मंजन्यफलमभोक्तृत्वरूपं फलस्वाम्यं विधिना वोध्यते१ 
इत्यत आह- अधिकारश्चेति । अत एवेति । विधिवाक्येषु पुरुषविङोषणत्वेन 
्रूयमाणस्याधिकारत्वादेवेत्यर्थः । स्वाराज्यमुदिदयेत्यत्र राजसूयमिति शेषः । 
राज्ञः सत इति । कषत्रियस्य सत इत्यर्थः । तत्र हितुमाह- राजत्वस्येति । 
श्रवणादिति । राजा राजसूयेन" इत्यत्र श्रवणादित्यर्थः । अत्र हि राज- 
दाव्देन क्षत्रिय एवोच्यते, न तु राज्यसम्बन्धमात्रेण तदन्योऽपि । तेन 
क्षत्रियस्यैव राजसुयेऽधिकारः, न तु तदन्यस्य ब्राह्मणादेरित्यन्यत्र- 
(२.३.३) विस्तर इति भावः । 


इदमत्र (जै.न्या.वि.६.१.१-३) चिन्त्यते- “दरपूर्णमासाभ्यां स्वगं - 
कामो यजेत" इति श्रूयते । तत्र (याग) श्रियानिष्पादकत्वं कर्तृत्वं, 
फलभोक्तृतया स्वामित्वमधिकारः । तादृशोऽधिकारो यागकतनांस्ति । 
कुतः? फलभोगाभावात्‌ । तथा हि "यजेत" इत्यत्राख्यातेन भावनाऽभि- 

धीयते । तस्यां च धात्वर्थो भाव्यः, एकपदोपात्तत्वात्‌ । स्वर्गस्तु 
पदान्तरोपात्तत्वाद्वाक्येन भाव्यतयाऽन्वेतव्यः । तच ॒वाक्यमेकपद्रूपया 
श्रुत्या वाध्यते । स्वगस्य भाव्यत्वाभावे सति गुणत्वमभ्युपेयम्‌ । स्वगंडब्दो 
नात्र सुखवाची, किं तु सुखसाधनं चन्दनादिद्रन्यं ब्रूते । लोके तथा 
व्यवहारात्‌ । तच्च कामयितुं योग्यम्‌ । तेन द्रव्येण विना यागानिष्पत्तेः । 
तस्मादस्मिन्‌ वाक्ये फलानमिधानेन तब्धोगाभावात्‌ कतुरयागे कत्वमेव, न 
त्वधिकार इत्यधिकारलक्षणं नारव्धव्यम्‌- इति प्रा ब्रूमः- 


"यजेत" इत्यत्र प्रत्ययस्य केवलमाख्यातरूपत्वमेवेति न च मन्तव्यं, किंतु 
लिद्त्ययत्वेन विधिरूपत्वमप्यस्ति । तत्राख्यातत्वाकारेण भावनामाचषटे, 
विधित्वाकारेण पुरुषं प्रवर्तयति, पुरुषश्च स्वाभिमतफलमन्तरेण न प्रवर्तते इति 
तदपेक्षितं स्वर्गमेव भाव्यतया विधिरुपादत्ते । स्वगंब्दश्चोत्वृ्ट सुखे रूढः । 
द्रव्ये तु लाक्षणिकः । तस्मात्‌- सुखस्य भाव्यत्वं विधिशरुत्या सिद्धम्‌ । 
धात्वर्थस्य तु भान्यत्वमेकपदेन प्रतीयमानमपि प्रत्ययेन नावगम्यते, किं तु 
प्रकृत्या । तथा सति स्वर्गभाव्यत्वं भावनायां प्रत्यासन्नम्‌, एकेनैव 
विधिरूपेणाख्यातेनावगमात्‌ । कमियोगादपि स्वग॑स्यैव भाव्यत्वम्‌ । तस्मात्‌ 
फलभोगसम्भवेन कततुरधिकारोऽस्तीत्यधिकारलक्षणमारन्धव्यमिति ॥ 


(७२) पुरुषविरेषणम्‌ (अश्रुतम्‌) 


कचित्तु पुरुषविदोषणत्वेनाश्रुतमप्यधिकारिविरेषणम्‌ । यथाध्ययन- 
बिधिसिद्धा बिद्या, क्रतुबिधीनामर्थन्ञानापिक्षत्वेनाध्ययनबिधिसिद्धा्थ- 
ज्ञानवन्तं प्रत्ये प्रवृत्तेः । एवमग्निसाध्यकर्मसु आधानसिद्धाग्निमत्ता । 
अगरिसाध्यकर्मणामग्यपेक्षत्वेन तद्विधीनामाधानसिद्धाग्निमन्तं प्रत्येव 

प्रवृत्तेः । एवं सामथ्यमपि (आख्यातानामर्थं ब्रुवतां शक्तिः सहकारिणी 
(्ञ.भा. १.४.३०) इति न्यायात्‌ समर्थ प्रत्येव बिधिप्रवृत्तेः । 


तदेवं निरूपितो बिधिः । 


अर्थसङ्गहकौमुदी- विधिवाक्येष्वश्रुतमपि किथिदधिकारिविदोषणत्वेना- 
न्यथानुपपत्या तत्समाश्रयणेन व्यवहारोपपत्तिरित्यारायेनाह- कचित्तिति । 
तत्रोदाह्रणमाह्‌- यथेति । विचेत्यत्र॒विधिवाक्यष्वभ्रुतमप्यधिकारि- 
विदोषणत्वेन तद्विरोषणमिति रोषः । तत्र हेतुमाह- क्रत्वित्यादिना । 
तत्रैवोदाद्रणान्तरमाह- एवमिति । अग्निमत्तेत्यत्रापि पूर्ववदेव दोषो 
वोध्यः । तत्रापि हेतुमाह अग्निसाध्येति । तद्विधीनामिति । अग्निसाध्य- 
कर्मविधीनामित्यर्थः । अनेन च निरुक्ताधिकारिविदरोषणेन शूद्रस्य यागेऽ- 
नधिकारो ध्वनितः | तस्याध्ययनविधिसिद्धविद्याया अभावादाधानसिद्धाग्नि- 
मत्ताया अभावाच | 


किं च अध्ययने द्युपनीतस्यैवाधिकारात्‌, उपनयनेऽपि च “अष्टवर्षं 
ब्राह्मणमुपनयीत" इत्यादिना त्रैवर्णिकस्यैवाधिकारविधानात्‌ । अ्रयाधानेऽपि 
“वसन्ते ब्राह्मणोऽग्रीनादधीत" इत्यादिना त्रैवर्णिकमात्रस्याधिकारविधानाच् । 
यद्यपि "वर्षासु रथकारोऽग्रीनादधीत' इत्यनेन रथकारस्य सौधन्वना- 
परनामकस्याद्रयाधानं विहितं, योगाद्रढेव॑लीयस्त्वात्‌, तथापि नास्योत्तरकमं- 
स्वधिकारः- तस्याध्ययनविधिसिद्धिद्याया अभावादित्यन्यत्र विस्तरः- इति 
भावः । 


ननु तत्र रथं करोतीति व्युत्पत्त्या त्रैवर्णिक एव रथकारः, न तु शूद्रस्य 
तत्राप्यधिकार इति चेत्‌, न । संकीणंजातिविदोषे रथकारशब्दस्य रूढत्वात्‌ । 

तथाहि- वैरयायां क्षत्रियादुत्पनो माहिष्यः । इद्रायां वैइयादुत्पनना करणी । 
तस्यां करण्यां मादिष्यादुत्पनो रथकारः । तथा च यान्ञवल्क्यः- 
“माहिष्येण करण्यां तु रथकारः प्रजायते" इति । तस्मान तादृङव्युत्पत्त्या 
त्रैवर्णिको रथकारङगब्देन ग्रहीतुं शक्यत इति । 


किं च कुत्रचिद्यागेऽपि कस्यचिच्छुदरस्याधिकारो भवति “वास्तुमयं रौद्रं 
चरं निर्वपेत्‌" इति प्रकृत्य “एतया निषादस्थपतिं याजयेत्‌" इति श्रवणात्‌ । 
वास्तुकाब्दः किञ्चित्पकृतिद्रव्यविङोषमाह । एतस्यामिष्टावधिकारी 
निषाद्स्थपतिङ्ाब्दवाच्यसरैवर्णिंक एव । कुतः? निषादानां स्थपतिरिति 
षष्ठीसमासस्य त्रैवणिकि सम्भवात्‌ । तस्य ह्यधीतवेदत्वेन विद्यासम्भवाचेति 
प्रपते व्रूमः- 


निषादश्चासौ स्थपतिश्चेति कर्मधारयसमासस्य मुख्यत्वा्न षष्ठीसमासेन 
त्रवर्णिको निषादस्थपतिङब्दार्थः । षष्ठीसमासे तु संकीर्णजातिविद्रोषवाचिना 
निषादङाब्देन तत्सम्बन्ध उपलक्षयेत । न त्वयं कर्मधारये दोषोऽस्ति । 
तस्मात्‌ तात्कालिकाचार्योपदेशादिना विदां संपाद्य धनिको निषादो रौद्र 
यागं कुर्यादिति राद्धान्तः । अध्ययनविधिसिद्धविद्यादिवत्युरुषसामथ्यंमपि । 
विधिवाक्येष्वश्रुतमप्यधिकारिविदोषणमित्याह- एवमिति । साम्यमिति । 
आनज्यवक्षणादिकं लोकिकपुंसामर्थ्यमित्यर्थः । वैदिकसामथ्य॑स्याध्ययन- 
विधिसिद्धविद्यादेः पूर्वमेवोक्तत्वादित्यर्थः । वृद्धोक्तन्यायं विनिगमकं 
समुदाहरन्‌ तत्र॒ हेतुमाह- आख्यातानामिति । अनेन च 
विङोषणेनान्धादेरनधिकारो ध्वनितः | 


इदमत्र (जै.न्या.वि.६.१.४-५) विचायते अन्धः पङ्गुवधिरो मूको 
गवाश्वाद्यश्च तिर्यञ्च इत्यादीनां चेतनत्वेन निरतिङगयसुखरूपे स्वगे कामना 

सम्भवति । अथोच्येत- केषुचिदङ्गेु तेषां शक्तिनाँस्ति । तथाहि- अन्धो 
नाज्यमवेक्षितुं क्षमः, पङघविष्णक्रमेष्वङक्तः, वधिरो नाध्वयुपोक्तं शुणोति । 
तथा च “छ्ृप्तीर्वाचयति इति विदितस्यानुष्ठानं न सिद्धयेत्‌ । मूकोऽनु- 
मन्त्रणादावसमर्थः । तियो वहुष्वसमथां इति तन्न । यथादाक्त्यङ्गा- 
नामनुष्ेयत्वात्‌ । “स्वर्गकामो यजेत" इत्यनेन प्रधानवाक्येन सर्वाधिकारः 
प्रतीयते । स चाज्यावेक्षणादङ्गवाक्यानुसारेण न सङ्कोचयितुं युक्तः, किन्तु 
प्रधानानुसरेणाङ्गानुष्ठानमेव संकोचयितुं युक्तम्‌ । तस्मादन्धादेरप्यधिकार 
इति प्राप्ते ब्रूमः- यदाज्यावेक्षणादयः पुरुषार्थतया विधीयेरन्‌, तदा 
तह्लोपयि तुर क्रोर्ैकल्यम्‌ । इह तु क्रत्वङ्गतया ते विदिता इति तछ्लोपे क्रतुरेव 
न निष्पद्येत । तस्मादसमथंस्य नास्त्यधिकारः इति सिद्धम्‌ । 


किञ्च ज्योतिष्टोमे (६.५.४९-५५) श्रूयते- “यचुदराता अपच्छियेता- 
दक्षिणो यज्ञः संस्थाप्यः । अथान्यश्चाहत॑न्यः, तत्र तदयादयत्पूव॑स्मिन्‌ 
दास्यन्‌ स्यात्‌ । यदि प्रतिहर्ताऽपच्छिचेत, सर्वस्वं दयात्‌" इति । 


अस्यायमर्थः प्रातः सवने वहिष्पवमानेन स्तोष्यमाणा ऋत्विजः शालाया 
वहिः प्रसप॑न्ति, तदानीमेकस्य पृष्ठतोऽन्य इत्येवं पिपीलिकावत्यङ्कवाकारेण 
गन्तव्यम्‌ । तत्र पुरतो गन्तुः कच्छं गृहीत्वैव पृष्ठतोऽन्यो गच्छेत्‌ । एवं सति 
यदि प्रमादादुद्राता गृहीतं कच्छं मुशवेत्‌, तदा दक्षिणामदत्वा प्रक्रान्तो यज्ञः 
समापनीयः । तं समाप्य पुनरपि स यज्ञः प्रयोक्तव्यः । तस्मन्‌ प्रयोगे पूर्व 
यदित्सितं द्रव्यं, तदद्यात्‌ । यदा प्रतिहतां मुग्ेत्‌, तदा तस्मिनेव प्रयोगे 
सर्वस्वं दद्यादिति । तत्र यदयुद्रातप्रतिहतारौ युगपत्तन्मुश्ेतां, तदानीमृक्तं 
प्रायश्चित्तनिमित्तं विहन्येत । एकैककर्तृको ह्यपच्छेदो निमित्तत्वेन श्रुतः । अयं 
वूभयकर्तृकत्वाज्ैकेन व्यपदेष्टुं शक्यते । तस्माच्खूयमाणस्य निमित्तस्य 

विहतत्वाननास्ति प्रायश्चित्तमिति प्रापे ब्रूमः- द्वौ ह्यत्रापच्छेदौ, तयोरेकैक- 
स्यैकैक एव कर्तेति निमित्तस्य नास्ति विघातः । कालमात्रैक्यादेकापच्छेद्‌- 
भ्रान्तिः । तस्मानिमित्तविघाताभावादस्ति प्रायश्चित्तम्‌ । 


किञ्च अदक्षिणत्वं, सर्वस्वदक्षिणत्वं चेति यतपरायश्चित्तद्वयं निमित्तभेदेन 
श्रुतं, तनिमित्तद्वयसंनिपाते समृचेतव्यम्‌ । यद्यदक्षिणत्वसर्वस्वदानयो- 
रन्योन्यविरोधः, तर्हि प्रयोगभेदेन व्यवस्थापनीयम्‌ । अपच्छेदयुक्ते प्रथम- 
प्रयोगे दक्षिणा न दातव्या, उत्तरप्रयोगे सर्वस्वं दातव्यम्‌ । सत्यपि प्रयोगभेदे 
कर्मण एकत्वात्‌ समुच्चय इति प्राप्ते ब्रूमः-न ुत्तरप्रयोगेऽपच्छेदो विद्यते । न 
चासति निमिते प्रायभ्नित्तं युक्तम्‌ । तस्मात्प्रथमप्रयोग एव निमित्तद्वय- 
वरात्प्रायश्चित्तद्रयं प्राप्तम्‌ । तचान्योन्यविरुद्धत्वात्‌ विकल्प्यते । 


किं च दद्रातूप्रतिहतुंकतूंकयोरपच्छेदयोर्यौगपदये समानवलत्वादस्तु 
प्रायश्चित्तयोर्विंकल्पः । यदा तु क्रमेणापच्छेदौ स्यातां, तदानीमसंजात- 
विरोधित्वेन पूर्वस्य प्रवलत्वाच्छतिलिङ्गादाविवोत्तरस्य प्वृत्त्िरुध्यत इति 
चेत्‌ । मेवम्‌ । श्रुतिलिङ्गादावुत्तरस्य पूरवसपक्षत्वातपूर्वेण विरोधे सत्युत्तर- 
स्योत्पत्तिरेव नास्ति । इह तु ज्ञानद्वयमन्योन्यनिरपक्षं वाक्यद्वयादुत्पद्चत 
इत्युत्पन्तिप्रतिवन्धो नास्ति । उत्पद्यमानं चोत्तरज्ञानं स्वविरुद्धस्य पूवज्ञानस्य 
वाधेनैवोत्यद्ते । 


ननु निरपेक्षत्वस्य समानत्वात्पू॑जञानमेवोत्तरस्य वाधकमस्त्विति चेत्‌, 
न । पू॑ज्ञानोत्पत्तिदायामविद्यमानस्योत्तरज्ञानस्य वाध्यत्वायोगात्‌ । उत्तर- 
काले तु स्वयं वाधितं पूज्ञानं कथमुत्तरस्य वाधकं भवेत्‌? नान्यत्किि- 
दत्तरस्य बाधकं पद्यामः । तस्मादुत्तरकाटीनापच्छेदनिमित्तं प्रायश्चित्त- 

मनुष्ठेयम्‌ । किं च यदयुद्राता पश्चादपच्छिद्यते तदा तस्यापच्छेदस्य 
प्ररलत्वात्तनिमिन्तं प्रायश्ित्तमनुष्ेयम्‌ । तच प्रायधित्तमीद्दां- प्रथमं प्रयोगं 
दक्षिणारहितमनुष्टाय द्वितीयप्रयोगे पूर्वं दित्सिता दक्षिणा दातव्येति । पूर्वं व 
गवां द्वादश्चाधिकं शतं दित्सितं, तस्य ज्योतिष्टोमदक्षिणारूपेण 
विदितत्वात्‌ । तस्मादुत्तसप्रयोगे द्वादङङातं देयमिति प्रापे ब्रूमः- 


प्रतिहर्तुः प्रथममपच्छेदे सति तचिमित्तकं सर्वस्वदानरूपं प्रायश्चित्त 
प्रथमप्रयोगे प्राप, तेन च क्रतुस्वभावप्रयुक्तस्य द्वादङङातस्य वाधात्सरवस्वं 
दित्सितम्‌ । न चोद्रात्रपच्छेदेन पश्चाद्धाविना सर्वस्वदित्सा वाध्यते- इति 
दङ्कनीयम्‌, वाधकस्य॒दक्षिणान्तरस्य तत्रानुक्तत्वात्‌ । यदित्सितं, 
तदुत्तरप्रयोगे देयमित्येतावदेव तत्रोच्यते । दित्सितं च सर्व॑स्वमित्यक्तम्‌ । 
अत उत्तरकाटीनोद्रात्र पच्छेदनिमित्तेऽपि पुनःप्रयोगे पू्व॑कालीनप्रतिहत- 
पच्छेदप्रयुक्तं सर्वस्वमेव दातव्यमित्यादिकमर्थजातं निरूपणीयममिप्रेत्य 
विधिनिरूपणमुपसंहरति- तदेवमिति । तस्मिनतीते ग्रन्थ उक्तप्रकारे- 
णेत्यर्थः ॥ 


यः सर्वकतां सकलात्मरूपश्चन्द्राकंबहीक्षणकशचिदात्मा । 
साम्बो हि सोमा्धनिभूषणाव्यस्तं नौमि देवार्चिंतपादपीठम्‌ ॥ १ ॥ 

चतुर्थो मन्त्रपरिच्छेदः 
(७३) मन्त्रमीमांसा । 


प्रयोगसमवेतार्थस्मारका मन्त्राः । तेषां च तादशार्थस्मारकत्वेनैवार्थ- 
वत्त्वम्‌ । न तु त्दुच्ारणमदृष्र्थम्‌, सम्भवति दृष्टफलकत्वेऽदृ्टकल्यनाया 
अन्याय्यत्वात्‌ । न च~ हइृषटस्यार्थस्मरणस्य प्रकारान्तरेणापि सम्भवा- 
न्मन्तराम्ानं व्यर्थम्‌- इति वाच्यम्‌ । ^मन्तरैरेन स्मर्तव्यम्‌” इति नियम- 
विध्यान्नरयणात्‌। 


अर्थसङ्गहकौमुदी- इदानीं मन्त्ररूपं वेदभागं निरूपयति- प्रयोगेति । 
तेषामिति । मन्त्राणामित्यर्थः । तादृशार्थेति । प्रयोगसमवेतार्थत्यर्थः । 
अर्थवक्त्मिति । प्रयोजनवत्त्वमित्यर्थः । ननु मन्त्रोचारणस्यादृ्ट्थ 
कत्वेनाप्युपपत्तेः कुतस्तेषां प्रयोगसमवेतार्थस्मारकत्वेनैव प्रयोजनवत्त्वमित्यत 
आह न त्विति । त्दुच्वारणमिति । मन्ोचारणमित्यर्थः । तत्र हेतुमाह- 
दृष्टफलकत्व इति । ननु दृष्टस्य देवतादय्थस्मरणस्य ब्राह्मणवाक्यादिनाऽपि 
सम्भवान्मन्त्रोचारणस्यादृ्टाथकत्वानङ्गीकारे तदाम्नानस्य वैयथ्यांपत्तिरित्या- 
दाङ्कय मन्त्रैरेव सोऽर्थः स्मर्तव्य इति नियमविध्यङ्गीकारान मन्त्राग्नानस्य 
वैयर्थ्यमिति परिहरति- न चेत्यादिना । 


(७४) नियमविधिः । 


नानासाधनसाध्यक्रियायामेकसाधनप्राप्ताबप्राप्तस्यापरसाधनस्य प्रापको 
विधिनियमनिधिः । यथाहुः- 


“विधिरत्यन्तमप्राप्ते नियमः पाकिके सति । 
तत्र चान्यत्र च प्रापे परिसङ्कयेति गीयते ॥" 

(तं.ब,. १.२.४२) इति । अस्यार्थः- प्रमाणान्तरेणाणाप्राप्तस्य प्रापको 
बिधिरपूर्वविधिः । यथा- “यजेत स्वर्गकामः” इत्यादिः । स्वगार्थक- 
यागस्य प्रमाणान्तरेणाप्ाप्तस्यानेन विधानात्‌ । पक्षेऽप्राप्तस्य प्रापको 
बिधिनियमबिधिः । यथा- श्रीहीनवहन्ति' (तैत्रा. ३.२.५.६) 
इत्यादिः । कथमस्य पक्षऽप्रप्तप्रापकत्वम्‌? इति चेत्‌, इत्यम्‌- अनेन 
ह्यवघातस्य वैतुष्यार्थत्वं न प्रतिपाद्यते, अन्वयव्यतिरेकसिद्धत्वात्‌। किंतु 
नियमः । स चाप्राप्तांशपूरणम्‌ । वैतुष्यस्य हि नानोपायसाध्यत्वायदा 
अवघातं परित्यज्य उपायान्तरं ग्रहीतुमारभते, तदाऽबघातस्याप्राप्तत्वेन 
तद्विधाननामकमप्राप्तरपूरणमेवानेन विधिना क्रियते । अतश्र नियम- 
बिधावप्राप्तशपूरणात्मको नियम एव वाक्यार्थः । पक्षेऽप्ाप्ताजघातस्य 
विधानमिति यावत्‌ । 


अर्थसद्हकोमुदी- ननु किंलक्षणको नियमविधिंदाश्रयणादन्यस्यारथ- 
स्मारकस्य व्यवच्छेदो लभ्यत इत्याङ़ह्कय नियमविधिलक्षणमाह- नाना- 
साधनेति । तत्र संमतिमाह यथाहुरिति । तां व्याचष्टे अस्यार्थ 
इत्यादिना । तत्रापि विधिरत्यन्तमप्राप्ताविति प्रथमपादमपूवविधिपरं 
व्याचष्टे- प्रमाणान्तरेणेति । प्रमाणान्तरेण यदर्थत्वेनप्रापतस्य तदर्थत्वेन 
प्रापको यो विधिः, सोऽपूर्वविधिरित्यर्थः । तत्रोदाहरणमाह- यथेति । 
तस्यापूविधित्वे हेतुमाह- स्वगंति । स्वगां्थकत्वेन प्रमाणान्तरेणाप्राप्तस्य 
यागस्य तदर्थत्वेन "यजेत स्वर्गकामः इत्यनेन विधानाद्धवत्ययम- 
पूवविधिरित्वर्थः । 


“नियमः पाक्षिके सति" इति द्वितीयपादं प्रकृते संमतिरूपं व्याचष्े- 
पक्षेऽप्राप्तस्येति । तत्रोदाहरणमादह्‌- यथेति । ननु श्रीदीनवहन्ति" 

इत्यस्यावघातविधेः कथं पक्षेऽग्राप्स्याबधातस्य प्रापकत्वं ॒स्वीक्रियते 
वैतुष्यार्थत्वेन प्रमाणान्तरेणाप्राप्तस्य तस्य॒ तदरथत्वेनानेन विधानोपपत्ते- 
रित्यााङ्कयानेन हि विधिनाऽवघातस्य वितुषतार्थत्वं न प्रतिपाद्यते, तस्य 
तदरथत्वेनान्वयव्यतिरेकसिद्धत्वात्‌ । अवघातादिसक्त्वे व्रीहीणां वैतुष्यं जायते, 
तदसत्त्वे तदभाव इति सार्वजनीनमिति परिदह्रति- कथमित्यादिना । 
इत्थमिति । अनेन वक्ष्यमाणप्रकारेणेत्यर्थः । ननु यद्यवघातादीनां सवषामेव 
वैतुष्यार्थत्वमन्वयव्यतिरेकाभ्यां सिद्धं, तदा श्रीदीनवहन्ति' इत्यवधात- 
विधेरन्वयन्यतिरेकसिद्धावघातप्रापकत्वेन वैय्यंमेवापद्येत, अनुवादकत्वा- 
दित्याङङ्कते- किंत्विति । नास्य विधेरनुवादकत्वेन वैयर्थ्यं सम्भवति, 
नियमविधायकत्वेनाप्युपपत्तेरिति परिहरति- नियम इति । ब्रीहीणां 
वैतुष्यमवघातेनैव संपादनीयमिति नियमः प्रतिपाद्यत इत्यर्थः । 


ननु ताद्ानियमप्रतिपादनेऽत्र कीददो वाक्यार्थो भवतीत्यत आह- स 
चेति । स एवप्राप्तांरापूरणरूपो नियमोऽत्र वाक्याथं इत्यथः । ननु 
कथमत्राप्रापतांको लभ्यते यस्य पूरणेनास्य विधेः सार्थक्यमित्यतोऽत्रा- 
प्राप्तंङपूरणरूपमेव वाक्या्थमुपपादयति- वैतुष्येत्यादिना । उपपादितम- 
प्ाप्ाङपूरणरूपं वाक्याथमुपसंहरति- अतश्चेति । अस्य बिधेरप्रप्तांरपूरण - 
रूपनियमप्रतिपाद्‌कत्वाचचत्यर्थः । पर्यवसितारथ॑माह- पक्ष इति । याबदिति। 
पर्यवसनमित्यर्थः- (४.२.२६) ॥ 


(७५) परिसङ्याविधिः । 


उभयोश्च युगपत्पराप्ताबितरव्यावृ्तिपरो बिधिः परिसङ्खयाविधिः । यथा- 
"पञ्च पञ्चनखा भक्ष्याः" (किष्किन्धा का.२.३९) इति । इदं हि बाक्यं 
न पञ्चपञ्चनखभक्षणपरं, तस्य रागतः प्राप्तत्वात्‌ । नापि नियमपर, 

पञ्चपञ्चनखपञ्चेतरपश्चनखभक्षणस्य युगपत्प्राप्तेः पक्षेऽप्राप्यभावात्‌ । अत 
इदमपञ्चपञ्चनखभक्षणनिवत्तिपरमिति भवति परिसङ्याबिधिः । 


अर्थसङ्गहकौमुदी- "तत्र च' इत्यादुत्तरार्थं परिसङ्कयाविधिपरं व्याचषटे- 
उभयोश्चेति । तत्रोदाहरणमाह- यथेति । अस्यात्यन्तमप्राप्तविधित्व- 
रूपमपूर्वविधित्वमाराङ्कय निराचष्टे इदं हीति । तत्र देतुमाह- तस्येति । 
पञचनखभक्षणस्येत्य्थः । अस्य वाक्यस्य नियमविधित्वमपि निराचष्टे 
नापीति । तत्रापि हेतुमाह- पञ्चनखेति । अत इति । बिधिद्धया- 
सम्भवादित्यर्थः । इदमिति । "पच पञ्चनखा भक्ष्याः” इति वाक्यमित्यर्थः । ` 
अपञ्चनखभक्षणनिवृत्िस्तु न केनापि प्राप्ता । ततश्च तद्विधायकत्वेन नास्य 
वाक्यस्यानुबादकत्वमपि । तथा च सैवात्र वाक्याथं इति भावः ॥ 


(७६) परिसङ्या द्विबिधा । 


सा च द्विविधा- श्रौती लाक्षणिकी चेति । तत्र “अत्र द्येबावयन्ति" 
(१०.४.२१-२२) इति श्रौती परिसङ्ख्या । एवकारेण पबमानातिरिक्त- 
स्तोत्रव्यावृत्तेरभिधानात्‌ । "पञ्च पञ्चनखा भक्ष्याः" इति तु लाक्षणिकी । 
इतरनिवृत्तिवाचकपदाभावात्‌ । अत एवैषा त्रिदोषग्रस्ता । 


अर्थसङ्गहकोमुदी- सा च परिसङ्खया द्विविधेत्याह- सा चेति । 
आद्यामुदाहरति- तत्रेति । दयोः परिसङ्घययोर्मध्य इत्यर्थः । अत्रेति । प्रकृत 
इत्यर्थः । अवयन्तीति । अवजानन्तीत्य्थः- गायन्ति इति यावत्‌ । श्रौत्याः 
परिसङ्खयायास्तत्त्वे हेतुमाह्‌- एवकारेणेति । द्वितीयामुदाह्रति- पश्चेति । 
पच पञ्चनखास्तु "प पञ्चनखा भक्ष्या ब्रह्मक्षत्रेण राघव । इाङकः राकी 
गोधा खङ्गी कूर्मोऽथ पञ्चमः” ॥ (वा.रा.कि. १७.३९) इत्यादिवचनो- 


166 अर्थसङ्गहः 


दाहता वोध्याः । अस्या अपि तत्त्वे हेतुमाह- इतरनिवृत्तीति । अत 
एवेति । इतरनिवृत्तिवाचकपदाभावादित्यर्थः । एषेति । लाक्षणिकीत्यथः ॥ 


(७७) परिसङ्ख्याया दोषत्रयम्‌ । 


दोषत्रयं च~ (१) भ्ुतहानिः, (२) अश्रुतकल्पना, (३) प्राप्ताधश्रेति । 
त्दक्तम्‌- शभ्रुतार्थस्य परित्यागादध्ुतार्थप्रकल्पनात्‌ । प्राप्तस्य बाधादित्येवं 
परिसङ्खया त्रिद्षणा ॥' इति । श्रुतस्य पञ्चपञ्चनखभक्षणस्य हानात्‌, 
अभ्रुताया अपश्चपञ्चनखभक्षणनिवृत्तेः कल्पनात्‌, प्राप्तस्य चापञ्च 
पञ्चनखभक्षणस्य बाधनादिति । अस्मिंश्च दोषत्रये दोषद्वयं शब्दनिष्ठम्‌ । 
पराप्तबाधस्त्वर्थनिष्ठ इति दिक्‌ । 


अर्थसङ्गहकौमुदी- दोषत्रयं प्रदरशंयति- दोषत्रयं चेति । तत्र श्रुतदानौ 
देतुमाद- श्रुतस्येति । अश्रुतकल्पनायां हेतुमाह - अभ्रुतेति । प्राप्तस्य 
वाधेऽपि देतुमाह्‌- प्राप्तस्येति । रागतः प्राप्तस्येत्यरथ; । अस्य दोषत्रयस्य 
व्यवस्थया वृ्तित्वमाह- अस्मिश्चेति । दोषत्रयमध्य इत्यर्थः ॥ 


(७८) केषाचिन्मन्त्राणामुच्चारणमटृ्टा्थम्‌ । 


येषां तु प्रयोगसमवेतार्थस्मारकत्वं न सम्भवति, तदुच्चारणस्यानन्य- 
गत्याऽदृ्टा्कत्वं कल्प्यत इति नानर्थक्यमिति । 


अर्थसङ्गहकौमुदी- ननु कथं सर्वेषां मन्त्राणां प्रयोगसमवेतार्थस्मारक- 
त्वेनैवा्थवत्त्वमुपपद्यते१ हुंफडादिमन्त्राणां प्रयोगसमवेतारथस्मारकत्वा- 
सम्भवादित्याङ्कयाह- येषामित्यादिना । त्दुच्चारणस्येति । हुफडादि- 
मन्त्रोचारणस्येत्यर्थः। अनन्यगत्याऽदृ्टार्थत्वमित्यत्रादृ्टारथत्वमिति पदच्छेदः। 
इति नानर्थक्यमिति। अतो हेतो फडादिमन्त्राणां नानर्थक्यमित्य्थः 

पञ्चमो नामधेययपरिच्छेदः 
(७९) नामधेयमीमांसा । 


नामधेयानां च बिधेयार्थपरिच्छेदकतयाऽर्थवक्त्वम्‌ । तथा हि “उद्धिदा 
यजेत पशुकामः” इत्यत्रोदधिच्छन्दो यागनामधेयं, तेन च बिधेयार्थ- 
परिच्छेदः क्रियते । तथा हि अनेन बाक्येनाप्राप्त्वात्‌ फलोदेदोन यागो 
बिधीयते । यागसामान्यस्याबिधेयत्वात्‌ यागनिरोष एब बिधीयते । तत्र 
“कोऽसौ यागनिोषः” ९ इत्येक्षायामुद्धिच्छब्दादुदधिद्रूपो याग इति 
ज्ञायते । “उद्धिदा यागेन पु भावयेत्‌" -इत्यत्र सामानाधिकरण्येन 
नामधेयान्वयात्‌ । 


मन्त्रभागस्य यथायथं प्रयोजनवत्त्वमुपपायेदानीं क्रमप्राप्तं नामधेयानां 
सार्थक्यमुपपादयति- नामधेयानामिति । बिधेयार्थपरिच्छेदकतयेति । 
विजातीयन्यावर्तकत्वेन विधेयार्थनिश्चायकतयेत्यर्थः । विधेयार्थस्यैव समर्थक- 
तयेति यावत्‌ । एतदेव प्रदर्यति- तथा हीत्यादिना । तेन चेति । 
उद्धिच्छब्देन वेत्यर्थः । उद्धिच्छब्द्स्य विधेयार्थपरिच्छेदकतया नामधेयत्व- 
प्रदानाय भूमिकामारचयति- तथा हीत्यादिना । अनेनेति । “उद्धिदा 
यजेत पङुकामः' इत्यनेनेत्यर्थः । फलोदेदोनेति । पशुरूपफलोदेरोनेत्यर्थः । 
यागेति । साधनवैलक्षण्यमन्तरेण फल्वैलक्षण्यानुपपत्तेनात्र यागसामान्यं 
विधीयते । ततश्च यागविङोष एव विधीयत इत्यर्थः । तत्रेति । यागवि्रषस्य 
विधेयत्व इत्यर्थः । क इति । कोऽसौ यागविदोष इति यागविद्ेषपेक्षाया- 
मित्यथः । उद्धिच्छन्दादद्धद्रुपो याग इति ज्ञायत इति । उद्धिच्छब्दात्पुन- 
रुद्धिनामको यो यागः स एवात्र यागविङ्धोष इति विज्ञायत इत्यर्थः । एवं च 

सिद्धुद्धिच्छब्दस्य धात्वर्थसामानाधिकरण्येनान्वयं फलितमाह- उद्धिदेति । 
ननृद्धिच्छब्दस्य नीलमुत्यलमित्यत्र नीलपदस्योत्यकपद्सामानाधिकरण्यवत्‌ 
यजिसामानाधिकरण्यं भवेत्‌, किं नामधेयत्वेनेति चेत्‌, न, वैषम्यात्‌ । 
तथादि- तत्र हि नीठपदस्याथोँ नीलगुण उत्पलपदाथादुत्पलरूपद्रन्या- 
दतिरिक्तो भवति । लक्षणया तु नीलपदस्य ताद्दाद्रन्यपरत्वेनोत्पलपद- 
सामानाधिकरण्यमुपपद्यते । उद्धिच्छब्द्स्य तु यज्यवगतयागविङोषानाति- 
रिक्तोऽ्थँस्ति, तस्यैव तत्र विदोषत्वसमर्पकत्वात्‌ । ततशार्थान्तरवाच- 
कत्वाभावेन नोद्धिच्छब्दस्य, नीलरब्दस्योत्पलरब्दसामानाधिकरण्यवत्‌, 
यजिसामानाधिकरण्यमुपपद्यते । किं तर्हि? वेश्वदेव्यामिक्षा' इत्यत्रामिक्षा- 
पदस्य वैश्वदेवीरब्दसामानाधिकरण्यवत्‌, वैश्वदेवीाब्दस्य हि देवतातद्धि- 
तत्वात्‌, तस्य च “साऽस्य देवता" इति सव॑नामार्थे (पा.सू.४.२.२४) 
स्मरणात्‌, सर्वनाम्नां चोपस्थितविरोषवाचित्वेन विदोषपरत्वम्‌ । 


तत्र कोऽसौ वैश्वदेवीशब्दोपात्तो विदोषः? इत्यपेक्षायाम्‌- आमिक्षा- 
पदसांनिध्यादामिक्षारूपो विङ्ोष इत्यवगम्यते । यथाहुः - 


आमिक्षां देवतायुक्तां वदत्येवैष तद्धितः । 
आमिक्षापदसांनिध्यादस्यैव विषयापंणम्‌ | (तं.वा. २.२.९) इति । 


तस्माद्यथा वैश्वदेवीङाब्दोपात्तविरोषसम्प॑कत्वेनामिक्षापदस्य वैश्वदेवी - 
इब्देन सामानाधिकरण्यम्‌, एवं सामान्यस्याविधेयत्वात्‌ यज्यवगत- 
यागविद्रोषसमप॑कत्वेनैवो द्धिच्छब्दस्य यजिसामानाधिकरण्यमित्युक्तप्रकारेणैव 
नामधेयानामन्वयः साधुरिति । तथा चोक्तं “तदधीनत्वाद्यागविदोषसिद्धेः' 
(त.वा. १.४.२) इति ॥ 

(८०) नामधेयत्वे निमित्तचतुष्टयम्‌ । 


नामधेयत्वं च निमित्तचतुष्टयात्‌- (१) मत्वर्थलक्षणाभयात्‌, (२) 
वाक्यभेदभयात्‌, (३) तत््मख्यशाखरात्‌, (४) तव्यपदेशात्‌- चेति । 


(१) मत्वर्थलक्षणाभयात्‌ नामधेयत्वम्‌ । 


तत्र “उद्धिदा यजेत पशुकामः" इत्यत्रोद्धिच्छब्दस्य यागनामधेयत्वं 
मत्वर्थलक्षणाभयात्‌ । तथा हि~ न तावदनेन वाक्येन फलं प्रति 
यागबिधानम्‌, तं प्रति च गुणबिधानं युज्यते, बाक्यमेदापत्तेः । 
उद्धिच्छब्दस्य गुणसमपंकत्वे च यागस्याप्यप्राप्तत्वात्‌ गुणबिशिष्टकमं- 
विधानं वाच्यम्‌ । “उद्धिद्रता यागेन पड भावयेत्‌" इति बिरशिष्टविधौ च 
मत्वर्थलक्षणेत्युक्तमेव (पृ.४०) । 


(२) बाक्यभेदभयात्‌ नामधेयत्वम्‌ । 


“चित्रया यजेत पशुकामः" (तै.सं. २.४.६.१) इत्यत्र चित्राशब्दस्य 
कर्मनामधेयत्वं वाक्यभेदभयात्‌ । तथा हि- न तावदत्र गुणविरिष्ट- 
यागविधानं सम्भवति । (दधि मधु पयो धृतं धाना उदकं तण्ड़ला- 
स्तत्संसृष्टं प्राजापत्यम्‌, इत्यनेन गुणस्य विहितत्वात्तद्विशिष्टयाग- 
वबिध्यनुपपत्तेः । यागस्य फलसम्बन्धे गुणसम्बन्धे च विधीयमाने 
वाक्यभेदः । तस्माचित्राशब्दः कर्मनामधेयम्‌ । तथा च “चित्रायागेन पश 
भावयेत्‌" इति सामानाधिकरण्येनान्वयानन वाक्यभेदः । प्रकृतेषट- 
रनेकद्रव्यत्वेन चित्राशन्दबाच्यत्वोपपत्तिः । 

(३) तत्प्रख्यशाखरात्‌ नामधेयत्वम्‌ । 


अग्रिहोत्रं जुहोति' (मै.सं. १.८.६) इत्यत्राग्निहोत्रराब्दस्य कर्मनाम- 
धेयत्वं, तत्परख्यशाखरात्‌ । तस्य गुणस्य प्रख्यापकस्य प्रापकस्य शान्नस्य 
विवयमानत्वात्‌, अग्निहोत्रशब्दः क्म॑नामधेयमिति यावत्‌ । नन्वयं 
गुणविधिरेव कुतो न इति चेत्‌, न । यदि (अग्नौ होत्रमस्मिन्‌,' इति 
सप्तमीसमासमाभित्य होमाधारत्वेनागरिरूपो गुणो विधेयः, तदा 
“यदाहवनीये जुहोति" इत्यनेनेवा्रेः प्राप्तत्वात्तद्विधानान्थक्यम्‌ । “अग्रये 
होत्रम्‌" इति चतुर्थीसमासमाभित्य अग्निदेवतारूपगुणोऽनेन बिधीयत इति 
चेत्‌, न । तदेवतायाः शास्रान्तरेण प्राप्तत्वात्‌ । 


देवतारूपेणागिप्रापकशाखप्रश्रः । 


किं तच्छासखरान्तरम्‌?- इति चेत्‌, “यद्ये च प्रजापतये च सायं जुहोति'- 
(मे. सं. १.८.७) इति केचित्‌ अपरे तु अग्निज्यातिर्ज्योतिरग्निः स्वाहा"- 
(मे.सं. १.६.१०) इति मन्त्रनर्णं एवाग्रिरूपदेवताप्रापकः । नन्वये- 
मन्त्रवर्णिकत्वे प्रजापतिदेवतया बाधः स्यात्‌ । मन्त्रवण॑स्य चलुर्थीतो 
दुर्बलत्वात्‌ । 


यथाहू- 
“तद्धितेन चतुर्थ्या वा मन्त्रवर्णेन वा पुनः । 
देवताया बिधिस्तत्र दुर्बलं तु परं परम्‌ ॥* (तं.बा.२.२.२३) 
इति चेत्‌, न । “यदग्रये च प्रजापतये च सायं जुहोतिः इत्यत्र न केबलं 
प्रजापतिनिधानम्‌, किन्तु मन्त्रवर्णप्राप्तमग्निमनूद्य तत्समुचचितप्रनापतेः । 
एवं च न बाधः, केवलप्रजापतिबिधानाभावात्‌ । न च- अत्र समुचितो 

भयविधानमेव कथं न? -इति वाच्यम्‌ । समुचितोभयविधानपेक्ष- 
याऽन्यतः प्राप्तमग्निमनूद्य तत्समुचचितप्रजापतिमात्रबिधाने लाघवान्‌ । 


एवं प्रयाजेषु समिदादिदेवतानां "समिधः समिधो अग्र आज्यस्य व्यन्तु" 
(तै. त्रा. ३.५.५. १) इत्यादिमन्त्रवर्णेभ्यः प्राप्तत्वात्‌ । “समिधो यजति' 
(तै.सं. २.६. १.१) इत्यादिषु समिदादिरन्दाः 'त््ख्याखात्‌" करम॑- 
नामधेयम्‌ । 


(४) तव्यपदेरोन कर्मनामधेयत्वम्‌ । 


“ङ्येनेनाभिचरन्‌ यजेत' (पदुर्विशत्रा. ३.८.२; आ.श्रौ.सू. २२.४.१३) 
इत्यत्र इयेनरब्दस्य कर्मनामधेयत्वं ^त्यपदेशञात्‌" (१.४.५) । तेन 
व्यपदेशात्‌=उपमानात्‌, तदन्यथानुपपत्तेरिति याबत्‌ । तथा हि- यद्विधेयं 
तस्य स्तुतिर्भवति । यदत्र श्येनो बिधेयः स्यात्‌ तदाऽर्थ॑बदैस्तस्यैन 
स्तुतिः कायां । अत्र “यथा बै येनो निपत्यादत्ते, एवमयं द्विषन्तं भातृन्यं 
निपत्यादत्ते" (षड््बिंशत्रा. ३.८. ३) इत्यनेनार्थबादेन श्येनः स्तोतुं न 
शक्यः, इ्येनोपमानेनार्थान्तरस्तुतेः क्रियमाणत्वात्‌ । न च इयेनोप- 
मानत्वेन स एव स्तोतुं शक्यते, उपमानोपमेयभावस्य भिनननिष्ठत्वात्‌ । 
यदा तु इयेनसंज्ञको यागो बिधीयते, तदा अर्थवादेन इ्येनोपमानेन तस्य 
स्तुतिः कर्तु शक्यते- इति इयेनरब्दः कर्मनामधेयं “तव्यपदेशात्‌' इति । 


(५) उत्पत्तिशिष्टगुणबलीयस्त्वात्‌ कर्मनामधेयत्वम्‌ । 
पञ्चमं उत्पत्तिरिष्टगुणबलीयस्त्वमपि नामथेयनिमित्तमिति केचित्‌ । यथा 


“वेश्वेदेबेन यजेत" (तै.त्रा. १.४.१०.१) इत्यादौ । अत्रोत्पत्तिशिष्टा- 
गयादीनां बलीयस्त्वाद्शवदेबदेताभिधायकत्वं न सम्भवतीति कर्मनाय- 

धेयत्वम्‌ । बस्तुतस्तु "तत्प्ख्यशा्रात्‌" एवास्य कर्मनामथेयत्ं, प्रकृतयागे 
बिश्वदेबरूपगुणसमर्पकशास्स्यार्थवादरूपस्यैव सत्त्वात्‌ । "यद्विशवदेवाः 
समयजन्त तद्वश्वदेवस्य वैश्वदेवत्वम्‌" (तै. त्रा. १.४.१०.५) इति ॥ 


अथ॑सङ्गहकोमुदी- त निमित्तचतुटयाद्वतीत्याह- नामधेयत्वं चेति । 
निमित्तचतुष्टयं निरदिङाति- मत्वर्थत्यादिना । तत्रा्निमिंत्तविषयमुदाह्रति- 
तत्नोद्धिदा यजेतेति । तत्रेति चतुषु मध्य इत्यर्थः । अत्र मत्व्थलक्षणापत्ति- 
प्रदानाय तावद्वाक्यमेदमापादयति- न तावदिति । अस्मिन्‌ पक्षे तु 
“उद्धिदयते भूमिरनेन" इति व्युत्पत्त्या खनित्रवाची असावुद्धिच्छब्दो भवेत्‌, 
तथा च “उद्धिदा यजेत पङुकामः' इत्यनेन वाक्येन “यागेन पं भावयेत्‌, 
यागं च खनित्रेण भावयेत्‌" इति फलं प्रति यागविधानं, यागं प्रति च 
गुणविधानं क्रियेत, तच्च न युज्यत इत्यर्थः । तत्र हेतुमाह- वाक्येति । 
आवृत्तिरूपवाक्यभेदापत्तेरित्यर्थः । 


नन्वनेन वाक्येन खनित्ररूपो गुण एव विधीयते । “दप्रा जुहोति" इत्यनेन 
गुणतिधिना समानत्वात्‌ । न चात्र पञ्ुफलकः कश्चिद्यागो विधीयत इति 
वाच्यम्‌ । पञ्ूनां गुणफलत्वात्‌ । यथा “गोदोहनेन पञ्ुकामस्य' इत्यत्र 
पावो गोदोहनगुणस्य फलं, तथेह खनित्रगुणस्य फलमस्तु । यदि 
“चमसेनापः प्रणयति" इति विहितं प्रकृतमपां प्रणयनमाश्रित्य गोदोहनं 
विधीयते, तद्य॑त्रापि “ज्योतिष्टोमेन यजेत” इति विहितं प्रकृतं ज्योतिष्टोम- 
मात्रित्य खनित्रं विधीयतां, तस्माद्रुणविधिरित्याशङ्कय “पशुकामो यजेत" 
इत्यस्य पदद्वयस्यायम्थः- पञुरूपं फलं यागेन कुर्यादिति । तत्र केन 
यागेनेत्यपेक्षयायां उद्धिदेति तृतीयान्तं पदं यागनामत्वेनान्वेति । “उद्धिचयते 
पञ्ुफलमनेन यागेन" इति निरुक्त्या नामत्वमुद्धित्पदस्योपपद्यते । न चैवमपि 

गुणविधिनामधेयत्वयोः राब्दनिवंचनसाम्या्न निर्णय इति वाच्यम्‌ । 
सामानाधिकरण्यस्य निर्णायकत्वात्‌ । तथा हि- उदधिनामकेन यागेन 
पुरूपं फलं कर्यादित्यक्ते सामानाधिकरण्यं लभ्यते । गुणविधित्वे तु 
खनित्रेण साध्यो यो यागस्तेन तादङाफलं कुर्यादित्येवं वैयधिकरण्यं स्यात्‌ | 
तचायुक्तम्‌ (१.४.२) । किं च नानेन वाक्येन ज्योतिष्टोमे खनित्ररूपो गुणो 
निधातुं शक्यते, तस्य “सोमेन यजेत इत्युत्पत्तिरिष्टसोमरूपगुणावरुदधत्वात्‌। 


किं च यद्यस्योद्धिच्छब्दस्य खनित्ररूपगुणसमर्पकत्वं स्वीक्रियते, तदा 
यत्र तेन गुणः समर्पणीयस्ताद्दाकर्मणोऽप्यप्राप्तत्वादनेन वाक्येन खनित्र- 
रूपगुणविरिष्टकर्मविधानमेव वक्तव्यम्‌, अन्यथा वाक्यभेदप्रसङ्गात्‌ । 
ततश्चोद्धिच्छब्दार्थरूपखनित्रवता यागेनेति सामानाधिकरण्येनान्वयो 
भविष्यति । तथा च मत्वर्थलक्षणापत्तिरिति परिहरति- उद्धिच्छब्द- 
स्येत्यादिना । रउक्तमेबेति । "सोमेन यजेत" इति विध्यर्थनिरूपणप्रस्ताव 
इति शेषः ॥ 


इदानीं द्वितीयं वाक्यभेदप्रसङ्गरूपं नामधेयत्वस्य निमित्तमुदाहरणद्वारा 
प्रायति- चित्रया यजेतेति । वाक्यमेदमेवोपपादयति- तथा हीत्या- 
दिना । अत्रेति । चित्रया यजेत पञुकामः' इत्यस्मिन्‌ वाक्य इत्यर्थः; । 
गुणविरिष्टेति । चित्रारब्दार्थभूतचित्रवर्णकर्किचिद्भुणविद्िषटत्यथः । अत्र 
विहिष्टविधानासम्भवे देतुमाह- दथीत्यादिना । तत्संसृष्टं प्राजापत्य- 
मितीति । तैः दध्यादिभिद्र्ैर्यक्तं प्रजापतिदेवताकं कर्मतयर्थः । तद्विशि- 
षेति । निरुक्तगुणविरिष्ेत्यथः । दधीत्यादि प्रकृतवाक्यस्यैतत्कर्मण 
उत्पत्तिवाक्यत्वादस्य कर्म॑ण॒ उत्पत्तिरिष्टदध्यादिगुणावरुदधत्वा्न तत्र 
गुणान्तरं विधातुं शक्यत इति भावः । अत्र दध्यादिवाक्ये दध्यादीनि षडेव 

द्रव्याणि श्रुतावाग्रातानि, उदकपदं तु प्रमादादायातम्‌, श्रुतितात्पयज्ञेमाध- 
वाचार्यस्तथेवास्य वाक्यस्य व्याख्यातत्वात्‌ । तथा च तद्वचनं “ “दध्यादीनि 
विचित्राणि देयद्रव्याणि षडा्नातानि"- (१.४.३) इति । 


नन्वत्र वाक्य द्ुत्पत्तिवाक्यसिद्धस्वरूपस्य यागस्य पञुरूपफलसम्बन्धो 
विचित्रद्रव्यरूपगुणसम्बन्धश्च विधीयते । ततश्च न कर्मनामधेयत्वं 
चित्राङब्दस्येत्याराङ्कयाह- यागस्येति । तथा च “यागेन पडूं भावयेत्‌, ! 
“यागं च ताद्दागुणेन भावयेत्‌ इति यागस्य ॒गुणफलोभयसम्बन्धे 
विधीयमाने सति आवृत्तिलक्षणो वाक्यभेदो दुर्वार इति भावः । 


उपपादितं वाक्यभेदप्रसङ्गमुपसंहरति- तस्मादिति । सिद्धे चित्रारब्दस्य 
कर्मनामधेयत्वे वाक्यं योजयति- तथा चेति । सामानाधिकरण्येनेति । 
यजिधात्वर्थयागसामानाधिकरण्येन नामधेयस्यान्वयात्‌ “चित्रानामकेन यागेन 
पड भावयेत्‌" इत्याकारकान्न निरुक्तवाक्यभेदापत्तिरित्यर्थः । अनेक- 
द्रव्यत्वेनेति । दध्यादिविचित्रानेकद्रव्यसाध्यत्वेनेत्यर्थः । 


ननु चित्रारब्दाचित्रत्व्वीत्वयोः प्रतीतेः स्रीत्वस्य च स्वभावतः 
प्राणिधर्म॑त्वात्प्रकृते दध्यादिद्रव्यके कर्मणि निवेङ्ञासम्भवानानेन वाक्येन 
प्रकृते कर्मणि ताद्ागुणविधानं क्रियते, किं तु प्राणिद्रव्यके कर्मणि, 
अनारभ्याधीतानां चाङ्गानां प्रकृतिमात्रे प्रवेशाङ्गीकारात्‌ । चित्रावाक्य- 
स्याप्यनारभ्याधीतत्बात्स्वपशुयागप्रकृतिभूते प्राणिद्रन्यकेऽग्रीषोमीये कर्मणि 
तेन गुणो विधीयते । तथा च “अग्नीषोमीयं पडुमालभेत' इति विहितं 
पडुयागमत्र वाक्ये "यजेत” इति पदेनानूद्य तत्र चित्रापदेन चित्रत्वस्रीत्वरूपौ 
गुणौ विधीयते- इति चेत्‌, न । चित्रत्वेन खीत्वेन च तं भावयेदिति 


पञ्चमो नामधेययपरिच्छेदः-नामथेयत्वे निमित्तचतुष्टयम्‌ 175 


्वयोगणयोर्विधाने वाक्यमेदप्रसङ्गात्‌ । प्राप्ति कर्मण्यनेकगुणविधाने 
वाक्यभेदपरसङ्गस्य सर्वसंमतत्वात्‌ । तथा चोक्तम्‌- 


प्रापे कर्मणि नानेको विधातुं शक्यते गुणः । 
अप्राप्ते तु विधीयन्ते वहवोऽप्येकयत्रतः ॥ (तं.वा.२.२.६) इति । 


नन्वत्र वाक्यभेदपरिहाराय गणद्धयविरिषटं पडुद्रव्यरूपं कारकं विधीयत 
इति चेत्‌, न । गौरवबलक्षणवाक्यभेदप्रसङ्गात्‌ । किं च दध्यादिवाक्यं प्रकृतस्य 
चित्रानामकस्य यागस्योत्पत्तिवचनं भवति । यागस्वरूपभूतयोर्दध्यादि- 
द्रन्यप्रजापतिदेवतयोरत्रोपदिरयमानत्वात्‌ । उत्पन्नस्य च तस्य यागस्य 
“चित्रया यजेत पङुकामः" इत्येतत्फलवाक्यमत्र यागस्य फलसम्बन्धवोध- 
नात्‌ । एवं च सति प्रकृतार्थ लभ्येत । अग्रीषोमीयपश्वनुवादेन ताददा- 
गुणविधाने तु प्रकृतहानाप्रकृतप्ङ्रिये प्रसज्येयातां, लिद्पत्ययस्य चानुबाद्‌- 
त्वाङ्गीकारान्मुख्यो विध्यर्थो वाध्येत । तस्मात्‌ चित्रापदं नामधेयमेव, न 
गुणविधिरिति ध्येयम्‌- (१.४.३) | 


इदानीं तत्प्ख्यदाखरूपात्‌ तृतीयनिमित्ता्ामधेयत्वमग्रिहोत्ररब्दस्य 
प्रद्रांयति- अग्निहोत्रमिति । “तत्य्रख्यं चान्यास्रम्‌" (१.४.४) इति हि 
तत्प्रख्यङास्रसूत्रम्‌ । तस्य फलितार्थमाह तस्येत्यादिना 


ननु “अग्रिहोत्रं जुहोति इत्यत्राग्निरूपस्य गुणस्यैव विधिः, न 
नामधेयत्वमग्निहोत्रङन्द्स्य स्वीकरतव्यमित्याङङ्कते- नन्ययमिति । यद्यत्र 
सप्तमीसमासमाभ्रित्य होमाधारत्वेनाव्रिरूपस्य गुणस्य ` “नं स्वीक्रियते, 
तदा तदाधारत्वेनाग्निरूपस्य गुणस्य वाक्यान्तरेण प्राप्तत्वात्‌, तत्त्वेन 
तद्विधानस्यानर्थक्यमापदेतेत्याह्‌- ययग्राबित्यादिना । चतुर्थीसमास- 

मात्रित्यात्राग्निदेवतारूपस्य गुणस्य विधानमा्गङ्कते- चतुर्थीत्यादिना । नात्र 
देवतारूपेणाग्निरूपस्य गुणस्य विधानमुपपद्यत इति समाधत्ते- नेति । तत्र 
हेतुमाह- तदेवताया इति । अग्निरत्र तच्छब्दार्थः | 


देवतारूपेणाग्चप्रापकं शास्रं पृच्छति- किमिति । केषाञ्चिन्मतानु- 
सरेणोत्तरमाह्‌- यदय्रये चेति । अत्र (अग्निर्ज्योतिः' इत्यादिमन्त्रवर्ण- 
परा्तमग्निमनूदय॒तत्समुचितप्रजापतिमात्रविधाने लाघवं, तदुभयसमुचचित- 
स्यैवात्र विधाने गौरवमिति न समुच्चितोभयविधानं “यद्ग्रये च प्रजापतये च 
सायं जुति" इत्यत्र स्वीकतंब्यमित्यस्वरसवीजं केचिदित्यनेन सूचितम्‌ । 
अधुना सिद्धान्तमतेनोत्तरमाह्‌- अपरे त्विति । 


किं च “अग्निरज्योतिर्ज्योतिरग्निः स्वाहेति सायं जुदोति" इति विहितेन 
मन्त्रेण प्रातमग्निमनूद्य तत्समुक्चितस्य प्रजापतेः "यदग्रये च प्रजापतये च 
सायं जुहोति" इत्यत्र सायंकालेऽग्निहोत्रदेवतात्वं विधीयते । “सूर्यो ज्योति- 
ज्योतिः सूरयः स्वाहेति प्रातजुंहोति" इति विहितेन च मन्त्रेण प्राप्तं सूयंमनूच्य 
तत्समुदचितस्य च तस्य “यत्सू्याय च प्रजापतये प्रातजुँदोति' इत्यत्र प्रातः - 
कालेऽग्निहोत्रदेवतात्वं विधीयते । तेनाग्मान्त्रवर्णिकत्वे प्रजापतिविधेरेकेनैव 
वाक्येन सिद्धेः “यदय्रये च प्रजापतये च सायं जुहोति, यत्सूरयांय च 
प्रजापतये च प्रातर्जुहोति" इत्यत्र वाक्यद्वयं व्यर्थमिति निरस्तम्‌ । 


सायं होमेऽग्िसमुचितस्य प्रजापतेविंधानं, प्रातहोमे सूर्यसमुच्चितस्य च, 
तस्यैकेन वाक्येन कर्तुमङाक्यत्वादित्यलं विस्तरेण । अधिकं तु न्यायप्रकाशे 
दृष्टव्यम्‌ | 


नन्ब्रमान्त्रवर्णिंकत्वे प्रजापतिना तस्य वाधः स्यात्‌, प्रजापतेश्वतु््यां 

देवतारूपेण प्राप्तत्वेन प्रबकत्वात्‌ । अग्रस्तु मन्तरवरणप्राप्तत्वेन दुर्वलत्वाच्च । 
न च~ “साऽस्य देवता" (पा.सू. ४.२.२४) इति तद्धितप्रत्ययस्य देवतात्वे 
स्मरणवचतु्थी न देवतात्वे स्मर्यते, संप्रदाने चतुर्थी" (२.३.१३) इति 
संप्रदानमात्रे तस्याः स्मरणात्‌; तस्मात््रजापतिना कयमग्रेवाधः स्यात्‌१- 
इति वाच्यम्‌ । त्यज्यमानद्रव्योदेर्यत्वे सति प्रतिगृहीतृत्वस्य संप्रदान- 
पदार्थत्वेन त्यज्यमानद्रवयोदेशयत्वरूपस्य देवतात्वस्य संप्रदानस्वरूपान्त- 
गतत्वात्‌ । ततश्चतुर्थीतः संप्रदानैकदेातया देवतात्वप्रत्ययो भवत्येव, 
मन्त्रवर्णात्तु न देवतात्वप्रतीतिरस्ति, किंत्वधिष्ठानत्वमेव ततः प्रतीयते । 
तस्मान्मन्त्रवर्णश्चतुथीतो दुवंल एव । तथा च प्रवलप्रमाणवोधितप्रजापति- 
देवतया दुरवलप्रमाणवोधिताप्रेवाधो दुर्वार एवेत्यादायेन शङ्कते- नन्विति । 


तत्र संमतिमाह- यथाहुरिति । तत्रेति । तद्धितादिषु मध्य इत्यथः । 
परमिति । तद्धितपेक्षया चतुथ्यां दौर्वल्यं, चतु्यपक्षया च मन्त्रवर्ण॑स्य 
दौर्बल्यं भवतीति परं परं दुव॑लं बोध्यमित्यर्थः । ततः परमिति पाठे तु 
ततस्ततः परं दुरवप्रमाणमिति बीप्सापरत्वेन व्याख्येयम्‌ । यदि च 
“प्रजापतये जुहोति" इति केवलप्रजापतिविधानं स्यात्तदा तु भवेदपि 
प्रजापतिनाग्रेवांधः, परन्तु न तथा विधानं क्रियत इति परिहरति- यदग्रये 
चेत्यादिना । प्रजापतेरित्यत्र विधानमित्यस्यानुषङ्गः । 


एवं चेति । मन्त्रवणप्रा्तमग्निमनूद्य तत्समुचचितस्य प्रजापतेर्विधाने 
चेत्यर्थः । न बाध इति । न प्रजापतिनार्वाध इत्यर्थः । तत्र हेतुमाह 
केवलेति । ननु “यदग्रये च प्रजापतये च" इत्यस्मिन्वाक्ये होमानुवादेन 
समुच्धितस्यैवोभयस्य विधानं क्रियत इति कथं न स्वीक्रियत इत्याङाङ्कय तयोः 
समुचितयो्विंधानापेक्षया मन्त्रव्णतः प्रा्तमग्निमनूद्य लाघवेन तत्समुचचित- 

प्रजापतेरविंधानमेवोचितमिति परिहरति- न चेत्यादिना । तत्प्रख्य- 
शास्रानामधेयत्वे उदाह्रणान्तरमाह- एवमिति । समिदादिरन्दा 
इत्यत्रादिपदेन तनूनपातादयः शब्दा गृह्यन्ते ~ (९.३.१९-२०) । 


इदानीं चतुर्थनिमित्तेन तव्यपदेशरूपेण इयेनङाब्द्स्य कर्म॑नामधेयत्वं 
प्रद्रायति- इयेनेति । कर्मनामधेयत्वमिति । नन्वत्र इयेनशब्दस्य 
कम॑नामधेयत्वं न भवति, किन्तु सोमयागे नित्यं सोमद्रन्यं वाधित्वा तस्य 
स्थाने पक्षिद्रन्यरूपो गुणः काम्यो विधीयते, तथा सति इयेनङाब्दस्य 
पक्षिणि लोकप्रसिद्धा रूढिरुपपन्ना भवतीत्याङाङ्कय इयेनङब्दस्य क्म॑नाम- 
धेयत्वे हेतुमाह- तव्यपदेशादिति । तव्यपदेङङन्दं व्याचष्टे- तेनेति । 
इयेनेनेत्य्थः । तदिति । उपमानोपमेयभावस्य भेदधटितत्वादेवार्थवादवाक्ये 
इयेनोपमानेन बिधेयस्तुतेः इयेननामककर्मविदोषं विनाऽनुपपत्तेः, नात्र 
पक्िद्रव्यरूपो गुणो विधातुं शक्यत इति भावः । 


तदन्यथानुपपत्निमेवोपपादयति- तथा हीत्यादिना । यदिति । विधेयस्य 
स्तुतेः कर्तव्यत्वादित्यर्थः । अत्रेति । रयेनेनाभिचरन्‌ यजेत" इत्यत्रेत्यर्थः । 
श्येन इति । इयेननामकपक्षिविङोष इत्यर्थः । तस्यैवेति । इयेननामक- 
पक्षिविदोषस्येबेत्र्थः । यथेति । यथा इयेनः पक्षिविङोषो निपत्य 
मत्स्यादीञ्जन्तून्‌ आदत्ते, एवमयं इ्येननामको यागो द्विषन्तं भ्रातृव्यं शतं 
निपत्यादत्त इत्यर्थः । "यमभिचरति इयेनेन" इति वाक्यदोषः । अत्रेति । अत्र 
प्रकृतेऽनेन इयेनार्थवादेन इयेनः पक्षिविङेष एव स्तोतुं न शक्यत इत्यर्थः । 
तत्र हेतुमाह- इयेनेति । 


ननु उयेनार्थवादोपमानेन शयेन एव पक्षिविरोषः कथं न स्तोतुं शक्यः 

स्यादित्यत आह्‌- न च श्येनोपमानत्वेनेति । तददराक्यत्वे देतुमाह- 
उपमानेति । यद्यत्र इयेनसंज्ञकस्य यागस्य विधेयत्वं स्वीक्रियते, तदा 
तादृशार्थवादोपमानेन तस्य इयेनसंज्ञकस्य यागस्य स्तुतिः कतुं शक्या 
भवत्येवेत्याह तदेत्यादिना । फलितमुपसंहरति- इतीति । एवमुक्तेन 
प्रकारेणेत्यर्थः । 


अत्र कर्मनामधेयत्वे चोत्पत्तिरिष्टगुणवलीयस्त्वं परममपि निमित्तं 
भवतीति केषाचिन्मतमाह- उत्यत्तिशिष्टेति । तत्रोदाह्रणमाह- यथेति । 
अत्रेति । अस्मिन्वाक्ये वैश्वदेवङाब्दस्य विश्वदेवताविधायकत्वं न सम्भवति, 
उत्पत्तिरिष्टा्यादीनां वलीयस्त्वादित्यन्वयः । फलितार्थमुपसंह्रति- इतीति। 
तस्येतिङषः | 


अत्रेदं वोध्यम्‌- चातुर्मास्ये चत्वारि पर्बाणि- वेश्वदेवः, वरुणप्रघासः, 
साकमेधः, डुनासीरीयश्चेति । तेषु प्रथमे परवण्यष्टौ यागा विहिताः- (१) 
आग्रेयमष्टाकपालं निर्व॑पति, (२) सौम्यं चरु, (३) सावित्रं द्वादङकपाल, 
(४) सारस्वतं चरु, (५) पौष्णं चरु, (६) मारुतं सप्तकपालं, (७) 
वैश्वदेवीमामिक्षां, (८) चयावापृथिव्यमेककपालमिति । 


तेषामष्टानां यागानां संनिधाविदमाम्रायते- वैश्वदेवेन यजेतेति । अत्र 
चग्रेयादीन्‌ यागान्‌ “यजेत इत्यनूद्य वैश्वदेवङब्देन देवतारूपो गुणस्तेषु 
विधीयते । यद्यपि वैश्वदेव्यामामिक्षायां विश्वेदेवाः प्राप्ताः तथाप्याग्रेयादिषु 
सप्तसु यागेष्वप्राप्तत्वाद्धिीयन्ते । तेष्वप्यद्रयादिदेवताः सन्तीति चेत्‌, तर्हि 
गत्यभावात्तेषु॒देवता विकल्प्यन्ताम्‌ । नामधेयत्वे तु नाममात्रस्या- 
वि(भि)धेयत्वाद्‌ द्रन्यदेवतयोरभावेन यागस्यात्र स्वरूपासम्भवाच्छूयमाणो 
विधिरनथंकः स्यात्‌ । तस्मात्‌- "गुणविधिः" इति पूर्वपक्षः । 

उत्पत्तिवाक्यैविंहितानग्रेयादीनष्टौ यागान्‌ "यजेत" इत्यनदया्टानां सद्व 
वैश्वदेवङाब्दो नामत्वेनोपवर्ण्यते । न च विधित्वाभावेऽपि नामोपदेस्य 
वैयथ्यंमिति वाच्यम्‌ । प्राचीनप्रवणे वैश्वदेवेन यजेत" इत्यादिषु वैश्वदेव - 
दब्देनैकेनैवा्टानां सङ्स्य व्यवहर्तन्यत्वेनार्थवत्त्वोपपत्तेः । नामप्रवृत्ति- 
निमित्तभूता निरुक्तिस्तु द्विधा- आमिक्षायागे विश्वेषां देवानामिज्यमानतया 
तत्सहचरितार्थानां सर्वेषां छत्रिन्यायेन वैश्वदेवत्वमिति, विश्वेदेवा अष्टानां 
कर्तार इति वा तेषां वैश्वदेवत्वम्‌ । तथा च ब्राह्मणं- “यद्विशवेदेवाः 
समयजन्त, तद्वैशवदेवस्य वैश्वदेवत्वम्‌" इति । देवताविकल्पस्तु समान- 
वलत्वाभावान् युज्यते, अग्रयादय उत्पत्तिरिष्टत्वात्मरवला, विश्वेदेवा उत्य्न- 
दिष्टतवाहुवलाः । तस्मद्वैवदेवाब्दः कर्मनामधेयमिति सिद्धान्तः 
(१.४.१३- १६) | 


वस्तुगतिमाभ्रित्य तत्प्ख्याखरादेव वैश्वदेवदाव्दस्य कर्मनामधेयत्वमाह्‌- 
वस्तुतस्त्विति । प्रकृतयाग इति । वैश्वदेवनामकेऽष्टानामाग्रेयादीनां 
सद्घात्मक प्रकृतयाग इत्यर्थः । विश्वदेवेति । प्रकृतयागे विश्वदेवरूपगुणः 
संप्रतिपनः संप्राप्तो यस्मात्ताटशराचस्येत्य्थः । तत्र गुणप्रापकं 
शाखमुदाह्रति- यद्विशवदेवा इति । अस्य शास्रस्य कर्तृरूपेण प्रकृते यागे 
विश्वदेवरूपगणप्रापकत्वमिति भावः । नामधेयस्य प्रयोजनं तु सर्वत्र 
व्यवहार एव । न ह्यन्तरेण नामधेयं ऋत्विग्वरणादिषु “अनेनाहं यक्ष्य" 
इत्याख्यानोपायो लघुः कश्चिदस्ति, तस्मद्रैशवदेवादिङन्दानां कर्मनाम- 
धेयत्वमेवेति सिद्धम्‌ ॥ 

षष्टो निषेधपरिच्छेदः 
(८१) निषेधमीमांसा । 


पुरुषस्य निवर्तकं वाक्यं निषेधः, निषेधवाक्यानामनर्हेतुक्रियानिवृत्ति- 
जनकत्वेनैवार्थवत्त्वात्‌ । तथा हि- यथा बिधिः प्रवर्तनां प्रतिपादयन्‌ 
स्वप्रवर्तकत्वनिर्वाहार्थं विधेयस्य यागादिरिष्टसाधनत्वमाक्षिपन्‌ पुरुषं तत्र 
प्रबतंयति, तथा “न कलच भक्षयेत्‌ इत्यादिनिषेधोऽपि निवर्तनां 
प्रतिपादयन्‌ स्वनिवर्तकत्वनिर्बाहाथं निषेध्यस्य कल्चभक्षणस्य परानिष्ट- 
साधनत्वमाक्षिपन्‌ पुरुषं ततो निवर्तयति 


अर्थसङ्गहकौमुदी- तदेवं मत्वर्थलक्षणादिनिमित्तचतुषटयनिरूपणेन 
नामधेयस्य विधेयार्थपरिच्छेदकतयाऽर्थवत्त्वं निरूपितम्‌ । अधुना निषेध- 
वाक्यानामर्थवत्त्वनिरूपणाय निषेधवाक्यं लक्षयति- पुरुषस्य निवतंकमिति। 
निषेधेति । “न कलञ्जं भक्षयेत्‌" इत्यादिनिषेधवाक्यानामनर्थदेतुभूतायाः 
कलञ्जभक्षणादिक्रियायाः सकाङ्ञात्पुरुषस्य निवृत्तिजनकत्वेनैवार्थव्त्वं, न 
किञचित्कर्तव्यताप्रतिपादकत्वेनेति भावः । 


यथा विधिवाक्यानां स्वप्रवतंकत्वान्यथानुपपत्त्या विधेयार्थस्य स्वर्गादि- 
रूपेष्टसाधनत्वयप्रत्यायनेन तत्र विधेया पुरुषप्रृत्तिजनकत्वं, तथा निषेधा- 
नामपि स्वनिवतंकत्वान्यथानुपपत्त्या निषेधस्य पुरुषानिष्ठसाधनत्व- 
प्रत्यायनेन, ततः कलञ्जभक्षणादेः पुरुषनिवृत्तिजनकत्वमिति टृष्टान्त- 
दार्टान्तिकाभ्यां निषेधवाक्यानामन्थेतुक्रियायाः पुरुषनिवत्तिजनकत्वे- 
नैवा्थवत्त्वमुपपादयति- तथाहीत्यादिना । - 

(८२) लिडर्थश्ञब्दभावनाया नजर्थेनान्वयः । 


ननु निषेधबाक्यस्य कथं निवतंनाप्रतिपादकत्वम्‌- इति चेत्‌ उच्यते । न 
ताबदज्र धात्वर्थस्य नञर्थनान्बयः, अन्यबधानेऽपि तस्य प्रत्ययार्थभाव- 
नोपसर्जनत्वेनोपस्थितेः । न ह्यन्योपसज॑नत्वेनोपस्थितमन्यत्रान्बेति । 
अन्यथा "राजपुरुषमानय" इत्यादावपि राज्ञः क्रियान्वयापत्तः । अतः 
रत्ययार्थस्यैव नजर्थनान्बयः । तत्रापि नाख्यातत्बांशवाच्यार्थभावनायाः, 
तस्या लिडुत्वांदवाच्यप्रवर्तनोपसजंनत्वेनोपस्थितेः, किन्तु लिङ्त्वांश- 


वाच्यन्दभावनायाः, तस्याः सपिक्षया प्रधानत्वात्‌ । 


अर्थसङ्गहकोमुदी- ननु निषेधवाक्यानां निवर्तनाप्रतिपादकत्वं न 
सम्भवति- “न भक्षयेत्‌", ^न हन्तव्यः" इत्येवमादावन्यवधानेन नञर्थस्या- 
भावस्य धात्वर्थेनान्वये सति धात्वर्थवर्जनकर्तव्यताया एव सर्वत्र वाक्यार्थत्वेन 
प्रतीयमानत्वात्‌ । तथा च यथा "यजेत" इत्यादौ यागकर्तव्यता वाक्यार्थो 
भवति, तथा “न कलञ्जं भक्षयेत्‌,' श्राह्मणो न हन्तव्यः" इत्यादावपि 
तन्तद्धात्वर्थवर्जनकर्तव्यतैव वाक्यार्थः, न निवतनित्यादायेनाशङ्कते- नम्बिति । 
नञर्थस्याभावस्य धात्वर्थेनाव्यवधानेऽपि धात्वर्थस्य प्रत्यया्थभावनोपसर्जन- 
त्वेनोपस्थितत्वान नञर्थनान्वयः सम्भवति । अन्यत्रोपसर्जनत्वेनान्वितस्या- 
न्यत्रोपसर्जनत्वेनान्वयायो गादिति परिहरति- उच्यत इत्यादिना । 


अत्रेति । “न कलञ्जं भक्षयेत्‌" इत्यादावित्यर्थः । “अन्यवधानेऽपि" इत्यत्र 
धात्वर्थस्य नञर्थनेत्यनुषङ्गः । तस्येति । धात्वर्थस्येत्यर्थः । अन्योप- 
स्जनत्वेनोपस्थितस्याप्यन्यत्रोपसर्जनत्वेनान्वये को दोष इत्यत आह- न 
हीति । तत्र वाधकं दोषमाह- अन्यथेति । अन्यविद्रोषणत्वेनोपस्थित- 

स्याप्यन्यत्र॒ विदोषणत्वेनान्वयस्वीकारे पुरुषोपसजंनत्वेनोपस्थितस्य 
राज्ञोऽपि क्रियोपसर्जनत्वेनान्वयापत्तेरित्यर्थः । धात्वर्थस्य नञर्थनान्वया- 
सम्भवात्कलज्ञादिपदार्थस्यापि कारकोपसर्जनत्वेनोपस्थितस्य तत्रान्वया- 
सम्भवा, परिदोषाद्प्त्ययार्थस्यैव नञर्थनान्वयो भवतीत्याह- अत इति । 
किं च प्रत्ययार्थोऽपि द्विविधो भवति- आख्यातत्वाद़ावाच्यार्थभावना, 
लिङ्त्वारावाच्या शब्दभावना चेति । तयोम॑ध्येऽपि नाख्यातत्वारावाच्य- 
भूताया अर्थभावनाया नञथऽन्वयः सम्भवतीत्याह- तत्रापीति । तत्र 
हेत॒माह- तस्या इति । प्रवर्तनोपसर्जनत्वेनेति । शब्दभावनाविङोषण- 
त्वेनेत्यर्थः । चिङ्त्वारावाच्येत्यस्य लिङो योंऽडो लिद्त्वरूपो धरम॑- 
स्तद्धाच्येत्य्थो वोध्यः । एवमग्रेऽपि । 


ननु “न कलञ्जं भक्षयेत्‌" इत्यादौ कलञ्जादिपदार्थंस्य धात्वर्थस्य च 
नञर्थेनान्वयो भवतैव निरस्तः । प्रत्ययार्थस्याप्यर्थभावनारूपस्य नञर्थे- 
नान्वयानङ्गीकारे प्रत्ययार्थत्वाविङ्ेषाच्छब्दभावनाया अपि तेनान्वयासम्भवे- 
नानन्वितद्ञाब्दस्याप्रामाण्यापत्तिरित्यारङ्कय परिहरति- किं त्विति । तत्र 
हेतुमाह- तस्या इति । प्रत्ययार्थत्वं न नजञर्थेनान्वये प्रयोजकं, किं तु 
सवपिक्षया मुख्यत्वेनोपस्थितत्वं, तच राब्दभावनायामवाधितमिति भावः- 
(६.२. १९-२०) ॥ 


(८३) नजूस्वभावकथनम्‌ । 


नजश्रैष स्वभावो यत्स्मसमभिव्याहतपदार्थबिरोधिबोधकत्बम्‌ । यथा- 
“घटो नास्ति" इत्यादौ “अस्ति" इति शब्दसमभिव्याहृतो “नञ्‌! घट- 
सत्त्वविरोधि धटासत््वं गभयति, त(द्र)दिह लिड्समभिव्याहुतो नन्‌ 

विडर्थप्रवतंनाबिराधिनीं निवर्तनामेब बोधयति । बिधिवाक्यभ्रवणेऽयं मां 
प्र्तयतीति प्रवर्तनाप्रतीतिवत्‌ निषेधवाक्यभ्रबणेऽयं मां निवर्तयतीति 
निवृत्त्यनुकूलव्यापाररूपनिवर्तनायाः प्रतीतेः । तस्मानिषेधवाक्यस्यले 
निवर्तनैव वाक्यार्थः । 


अर्थसङ्गहकौमुदी- एवं राब्दभावनारूपस्य प्रत्ययार्थस्य प्रव्तना- 
विदोषस्य नञरथेनान्वये सिद्धे नजः प्रत्ययार्थभूतप्रवर्तनाविरोधिनिवत॑ना- 
वोधकत्वप्रदर्शानाय प्रथमं तत्स्वभावं प्रदद्र्यति- नञश्चेष स्वभाव इति । 
अत्र स्वसमभिन्याहतपदार्थविरोधिवोधकत्वं स्वान्वितपदार्थविरोधिवोधकत्वं 
वोध्यम्‌ । तेन कल्ञ्ञादिपदार्थानामपि विरोधिवोधकत्वं नजो दवारं स्यात्‌, 
तेषामप्येकत्र सहपाठरूपनञूसमभिन्याहारस्य सत्त्वादिति निरस्तम्‌ । तेषां 
नञन्वितपदा्थत्वाभावस्य द्िंतत्वेन नजस्तद्विरोधिवोधकत्वासम्भवात्‌ । 
नजः स्वसमभिव्याहतपदा्थविरोधिवोधकत्वं दृष्टान्तेन स्पष्टयति- यथे- 
त्यादिना । षटसत्त्नबिरोधीति । नास्तीत्युक्ते “कस्यासक्त्तमस्ति' इति 
सत्त्वद्राब्दान्वयिना नाऽत्र बोध्यते इति सक्त्वनिरूपकाकाङ्गायाः सच््वाद्धट 
निरूपितसत्त्वविरोधीत्यर्थः । इदानीं नजः स्वभावप्रदरानस्य फलं दङ्ंयति- 
तदिति । तनभित्यन्वयः (१) । तत्परदर्शितस्वभावं नभित्यर्थः । इहेति । 
“न कलञ्जं भक्षयेत्‌, ' श्राह्मणो न हन्तव्यः" इत्यादौ वाक्य इत्यर्थः । 


ननु लिडः प्रवर्तनाप्रतिपादकत्वे सिद्धे तत्सम्बद्धनजस्तदर्थप्वर्तना- 
विरोधिनिवतंनाप्रतिपादकत्वं सेत्स्यति, तदेव कुत इत्यादाङ्कय तत्र हेतुमाह- 
विधीति । प्रतीतेरिति । प्रवरत॑नाप्रतीतेरित्यर्थः । यद्वा, "यजेत स्वर्गकामः' 
इति विधिवाक्यश्रवणेऽयं मां प्रवर्तयतीति प्रवतंनाप्रतीतिवत्‌, ^न कलञ्जं 
भक्षयेत्‌" इत्यादिनिषेधवाक्यश्रवणेऽप्ययं मां निवतंयतीति निवर्तनाप्रतीते- 

रित्यध्याहारेण विधीत्यादिहैतुवाक्यं दृष्टान्तदाान्तिकविधया योजनीयम्‌ । 
एवं सिद्धं निवत॑नारूपं निषेधवाक्याथ॑मुपसंहरति- तस्मादिति । "न कलज्ञं 
भक्षयेत्‌ इत्यत्र कलञ्जकर्मकभक्षणानुकूलपुरुषप्रृत्तिजनकग्रवर्तनां प्रति 
लिडर्थप्रवतंनाविरोधिनिवर्तनैव वाक्यार्थः । एवमन्यत्रापि निषेधवाक्येषु स्व॑त्र 
निवतंनाया एव वाक्यार्थत्वे विधिनिषेधयोर्भिनार्थत्वमप्युपपन्नं भवति, 
हननादिवर्जनकर्तन्यतावाक्यार्थत्वपक्षे तु कर्तव्यताया एवोभयत्र प्रतिपाद्य- 
तवात्तयोरेका्॑त्वं स्यात्‌, तच न युक्तम्‌ । यथाहुः- 


अन्तरं यादरां लोके ब्रह्महत्याश्वमेधयोः । 
टृरयते तादगेवंह्‌ विधानप्रतिषेधयोः ॥ इति । 


तस्मानिवर्तनैव प्रतिषेधेषु वाक्यां इति सिद्धम्‌ ॥ 
(८४) प्रत्ययर्थास्य नजर्थान्ये द्विविधं बाधकम्‌ । 


यदा तु प्रत्ययार्थस्य तत्रान्वये बाधकं तदा धात्वर्थस्यैव तत्रान्यः । तच 
बाधकं द्विबिधम्‌- "तस्य व्रतम्‌” इत्युपक्रमः, बिकल्पप्रसक्तिश्च । 


(१) तत्रायं “नक्षेतोयन्तमादित्यम्‌' (मनुस्मृ. ४.३७) इत्यादौ, (तस्य 
व्रतम्‌" इत्युपक्रम्यैतद्राक्यपाटात्‌ । तथा चात्र पर्युदासाभ्रयणम्‌ । तथाहि- 
ब्रतशशब्दस्य कर्तव्यार्ये रूढत्वात्‌ “तस्य त्रतम्‌” इत्यत्र स्नातकस्य रतानां 
कतंन्यत्वेनोपक्रमात्‌, “किं तत्कर्तव्यम्‌?” इत्याकाङ्गायां “नेक्षेतो्न्तम्‌! 
इत्यादिना कर्तव्या्थं एब प्रतिपादनीयः । अन्यथा पूर्वोत्तरबाक्य- 
योरेकबाक्यत्वं न स्यात्‌ । तथा च नञ्थेन न प्रत्ययार्थान्वयः, 
कर्तव्यार्थानववोधात्‌ । विध्यर्थप्रवतंनाबिरोधिनिवर्तनाया एब तादृशनजा 
बोधनात्‌, तस्याश्च कर्तव्यार्थत्वाभावात्‌ । तस्मात्‌ नेक्षेत" इत्यत्र नञा 

धात्वर्थबिरोध्यनीक्षणसङ्कल्प एव लक्षणया प्रतिपाद्यते, तस्य कर्तव्यत्व- 
सम्भवात्‌ । 


अर्थसङ्गहकौमुदी- यदि तु प्रत्ययार्थस्य नजर्थेनान्वये किचिद्वाधकं वर्तते 
तदा धात्वर्थस्यैव नञर्थेनान्वयो भवतीत्याह- यदात्ित्यादिना । तत्र वाधकं 
विभजते- तचेति । प्रत्ययार्थस्य नञर्थेनान्वये वर्तमानं चेत्यर्थः । तत्राय- 
मिति । तयोरुक्तयोदधयोर्मध्य आद्यवाधकमित्यर्थः । तस्य ब्रतमितीति । 
तस्य स्रातकस्य ब्रह्मचारिविरोषस्य व्रतं प्रजापतिदेवताकमादित्यानीक्षण- 
सङ्कल्पादिकं किञ्चिदनुष्ेयमित्य्थः । एतद्वाक्यपाटादिति । नेक्षेतोचन्त- 
मादित्यं नास्तं यन्तं कदाचन,' इत्येतद्वाक्यपाठादित्यर्थः । तथा चेति । 
“तस्य व्रतम्‌" इति स्रातकस्यानुष्ेयमुपक्रम्य “नेक्षेतो्न्तम्‌" इत्यादिवाक्यपाठे 
चास्मिन्‌ वाक्ये पयुदास एव समाश्रीयत इत्यर्थः । 


किं च नेक्षेतो्न्तमादित्यम्‌' इत्यत्र नञ्पदममिधावृत्त्या प्रतिषेधं ब्रूते, 
न तु पंदासं, लक्षणापत्तेः । प्रतिषेधस्य च प्रापिपूर्वंकत्वात्‌, वैदिकस्य 
प्रतिषेधस्य वैदिक्येव प्राप्तस्तु प्रत्यासन्ना भवेत्‌ । तथा च सति यत्र 
क्रतावादित्येक्षणं विहितं, तत्रायं प्रतिषेध उदयास्तमयोदेशेन प्रवर्तते । एवं च 
सति नात्र फलं कल्पनीयं स्यात्‌ । पयुंदासमाश्रित्य पुरुषार्थत्वाङ्गीकारे 
त्वधिकारसिद्धये फलस्य कल्पनीयत्वमापद्येत, तस्मादत्र क्रत्वर्थः प्रतिषेध 
इत्याशङ्कय, "तस्य व्रतम्‌” इत्युपक्रम्य नेक्षेतोचन्तम्‌” इत्यादयाम्रातत्वात्‌, 
व्रतङाब्दस्य च कर्तव्यरूपाथ रूढत्वादत्र किञिदनुष्यमेव प्रतिभाति । तच 
पर्युदासाश्रयणे सत्येवोपपद्यते । 


किं चोपक्रमवाक्ये प्रतिज्ञातस्यैवार्थस्यात्रापि वक्तव्यत्वात्‌, उपक्रमवाक्ये 

त॒ स्रातकानुषठेयव्रतानामेव प्रतिज्ञातत्वात्‌, कानि तानि व्रतानि? इत्यपेक्षायां 
स्रातकव्रतप्रदर्शनायास्य वाक्यस्यावतारात्‌, अत्र “कर्त॑व्यः' एव कश्चिदर्थो 
वक्तव्यः । स च पयुंदासपक्षे कम्यते, निषेधपक्षे तु दुलभ एवेत्यभिप्रायेण 
पयुंदासपक्षमुपपादयति- तथा हीत्यादिना । नेक्षेतोचयन्तम्‌" इत्यादौ 
कर्तन्यरूपस्यार्थस्याप्रतिपादनीयत्वे वाधकमाह- अन्यथेति । पूरवोत्तरिति । 
“तस्य व्रतम्‌” इति पूव॑वाक्यं, “नेक्षेतोचन्तम्‌" इत्यादय्तरवाक्यं च तयोरेक- 
वाक्यत्वं वाध्येतेत्यर्थः । ननु “ेक्षेतोचन्तम्‌' इत्यादौ भवतु कर्तन्यरूपार्थ- 
स्यैव प्रतिपादनं, ततोऽपि किं स्यादित्यत आह- तथा चेति । तथा च 
“नक्षेतो्न्तम्‌" इत्यादौ कतंव्यरूपार्थस्य प्रतिपादनीयत्वे च॒ नञर्थेन 
प्रत्ययार्थान्वयावकाङो न भवतीत्यर्थः । ननु “नेक्षतोदयन्तमादित्यम्‌" इत्यत्र 
नञर्थेन प्रत्ययारथस्यान्वये को दोष इत्याराङ्कय तत्र देतुमाह- कर्तव्येति । 
नञर्थेन प्रत्ययार्थस्य तत्रान्वये ततः करतत॑व्या्थानववोधापत्तरित्यर्थः । ननु 
प्रत्ययान्वितस्य नजः कर्तव्यार्थावबोधकत्वानङ्गीकारे को वाऽथंस्तेनाववोध्यत 
इत्यत आह- बिध्यर्थेति । तादशनजेति । प्रत्ययान्तेन नजञेत्य्थः । 
ताद्दानिवतनैव कतंन्यरूपार्थं भवतु, को. दोष इति मन्दाभिप्रायमा- 
दाङ्कयाह- तस्याश्चेति । निरुक्तनिवतंनायाश्रेत्यथः । | 


किं चैवं नजः प्रत्ययेनान्वयासम्भवे प्रत्ययादवतारितो नञ्‌ धातुना सह 
सम्बध्यते, धातुना नजः सम्बन्धे च नास्य निषेधकत्वं सम्भवति, विधायक 
सम्बद्धस्यैव नजो निषेधकत्वात्‌, निषेधकत्वस्य विधायकत्वप्रतिपक्षत्वात्‌ । 
नामधातुभ्यां योगे तु नजो न निषेधकत्वं युक्तं, तयोरविधायकत्वात्‌ । 
ययाहुः- 

नामधात्व्थयोगे तु नैव नञ्‌ प्रतिषेधकः । 
वदत्यत्राह्मणाधर्मावन्यमात्रविरोधिनौ ॥ (श्रो.वा, अपोहवादे ३३) इति। 


तस्मात्‌ नेक्षेत" इत्यत्र नञो धातुना योगा्जा धात्वथेक्षणविरोधी 
कश्चनार्थः प्रतिपाद्यते, यद्यपि नजोऽभाव एव शक्तिः । तथा चेक्षणस्याभाव 
एव नञः शक्यार्थ लाघवात्‌, न तु तद्विरोधी, तस्याऽभावघटितत्वेन 
गौरवापत्तेः, (तदन्यतद्विरुद्धतदभावेषु नञ्‌” इति स्मरणं तु प्रतीत्यमिप्राय, 
न रक्त्यमिप्रायं तथापि नेक्षेत इत्यत्र प्रत्ययस्य नजा सम्बन्धात्‌ 
नजूसम्बन्धन्येन च तेन तावत्कश्चिद्थों विधेयः स्वीकर्तव्यः । तत्र न 
तावद्धात्व्थो विधातुं शक्यते, नञा तदभाववोधनात्‌ । नापि तदभावो विधातुं 
शक्यते, अभावस्याविधेयत्वात्‌ । तस्मात्प्ुदासाभ्रयणेन धात्वर्थक्षणविरोधी 
कश्चनात्र विधानयोग्योऽथो नजा लक्षणया प्रतिपाद्यते । स च विधानयोग्यः 
पदार्थः “अनीक्षणसङ्कल्पः' एव, तस्य ईक्षणविरोधित्वात्‌, कर्ंव्यत्व- 
सम्भवात । ततश्च स एव संकल्पोऽत्रानु्ठेयत्वेन विधीयते- इत्यभिप्रायेण 
प्युदासस्यावदयकत्वात्प्रत्ययादवतारितस्य नजो धातुसम्बन्धेन तदर्थ- 
विरोध्यनीक्षणसङ्कल्पप्रतिपादकत्वमुपसंहरति- तस्मादिति । 


लक्षणयेति । स्वसमभिन्याहतपदा्थाभाव एव॒ नञः स्वदाक्यार्थो 
भवति । तथा च स्वसम्बध्यमानधात्वथांभावं शक्त्या प्रतिपादयन्‌ नन्‌ 
तदभावसम्बन्धिनं तदर्थविरोधिनं लक्षणया प्रतिपादयत्येव, तदभाव- 
तद्विरोधिनोः सम्बन्धस्य सम्भवात्‌ । द्र्यते हि तेजोऽभावतमसोः 
सम्बन्धः । यथा च “उद्यन्तमस्तं यन्तं चादित्यं नेक्िष्ये' इत्येवंरूपः 
संकल्पोऽत्रानुष्ठेयत्वेन विधीयमानो नजा लक्षणया प्रतिपाद्यत इति भावः । 
तस्येति । अनीक्षणसंकल्पस्येत्यर्थः 

(८५) पर्युदासपक्षे नेक्षेत" इत्यस्य वाक्यार्थः । 


“आदित्यविषयकानीक्षणसंकल्पेन भावयेत्‌" इति वाक्यार्थः । तत्र 
भाव्याकाङ्गायाम्‌ “एताबता हैनसा वियुक्तो भवति इति बाक्यशोषाब- 
गतः पापक्षयो भाव्यतयाऽन्वेति । एवं च पूर्वोत्तरयोरेकवाक्यत्वं 
निर्वहत्येव । न चात्र धात्वर्थविरोधिनः पदा्थान्तरस्यापि सम्भवात्कथ- 
मनीक्षणसंकल्पस्यैव भावनान्बय इति बाच्यम्‌ । तस्य कतंव्यताऽभावेन 
प्रकृते भावनान्बयायोग्यत्वात्‌ । 


अर्थसङ्गहकौमुदी- परयुदासपक्षे “नक्षेतोयन्तमादित्यम्‌” इत्यस्य वाक्या- 
स्यार्थ प्रद्ंयति- आदित्येति । यन्तु पयुंदासपक्षे फलस्यात्र कल्पनीयत्व- 
मापादितं तदपि न, वाक्यदोषावगतस्य पापक्षयस्यैवात्र फलत्व- 
सम्भवादित्याङयेनात्र भाव्यान्वयं प्रदर्शयति- तत्रेति । अनीक्षणसंकल्प- 
भावनायामित्य्थः । एनसा वियुक्तो भवतीति । पापेन विरदितो 
भवतीत्यर्थः । किं च ॒नेक्षेतोयन्तमादित्यम्‌” इत्यत्रानीक्षणसंकल्परूप- 
स्यानुष्ेयस्य प्रतिपादने “तस्य व्रतम्‌” इति स्रातकतव्रतोपक्रमवाक्यस्य नेक्षेत" 
इत्याद्युत्तरवाक्येनैकवाक्यत्वमुपपननं भवति, पूर्वप्रतिज्ञातस्यैवोत्तरप्रतिपाद- 
नादित्याह- एवमिति । ननु धात्व्थक्षणविरोधिनो वहवः पदाथां अनुष्ठेयाः 
सन्ति, ततश्च कथमत्र वाक्येऽनीक्षणसंकल्पस्यैव भावनायां करणत्वेनान्वयः 
स्वीक्रियते इत्याराङ्कय परिहरति- न चेत्यादिना । 


यद्यपि पदाथान्तराणां पटेन चक्षुषोः पिधानदिरूपाणां धात्वेक्षण- 
विरोधित्वं सम्भवति, तथापि कायिकवाचिकव्यापारविदोषाणामत्राप्रतीय- 
मानत्वात्‌, मानसव्यापारस्य चाप्रतिषेधात्‌, सङ्कल्प एव मानसन्यापार- 

विङोषोऽत्र परिदिष्यत इत्यमिप्रेत्य तत्र हतुमाह- तस्येति । पटादिना 
चक्षुषोः पिधानादिरूपस्य पदार्थान्तरस्य कर्त्यताऽभावेन कर्तव्यत्वेन 
विवक्षाऽसम्भवेन सर्व॑क्रियाऽविनाभूतस्यैव धात्वथैक्षणविरोधिपदारथान्तरस्य 
“नेक्षेत इत्यादौ प्रकृते भावनान्वययोग्यत्वमुपपदते । तथा च धात्वरथक्षण- 
विरोध्यनीक्षणसंकल्पस्यैवात्र भावनान्वययोग्यता सम्भवति, तस्य 
सरवक्रियाऽविनाभूतत्वात्‌, नतु ॒ताद्ृङापदार्थान्तरस्य तस्य सर्वक्रियाऽ- 
विनाभूतत्वासम्भवादिति भावः- (४.१.३-६) ॥ 


(८६) विकल्पप्रसक्तौ पर्युदासाभ्रयणम्‌ । 


(२) द्वितीयं- “यजतिषु येयजामहं करोति नानुयाजेषु" (आप.श्रौ.सू. 
२४.१३.५) इत्यादौ अत्र बिकल्पप्रसक्तौ च पर्युदासाश्रयणात्‌ । तथाहि- 
यद्यत्र बाक्ये नञर्थ प्रत्ययार्थान्नयः स्यात्‌ तदा अनुयाजेषु “ये यजामहे" 
इति मन्त्रस्य प्रतिषेधः स्यात्‌- अनुयाजेषु ये यजामहं न कुर्यादिति! स च 
पराप्िपू्वक एव, प्राप्तस्यैव प्रतिषेधात्‌ । प्राप्तिश्च “यजतिषु ये यजामहं 
करोति' इति शाब्नादेब आच्या । शास्नप्राप्तस्य च प्रतिषेधे विकल्प एव, न 
तु बाधः । प्राप्िमूलरागस्येव तन्मूलशाज्रस्य शासरान्तरेण बाधायोगात्‌ । 
न च "पदे जुहोति' (तै.सं.६.१.८.१) इति विशेषशाख्रेण (आहवनीये 
जुहोति" (ते, त्रा. १.६.५.४) इति शासरस्येब “नानुयाजेषु" इत्यनेन 
“यजतिषु ये यजामहं करोति! इत्यस्य बाधः स्यादिति बाच्यम्‌ । 
परस्परनिरपे्षयोरेन शास्रयोबाध्यबाधकभावात्‌ । पदशाखरस्य हि स्वार्थ. 
विधानार्थमाहवनीयशाखरानपेक्षणानिरपक्षत्वम्‌ । प्रकृते तु निषेधशास्रस्य 
निषेध्यप्रसक्त्य्थं “यजतिषु ये यजामहम्‌' इत्यस्यापक्षणात्‌ न 
निरपे्षत्वम्‌ । 

अर्थसङ्रहकौमुदी- प्रत्ययार्थस्य नजयंनान्वये विकल्पप्रसक्तिरूपस्य 
वाधकस्य प्रतिषेधविघटनेन पयुंदासगमकत्वप्रदरशनाय तद्विषयमुदाहरति- 
द्वितीयमिति । अत्र पर्ुदासाश्रयणाय विकल्पप्रसक्तिमेवोपपादयति- तथा 
हीत्यादिना । स चेति । निषेधश्चेतयर्थः । तत्र ेतुमाह- प्राप्तस्यैवेति । 
शास्रादेवेति । ब्राह्मणहननादेरिव रागतः प्राघ्यसम्भवात्तस्य शास्रादेव 
प्राप्तिवर्च्यित्य्थः । उपपादितां विकल्पप्रसक्तिमुपसंहरति- शास्रप्राप्तस्येति । 
ननु यथा रागतो हननादौ प्रवत्तं पुरुषं हननादिप्रप्षिमूलभूतरागस्य वाधेन 
ततो “न हन्तव्यः" -इत्यादिङ्ञाखं निवर्तयति, तथा "यजतिषु ये यजामह 
करोति" इति शाखरादनुयाजेष्वप्यनुष्ठानकाले यजतित्वाविदोषादेव ये 
यजामहे इति मन्त्रस्य समुच्चारणे प्रवृत्तं पुरुषं तत्परा्निमूलभूतस्य 
प्रदर्शितशाखस्य यजतिसामान्ये "यै यजामहे" इति मन्त्प्रापकस्यानुयाजेषु 
वाधेन ततो 'नानुयाजेषु ये यजामहं करोति" इति शास्रं निवर्त॑यत्येवेति कथं 
न शासप्राप्तस्य वाधः स्यादित्यत आह- प्रापतीति । शास्रेण वाध इति 
शेषः । तन्मूलशाख्रस्येति । “ये यजामहे" इति मन्तरप्रा्तिमूलदाखात्‌ 
"यजतिषु ये यजामहं करोति" इत्येवंरूपाच्छाखरान्तरेण “नानुयाजेषु ये 
यजामहं करोति" इत्येवंरूपेण प्रदरचिंतमन्त्रप्रातिमूलमूतस्य प्रदशगिंतज्ञाखस्य 
वाधायोगादित्य्थः | 


दृष्टन्तस्त्वत्र व्यतिरेकी वोध्यः । तथा च यथा हननादिप्रा्निमूलरागस्य 
भ्रान्तिनिमित्तकस्य शास्रेण वाधो भवति, तथा मन्तरप्रा्निमूलदाखा- 
च्छास्रान्तरेण मन्त्रप्रापिमूलदास्रस्य बाधो न युक्तः, निषेधडासरस्य 
निषेध्यप्राधिसापेक्षत्वेन तत्ापकस्यावाधकत्वादित्यनुपदं स्पष्टीभविष्यति 
मू इति भावः । यद्वा, तन्मूलशाखादिति पञ्चमी षष्ठयर्थे बोध्येति । 

तेनानुषङ्गनिभक्तिविपरिणामयोनं श्रमः कतव्य: स्यात्‌ । केचित्तु तन्मूल- 
दाखादिति बाधमूलडाखराद्वाधकरूपात््रा्तिमूलरागस्य यथा वाधः, तथा 
शासरान्तरेण प्रातिमूलङ्ञाखरस्य बाधायोगादिति व्याचक्षते । 


ननु यथा पदाधिकरणकहोमविधायकविदोषदास्रेणाहवनीयाधिकरणक- 
होमविधायकस्य सामान्य्ाखरस्य वाधः क्रियते (१०.८.१६), तथाऽनु- 
याजेषु ये यजामहमन््रप्रतिषेधकरूपविद्षदाखरेण यागसामान्ये तन्मन्त्र- 
विधायकस्य सामान्यङराखरस्य वाधः कथं न क्रियत इत्याराङ्कय परिहरति- न 
चेत्यादिना । न च वाच्यमित्यत्र हेतुमाह- परस्परेति । शासखरयोरेकविषये 
वाध्यवाधकभावे प्रस्परनिरपेकषत्वं हेतुः, पदङ्ाखस्य पदाधिकरणकहोम- 
रूपस्वाथंविधानार्थमाहवनीयङ्ास्रनिरपेक्षत्वादनुयाजेषु ये यजामहमन्त्र- 
प्रतिषधकङाखरस्य तत्र प्रतिषेध्यमन्त्रप्रसक्त्र्थ यजतिसामान्ये ताद्दामन्त्र- 
विधायकसामान्यङाखसापेक्षत्वाचेति दृष्टान्तदा्टान्तिकयोवैषम्यं प्रदशायति- 
पदशास्रस्येत्यादिना । तथा च प्रतिषेधदाखरस्य विदोषविषयत्वेन प्रवलत्व- 
वद्विधिङ्ञाखरस्याप्युपजीव्यत्वेन प्रवलत्वमस्तीति न प्रतिषेधरासरेण 
विधिासखरस्यात्यन्तवाधो युक्त इति विहितप्रतिषिद्धत्वाद्विकल्पः स्यात्‌, स च 
न युक्त इत्युपरिष्टात्स्पष्टीभविष्यतीति भावः (१०.८.१-४) ॥ 


(८७) बाधायोगोपसंहारः ॥ 


तस्माच्छा्रविहितस्य शान्नान्तरेण प्रतिषेधे बिकल्य एव । स च न 
युक्तः । विकल्पे शास्रस्य पाक्षिकाप्रामाण्यापातात्‌। न हि अनुयाजेषु “ये 
यजामहम्‌' इत्यस्यानुष्ठाने “नानुयाजेषु" इत्यस्य प्रामाण्यं सम्भवति, 
्रीहियागानुष्ठाने यवशा्रस्येव (१२.३.१०-१५) । द्विरदृष्टकल्पना च 

स्यात्‌, विधिग्रतिषेधयोरपि क्रत्वर्थत्वात्‌ । अतो नात्र प्रतिषेधस्याभ्रयणम्‌, 
कितु नजोऽनुयाजसम्बन्धमाश्चित्य परयदासस्यैव । इत्थं चानुयाज- 
व्यतिरिक्तेषु “यजतिषु ये यजामहे" इति मन्तरं कुर्यादिति बाक्यार्थबोधः, 
नजोऽनुयाजव्यतिरिक्ते लाक्षणिकत्वात्‌ । एवं च न विकल्पः । अत्र च 
वाक्ये “ये यजामहे इति न बिधीयते, यजतिषु ये यजामहम्‌" इत्यनेनैव 
प्रातत्वात्‌ । कि तु सामान्यशाच्रप्राप्त- ये यजामह इत्यनुवादेन तस्यानु- 
याजव्यतिरिक्तबिषयकत्वं विधीयते । यत्‌ “यजतिषु ये यजामहं करोति' 
तदनुयाजव्यतिरिक्तेष्विति। 


अर्थसङ्गहकौमुदी- वाधायोगमुपसंहरति- तस्मादिति । मन्त्र- 
विधायकङासखस्य तत्प्रतिषेधकडास्रेण वाधायोगात्‌, विदितस्यापि तेन 
प्रतिषेधे विकल्प एव स्यात्‌, न वाध इत्यर्थः । ननु भवतु विकल्प एव, तेन 
किं हीयत इत्यत आह- स चेति । विकल्पस्यायुक्तत्वे देतुमाह- बिकल्प 
इति । ननु विकल्पस्वीकारे कथं पक्षे रास्रस्याप्रामाण्यापात इत्यत आह- न 
हीति । यथा ब्रीहिभिर्यागानुष्ठानसमये यवङ्ासरस्य न प्रामाण्यं भवति, तथा 
विधायकङाखरानुसारेण °े यजामहे" इति मन्त्रस्यानुयाजेषुच्वारणानुष्ठानसमये 
न तत््तिषेधकरासरस्य प्रामाण्यं सम्भवतीत्यर्थः । 


किं च विकल्पपक्षे दि द्विरदृ्टकल्पनप्रसङ्गोऽपि स्यात्‌, विधि- 
कास्राध्येवमवगम्यते- यदनुयाजेषु “ये यजामहे इति मन्त्रस्य करणे 
कञ्चनोपकारो भवतीति, प्रतिषेधदास्रादपि तत्र तदकरणात्कश्चनोपकारो 
भवति, दरपू्ण॑मासयोरनृतवदनाकरणादिजन्योपकारवदित्यवगम्यते । 
तच्वोपकारद्वयमदृष्टरूपमिति द्विरदृएकल्पनाप्रसङ्ग इत्याह द्विरदृष्टकल्पना 
चेति । तत्र देतुमाह- विधीति । पुरुषार्थत्वादिति । विधानवत्परतिषे - 
स्याप्यदृष्पुरुषाथंसंपादकत्वादित्यर्थः । 

तस्मानानुयाजेषित्यादौ प्रतिषेधस्वीकारे विकल्पादिदोषापत्तेनत्रि 
प्रतिषेधः समाश्रीयते, किन्तु नजो नामसम्बन्धमाश्रित्य पयुदासस्थैवाभ्रयणं 
क्रियत इत्युपसंहरति- अत इति । एवं च “नानुयाजेषु ये यजामह करोति" 
इत्यस्य वाक्यस्यार्थमाह्‌- इत्थं चेति । अनेन पूर्वोक्तप्रकारेण चेत्यर्थः । अत्र 
पर्युदासस्य तात्पय॑बिषयत्वेन करोतेरवतारितस्य नजोऽनुयाजङगब्देन सम्बन्ध- 
सिद्धौ चेति यावत्‌ । तत्र हेतुमाह्‌- नज इति । अनुयाजव्यतिरिक्तेऽनु- 
याजत्वाभावस्य सत्त्वाच्छक्यसम्बन्धसम्भवेन लक्षणोपपत्तिरिति भावः । अत्र 
प्रतिषेधपक्षं परित्यज्य पर्ुदासपक्षस्वीकारस्य फलमाद्‌- एवं चेति। 


ननु ^नानुयाजेषु ये यजामहं करोति" इत्यत्र ये यजामहे" इति मन्वरविधौ 
तस्यानुयाजव्यतिरिक्तविषयत्वविधौ च वाक्यभेदः स्यादित्यत आह्‌- अत्र 
चेति । सामान्यशाखरेति । "यजतिषु ये यजामह करोति" इति यजिसामान्ये 
तद्विधायकडासप्राप्तमेव “ये यजामहे" इति मन्त्रमनूद्य "नानुयाजेषु ये 
यजामहं करोति" इत्यत्र तस्यानुयाजव्यतिरिक्तविषयता विधीयत इत्यर्थः । 
तथा च यजतिष्वित्यादि सामान्यशा्स्य विदोषापक्षिणो नानुयाजेष्वित्यादि 
विरेषडासरेणानुयाजव्यतिरिक्तविषयसम्पणादनुयाजव्यतिरिक्तयागेषु ध्ये 
यजामहे" इति मन्त्रः कर्तव्यतया प्राप्तः । अनुयाजेषु तु तस्य कतंव्यत्वेना- 
्ाप्तत्वादप्रतिषिद्धत्वाच्च नात्र विकल्यप्रसङ्गोऽपि सम्भवति । लक्षणयाऽनु- 
याजव्यतिरिक्तविषयसमपंणाच न “नानुयाजेषु" इत्यादिवाक्यस्याप्रामाण्य- 
मपि भवति । तस्मात्पयुदासाश्रयणे बाधकाभावात्‌ स एव स्वीकर्तव्य इति 
भावः (१०.८.१-४) ॥ 

(८८) प्युदासोपसंहरारयोर्भेदवर्णनम्‌ । 


नन्वेवं सामान्यज्ञास्रप्ाप्तस्य बिदोषे संकोचनरूपादुपसंहारात्‌ पयदासस्य 
भेदो न स्यादिति चेत्‌, न । उपसंहारो हि तन्मात्रसंकोचार्थः । यथा 
“पुरोडाशं चतुधांकरोति' (तै, त्रा. ३.३.८.६) इति सामान्यप्राप्तचतुर्धा- 
करणम्‌ “आग्रेयं चतुधांकरोति- (आ.श्रौ.सू. ३.३.२) इति बिरेषा- 
दाग्रेयपुरोडाशमात्रे संकोच्यते । परयदासस्तु तदन्यमात्रसङ्खोचा्ं इति ततो 
भेदात्‌ । 


अर्थसद्गहकौमुदी- ननु पयंदासाश्रयणपक्षे “यजतिषु ये यजामहं 
करोति" इति सामान्यङ्ञास्ेण यागमात्रे प्राप्तस्य "ये यजामहे" इति मन्त्रस्यं 
“नानुयाजेषु ये यजामह करोति" इति विदोषास्रेणानुयाजन्यतिरिक्तविषये 
यागविङोषे संकोचनात्‌ पुंदासस्योपसंहारादभेदापत्तिः स्यात्‌ । सामान्ये 
प्राप्तस्य विदोषे संकोचस्थैवोपसंहारपदार्थत्वात्‌ । यथा "“पुरोडादां चतुधां 
करोति" इति पुरोडाङसामान्ये प्राप्तस्य चतुधांकरणस्य “आग्रेयं चतुधा 
करोति" इत्याग्नेये विदोषे सङ्कोच इत्याश़ङ्कते- नन्वेवमिति । "पुरोडारं 
चतुधां करोति" इत्यनेन पुरोडारासामान्ये प्राप्तस्य चतुरधांकरणस्य (आग्रेयं 
चतुधां करोति" इत्यनेन च पुरोडाराविहोषमात्रे संकोचः क्रियते- 
(३.१.२६-२७) । प्रकृते तु यजतिष्वित्यादिना यजतिसामान्ये प्राप्तस्य “ये 
यजामहे" इति मन्त्रस्य “नानुयाजेषु" इत्यादिना यजतिविदोषादनुयाज- 
रूपादन्यमात्रे यजतिविङेषे सद्धोच इत्युपसंहारात्‌ पयुदासस्य भेदः स्पष्ट 
एवेति परिहरति- नेत्यादिना । तन्मात्रसङ्खोचार्थं इति । सामान्यप्राप्तस्य 
विङोषमात्र सङ्खोचाथं इत्यर्थः । 

तत्रोदाहरणमाह- यथेति । तदन्यमात्रसङ्खोचार्थं इति । सामान्यप्राप्तस्य 
विङोषादन्यमात्रसंकोचार्थं इत्यर्थः । इति ततो भेदादिति । एवमुक्त- 
प्रकारेणोपसंहारात्पयंदासस्य भेदान तयोरभेदापत्तिरित्यर्थः । अपरे 
तूपसंहारो नाम सामान्यतः प्राप्तस्य विङगोषे संकोचनरूपो विधव्यापार- 
विदोषः, पयुदासस्तु “पयुदासः स विज्ञेयो यत्रोत्तरपदेन नञ्‌" इत्यभि- 
युक्तोक्त्या (हरिकारिकायां) प्रत्ययातिरिक्तेन नाप्ना धातुना च नञः 
सम्बन्धरूपः । तस्मादनयोस्तावत्स्वरूपतः स्पष्ट एव भेद इति न 
तयोरभेदापत्तिरित्याहुः ॥ 


(८९) विकल्पप्रसक्तावपि प्रतिषेधाभ्रयणम्‌ । 


कुत्रचिद्धिकल्पप्रसक्ताबप्यनन्यगत्या प्रतिपेधाश्रयणम्‌ । यथा “नातिरात्रे 
षोडशिनं गृह्णाति"- (तै.सं. ६.६. ११.४१) इत्यादौ । अत्र दहि 
“अतिरात्रे षोडरिनं गृह्णाति इति शास्रप्रा्तषोडशिग्रहणस्य निषेधा- 
दिकल्पप्रसक्तावपि न परयुदासाभ्रयणम्‌, असम्भवात्‌ । तथाहि- ययत्र 
षोडशिपदार्थन नज्थान्बयः, तदातिरात्रे षोडशिव्यतिरिक्तं गृह्णातीति 
बाक्यार्थबोधः स्यात्‌, स च न सम्भवति, अतिरात्रे षोडरिनं गृह्णाति" 
इति प्रत्यक्षविधिबिरोधात्‌ । यदि चातिरात्रेण पदार्थनान्बयः, तदा 
“अतिरात्रव्यतिरिक्ते षोडशिनं गृह्णाति" इति बाक्यार्थबोधः स्यात्‌, 
सोऽपि न सम्भवति, तद्विधिविरोधात्‌ । अतोऽत्रानन्यगत्या शासरप्राप्त- 
षोडरिग्रहणस्यैव निषेधः । न च विकल्पप्रसक्तिः, आभ्रयणीयत्वात्‌ । 


अर्थसङ्खहकौमुदी- किं च यत्र तु पयुदास आश्रयितुं न शक्यते तत्र 
विकल्यप्रसक्तावपि निषेध एवाश्रीयत इत्याह कुत्रचिदिति । अनन्य- 

गत्येति। प्रतिषेधादन्यगतिविङ्ोषस्य परवुदासस्यासम्भवेनेत्य्थः । 
तत्रोदाह्रणमाह- यथेति । "नातिरात्रे" इत्यादि वाक्ये प्रतिषेध एवाश्रीयते, 
न तु पयुदासः । अत्र च “अतिरात्रे" इत्यादिङ्ास्रेण प्राप्तस्य षोडश्चिनामक- 
पात्रविङोषग्रहणस्य प्रतिषेधाद्विकल्यप्रसङ्गेऽपि पयुंदासाश्रयणासम्भवा- 
दित्याह - अत्र हीत्यादिना । अत्र परयुदासाभ्रयणासम्भवमुपपादयति- 
तथाहीत्यादिना । अत्रेति "नातिरात्रे षोडदिनं गृह्णाति" इत्यत्रेत्यर्थः । 
षोडरिपदार्थेन नञर्थान्वय इति । अतिरात्रे न षोडदिनं गृह्णातीत्यन्वय 
इत्यर्थः । एतदन्वयपक्षे बाक्यार्थमाह- तदेति । एतादावाक्यार्थासम्भवे 
देतुमाह- अतिरात्रे षोडरिनमिति । अत्र पयुंदासोपपत्तयेऽन्वयान्तरमाह- 
यदीति । अन्वय इति । नजर्थ॑स्येति रोष; । निरुक्तान्वयानुरोधेन 
वाक्यार्थवोधासम्भवेऽपि देतुमाह- तद्विधिबिरोधादिति । “अतिरात्रे. 
षोडरिनं गृह्णाति इत्यतिरात्रयागे षोडिग्रहणविधायकप्रत्यक्षविधि- 
विरोधादित्यर्थः | उपपादितमुपसंहरति- अत इति । उक्तदोषप्रसङ्गादस्मिन्‌ 
वाक्य प्रतिषेधादन्यासम्भवेन प्रतिषेध एव स्वीक्रियत इत्यर्थः । अत्र प्रतिषेधे 
सिद्धान्तिते विकल्पप्रसङ्गमाराङ्कयेष्टापत्त्या परिहरति- न चेत्यादिना । 
ञत्रेदं वोध्यम्‌- यत्र॒ “तस्य व्रतम्‌" इत्याद्युपक्रमो नास्ति, विकल्पा- 
प्रसक्तिश्च, तत्र प्रतिषेधो भवति, यथा “न कलञ्जं भक्षयेत्‌" इति । यत्र तु 
विकल्यप्रसङ्गेऽपि पयुदासो नाश्रयितुं शक्यते, तत्र प्रतिषेध एव स्वीक्रियते- 
यथा “नातिरात्रे षोडरिनं गृह्णाति" इति (१०.८.६) ॥ 


(९०) विकल्पे प्रतिषिध्यमानस्यानर्थेतुत्वाभाववर्णनम्‌ । 


इयांस्तु बिदोषः- यद्विकल्पापादकप्रतिषेधेऽपि प्रतिषिध्यमानस्य 
नानथंहेतुत्वम्‌, बिधिनिषेधोभयस्यापि क्रत्वथ॑त्वात्‌ । यत्र तु न बिकल्पः, 

प्रापिश्च रागत एव, प्रतिषेधश्च पुरुषार्थः, तत्र परतिषिध्यमानस्यानर्थ- 
हेतुत्वम्‌ । यथा- “न कलञ्जं भक्षयेत्‌" इत्यादौ कलज्ञभक्षणादेः । तत्र 
भक्षणनिषेधस्यैव पुरुषार्थत्वात्‌ । न च "दीक्षितो न ददाति, न जुहोति'- 
(तै.सं.१.२.३; मै.सं.३.६.५) इत्यादो शाच्प्राप्तदानहोमादीनां 
निषेधाद्विकल्पापत्तिरिति बाच्यम्‌ । स्वतः पुरुषार्थभूतदानहोमादीनां 
निषेधस्य पुरुषार्थत्वाभावेऽपि निषिध्यमानस्यानर्थहेतुत्वात्‌, यथा क्रतौ 
स्वस्रीगमनादेः, तन्निषेधस्य ्रत्वर्थत्वेन तस्य कतुवैगुण्यसंपादकत्चात्‌ । 


अर्थसङ्गहकौमुदी- ननु “नातिरात्रे षोडरिनं गृह्णाति" इत्यत्र विकल्प- 
परसङ्गेऽपि यदि षोडरिग्रहणस्य प्रतिषेध एव स्वीक्रियते, तदा प्रतिषिध्य- 
मानस्यानरथहेतुत्वस्वीकारात्‌ षोडिग्रहणस्यापि कलञ्जभक्षणादिवत्‌ 
प्रतिषिध्यमानत्वेनान्थहेतुत्वाद्ंत्ववाधापत्तिरित्याशङ्कयाह्‌- इयास्त्वित्या- 
दिना । प्रतिषिध्यामानयोरनथंहेतुत्वतदभावरूपो विदोष इत्यर्थः । बिकल्या- 
दिति । यत्र प्रतिषेधस्य विकल्पापादकत्वं, तत्रैकस्य प्रतिषेधेऽपि न 
प्रतिषिध्यमानस्यानरथहेतुत्वमित्य्थः । तत्र हेतुमाह - विधीति । रागत 
एवेत्येवकारेण षोडिग्रहणादिवच्छास्रेण प्रातिः प्रतिषिध्यते | अत्र 
निषिध्यमानस्यानरथहेतुत्वे हेतुमाह- तत्रेति । षोडरिग्रहणविधितत्परतिषेध- 
योरुभयोरपि क्रत्वर्थत्वात्त्र प्रतिषिध्यमानस्य नानथहितुत्वम्‌ । अत्र तु 
कलञ्जभक्षणादिप्रतिषेधस्यैव पुरुषार्थत्वं, न तु तदनुष्ठानस्येति प्रतिषिध्य- 
मानस्य कलञ्जभक्षणादि प्रतिषेधस्यैव पुरुषार्थत्वं, न तु तदनुष्ठानस्येति 
परतिषिध्यमानस्य कलज्ञभक्षणत्राह्मणहननादेरनर्थेतुत्वमेवेति भावः । 

ननु यथा शास्रस्य षोडदिग्रहणस्य प्रतिषेधे विकल्पः स्वीकृतः, 
तथा शास्रप्राप्तदानादीनामपि प्रतिषेधे विकल्पापत्तिः स्यादिति दृ्टान्ताभि- 

प्रयेणातिप्रसङ्गमाङाङ्गय परिहरति- न चेत्यादिना । स्वत इति । 
स्वतःपुरुषार्थभूतदानहोमादीनां पुरुषार्थत्वेनैव शासप्रा्िः क्रत्वर्थत्वेनैव च 
प्रतिषेध इति षोडरिग्रहणविधितत्प्रतिषेधयोरुभयोस्तुल्यार्थत्वाभावेन न 
विकल्पापत्तिः । किं च रागतः प्राप्तस्य पुरुषार्थत्वेन प्रतिषेधे प्रतिषिध्य- 
मानस्य कलञ्जभक्षणादिवदनर्थहेतुत्वस्वीकारान दानहोमादेः प्रतिषिध्य- 
मानस्याप्यनर्थहेतुत्वं सम्भवति, तस्य रागतः प्राप्तत्वाभावात्‌, कलञ्ज- 
भक्षणादिप्रतिषेधवत्तत््रतिषेधस्य पुरुषार्थत्वाभावाच्वेति भावः ॥ 


अत्रेदं वोध्यम्‌- ज्योतिष्टोमे श्रूयते "दीक्षितो न ददाति, न जुहोति, न 
पचतिः इति । तत्र यदानादिकं पुरुषार्थ, यच्च क्रत्वर्थ, तत्राप्युपदिष्टमतिदिष्टं 
च, तत्सर्व प्रतिषिध्यते । कुतः १ “न ददाति" इत्यादिवचनस्य सामान्य- 
रूपत्वादित्याद्यः पक्षः । अग्रिहोत्रदानादेरपदिष्टस्यापि प्रतिषेधे सत्युपदेको 
व्यर्थः स्यादिति ततोऽतिदिष्ट, पुमर्थं चेत्येतदुभयमेव प्रतिषिध्यते । क्रत्वर्थ 
त्वेनोपदिष्टं दानादिकमनुष्ेयमिति मध्यमः पक्षः । नित्याग्रिहोत्रदानादिकं, 
पुरुषार्थत्वेन यत्प्रत्यक्षश्रुतावुपदिष्टं ज्योतिष्टोमकालेऽपि प्राप्तं, यच्वातिदिष्टं 
दानादिकं, तयोरुभयोर्मध्ये प्रत्यक्षोपदिष्टनिषेधस्योपदिष्टमेव संनिहितमिति 
पुमर्थस्यैवात्र निषेधः । न च नित्याग्निहोत्रदानादौ विधिनिषेधयोः प्रवृत््या 
विकल्पः शङ्कयः, भिनविषयत्वात्‌ । क्रत्वर्थो निषेधः क्रतुकाले तदनुष्ठानं 
वारयति । पुरुषार्थस्तु विधिः कालान्तरे तदनुष्टापयति । तस्मात्पुमर्थस्य 
निषेध इति । यदि प्रतिषेधपक्षे वाक्यभेदः शङ्कयेत, तर्हिं पुमर्थदानादि- 
व्यतिरिक्तं क्रतुकालेऽनुषठेयमिति पयुंदासोऽस्तु (१०.८.१२- १५) । 


ननु यत्र रागतः प्राप्तस्य प्रतिषेधः पुरुषार्थो भवति, तत्र प्रतिषिध्यमान- 
स्यानरथहेतुत्वं- यथा कलञ्जभक्षणादेः । क्रतौ स्वस्रीगमनप्रतिषेधस्य तु 

पुरुषारथत्वाभावात्तत्र निषिध्यमानस्य स्वस्रीगमनस्य कथमनर्थहेतुत्वमित्यत 
आह- निषेधस्येति । यद्वा, निषेधस्येत्यादि पूर्वमेवान्वेति । तत्र प्रसिध्चर्थ 
तु यथा क्रतावित्यादिकमेव भवति, तथा च स्वतः पुरुषारथत्यादेरयमर्थः- 
स्वत इति क्रत्वङ्गत्वोपाधिमन्तरेण केवलस्वरूपत एव पुमर्थभूतानां 
दानादीनां निषेधस्य पुरुषार्थत्वाभावेऽपि क्रत्व्ंत्वसम्भवानिषिध्यमानस्य 
दानादेः क्रतुवैगुण्यसंपादकत्वेनानर्थेतुत्वमिति योजना । तथा च 
तेषामनुष्ठानस्य स्वतः पुरुषार्थत्वेऽपि क्रत्वनुष्ठानकाटेऽपुरुषार्थत्वात्तत्र तेषा- 
मनुष्ठानस्य भवत्यनरथहेतुत्वमिति भावः । तस्येति । क्रतौ स्वसीगमना- 
देरित्यर्थः । क्रतौ स्वस्रीगमनादेः कलञ्जभक्षणादिवदनथरूपनरकादि- 
दुःखाहेतुत्वेऽपि क्रतुवैगुण्यसंपादकत्वेनानर्थहेतुत्वसम्भवाद्धवत्यत्रापि 
निषिध्यमानस्यानर्थेतुत्वमिति भावः । तस्मानिषेधवाक्यानामनरथहेतुक्रिया- 
निवृत्तिजनकत्वेनैव पुरुषार्थानुबन्धित्वमिति सिद्धम्‌ ॥ 

सप्तमोऽर्थवादपरिच्छेदः 
(९१) अर्थवादमीमांसा । 


परारस्त्यनिन्दान्यतरपरं बाक्यमर्थबादः । तस्य च लक्षणया प्रयोजन. 
बदर्धपर्यवसानम्‌। तथा हि- अ्थ॑बादवाक्यं हि स्वारथप्रतिपादने प्रयोजना 
भानाद्विधेयनिषेध्ययोः प्राशस्त्यनिन्दितत्वे लक्षणया प्रतिपादयति । 
स्वार्थमान्नपरत्बे आनर्थक्यप्रसङ्गात्‌ । “आम्नायस्य हि क्रियार्थत्वात्‌! 
(१.२. १) । न चेष्टापत्तिः । “स्वाध्यायोऽध्येतव्यः' इत्यध्ययनविधिना 
सकलबेदाध्ययनं कर्तव्यमिति बोधयता सबबेदस्य प्रयोजनबदर्थपर्यव- 
सायित्वं सूचयतोपात्तत्वेनान्ाक्यानपपत्तेः । 


अर्थसद्हकौमुदी- इदानीं सवारथंवादसाधारण्येनार्थवादरूपवेदभागस्य 
लक्षणमाह्‌- प्राशस्त्येति । ननु "वायुर्वै क्षेपिष्ठा देवता इत्यादेर्थवाद्‌- 
वाक्यात्प्ररस्त्यादेरप्रतीयमानत्वान तस्य प्राास्त्यादिपरत्वं, ततश्चा- 
सम्भविलक्षणमिदमित्यत आह्‌- तस्येति । तस्या्थवाद्स्य लक्षणया 
प्रङस्त्यनिन्दान्यतरप्रतिपादकत्वसम्भवेन नेदं लक्षणमसम्भवीत्य्थः । 
अर्थवादस्य फलवदर्थपर्यवसानमेबोपपादयति- तथा हीत्यादिना । 
अर्थवादवाक्यं कर्तृ प्राहस्त्यनिन्दितत्वे द्वे प्रतिपादयतीत्यन्वयः । नन्वर्थ- 
वादस्य सार्थमात्रपरत्वे कथमानर्थक्यप्रसङ्गः "वायुर क्षेपिष्ठा" इत्यादेरथं- 
वादवाक्यात्‌ क्िप्रगामिवायुदेवतारूपार्थस्य प्रतीयमानत्वादित्यत आह्‌- 
आ्रायस्येति । समस्तवेदस्य क्रियाप्रतिपादकत्वस्वीकारेण नास्य सिद्धार्थ 
प्रतिपादकस्य स्वार्थमात्रपरत्वे साथ॑क्यमुपपद्यत इति भावः । अथ॑वाद्‌- 
वाक्यानामनर्थकत्वस्यष्टत्वमाशाङ्कय परिहरति- न चेत्यादिना ।! 

(९२) अर्थवादविभागः । 


स द्विबिधः- बिधिरोषः, निषेधदोषश्नेति । तत्न “वायव्यं श्वेतमालभेत 
भूतिकामः" (तै.सं. २.१.१.१) इत्यादिविधिदोषस्य "“वायुक्षेपिष्ठा 
देवता" इत्यादेिधेयार्थप्रारस्त्यबोधकतयाऽर्थवत्त्वम्‌ । “वरिष रजतं न 
देयम्‌" - (तै.सं. १.५. १.२) इत्यादिनिषेधशेषस्य, “सोऽरोदीयदरोदी- 
तद्रुद्रस्य रुद्रत्बम्‌- (तै.सं. १.५.१.१) इत्यादेनिपेध्यस्य निन्दितत्व- 
बोधकतयाऽर्थवत्त्वम्‌ । न च प्रारस्त्यादिबोधस्य निष्परयोजनत्वेन 
नार्थवादस्यार्थवत््वमिति वाच्यम्‌ । आलस्यादिवशादप्रवतंमानस्य पुंसः 
प्रवृतत्यादिनिनकत्वेन तद्वोधस्योपयोगात्‌ । 


अर्थसङ्गहकौमुदी- अर्थवादं बिभजते- स द्विबिध इति । बिधिोष 
इत्यादि । सोऽपि चतुर्विधः- (१) प्रहंसा- (२) निन्दा- (३) परकृति- 
(४) पुराकल्प-मेदात्‌ । तत्र प्रंसार्थवादो हि “रोभतेऽस्य मुखं य एवं 
बेद' (तां त्रा. २०.१६.६) इत्यादिः, "वायुर्वै क्षेपिष्ठा इत्यादिमूलोदा- 
हतश्च । निन्दार्थवादस्तु "असत्रं वा एतद्यदच्छन्दोमम्‌,' “अश्रुजं हि रजतं 
यो वर्हिषि ददाति" इत्यादिः । "सोऽरोदीत्‌" इत्यादिर्मूलोदाहतश्च भवति । 
परेणेदं महता पुरुषेण कमं कृतमिति प्रतिपादकोऽथवादः परकृतिरित्युच्यते । 
यथा- (अग्निवां अकामयत" इत्यादिः । परवक्तृकार्थादिप्रतिपादकोऽथंवादः 
पुराकल्प इत्युच्यते । यथा “तमङपद्धिया धिया त्वा वध्यासुः" इत्यादिरिति । 
बिधेया्थप्राशस्त्येति । वायुः क्षिप्रगामित्वादतीवप्रशस्ता देवता भवति, 
अतस्तदेवत्यं कमं प्रदास्तमिति विधेयकर्मदेवतागतप्रारास्त्यप्रतिपादनद्वारा 
विध्येकवाक्यत्वेनार्थवत्त्वमित्र्थः । 

निषेध्यस्येति । निषेध्यरजतनिन्दाप्रतिपादनद्वारा रजतनिषेधप्राशस्त्य- 
परत्वेन निषेधैकवाक्यत्वादर्थवत्त्वमित्यर्थः । एवं “अग्निवां अकामयत" 
इत्यादेरप्यग्निदेवत्यो यागः पूव॑कालेऽग्निना कृतत्वात्परङास्तः, अत 
आधिक्यादिदाननीं तनैरप्यन्यै्यजमानैरवङयं कर्तन्यमिति विधेयकर्मगत- 
प्रारस्त्यपतिपादनद्वारा विध्येकवाक्यत्वेनार्थवत्त्वं वोध्यम्‌ । एवमन्यत्रापि 
तत्तद्विधेयकर्मप्रारास्त्यादिप्रतिपादनद्वारेण तततद्विध्यादयेकवाक्यत्वेनार्थवत्त्व 
विभावनीयम्‌ । 


कषिद्र्थवाद्स्य संदिग्धार्थनि्णायकत्वेन प्रामाण्यं स्वीकृतम्‌ । यथा 
“अक्ताः रार्करा उपदध्यात्‌" इति विधौ “अक्ताः' इति पदेन द्रवद्रव्यसामान्यं 
प्रतीयते । तच्च द्रव्यं किमिति सन्देहे ¶तेजो वै घृतम्‌" इत्यर्थवादरूपा- 
दवाक्यदोषात्‌ घृतमिति निश्चीयत इति । ननु विधेयकर्मप्राङस्त्यादिवोधस्य 
सुखदुः खाभावान्यतरविलक्षणत्वेन नार्थवादस्य॒तत्प्रतिपादनेना्थवत्त्व- 
मुपपद्यत इत्याङङ्कय परिहरति- न चेत्यादिना । तद्वोधस्योपयोगादिति । 
अर्थवादजन्यप्रारात्यादिवोधस्य बिधेयकर्मानुष्ठानादाुपयोगादर्थवाद्स्या्थ- 
वत्त्वमुपपद्यत इत्यर्थः ॥ 


(९३) अर्थवादस्य भेदत्रयम्‌ । 


स पुनस्रेधा- तदुक्तम्‌- 
विरोधे गुणवादः स्यादनुबादोऽबधारिते । 
भूतार्थबादस्तद्धानादर्थबादस्िधा मतः ॥ 
(बृ.उ. सं. बातिक ५६७) इति । 


अस्यार्थः- प्रमाणान्तरबिरोधे सत्यर्थबादः (१) गुणवादः, यथा 

“आदित्यो यूपः' (तै.ब्रा. २. १.५.२) इत्यादिः । यूप आदित्याभेदस्य 
्रत्यक्षबाधितत्बादादित्यबदुज्लत्वरूपगुणोऽनेन लक्षणया प्रतिपाद्यते । 
प्रमाणान्तराबगतार्थबोधकोऽर्थबादः (२) अनुबादः, यथा- (अग्नि- 
हिमस्य भेषजम्‌ (तै.सं.७.४.१८.२) इति । अत्र हिमबिरोधित्वस्याग्नौ 
प्रतयक्षाबगतत्वात्‌ । प्रमाणान्तरबिरोधतत्पराप्िरदितार्थबोधकोऽर्थबादः 
(३) भूतार्थवादः । यथा- “इन्द्रो वृत्राय बन्रमुदयच्छत्‌" (शतप .्रा. 
१.२.३.३) इत्यादिः । 


अर्थसङ्गहकौमुदी- स पुनर्थवादः- गुणवादः, अनुवादः, भूता्थवाद- 
शचेति- त्रिधा भवतीति पुनरपि तं त्रेधा विभजते- स पुनच्रेधेति । तस्य 
त्रिविधत्वे वृद्धसंमतिमुदाहरति- तदुक्तमिति । तद्धानादिति । तयोर्दानं 
तद्धानं तस्मादिति विग्रहः । प्रमाणान्तरविरोधप्रमाणान्तरावधारणयोहाना- 
दित्यः । समुदाहतवृद्धसंमतिं व्याचष्टे- अस्यार्थं इत्यादिना । हन्द्रो 
वत्रायेति । अस्व वृत्रं प्रतन्द्रवञ्रोद्यमनाभावावगादधप्रमाणान्तरस्यादनान 
तद्धोधने प्रमाणान्तरेण विरोधः नापि प्रमाणान्तरावगतार्थप्रतिपादकत्वम्‌, 
वृत्रं प्रतीन्द्रव्रोचमनप्रसिपादकप्रमाणन्तरस्यादङनादिति भावः- 
(जे.न्या.वि. १.२.१-१८) ॥ 

(९४) ग्रन्थोपसंहारः । 


एवं च “यजेत स्वगकामः' इत्यादिनिखिलबेदस्य साक्षात्परम्परया बा 
यागादिषरमप्रतिपादकत्वं सिद्धम्‌ । सोऽयं धमो यदुदिश्य बिहितः, 
त्दुदेशेन क्रियमाणस्तद्धेतुः । ईश्रार्पणबुद्धया क्रियमाणस्तु निःशेयस- 
हेतुः । न च तदर्पणबुद्धयाऽनुष्ठान प्रमाणाभावः- 


यत्करोषि यदश्नासि यलुहोषि ददासि यत्‌ । 
यत्तपस्यसि कौन्तेय तत्कुरुष्व मदर्पणम्‌ ॥ 


इति (९.२७) भगबद्रीतास्मृतेरे प्रमाणत्वात्‌ । स्मृतिचरणे (जै.सू. 
१.३) तत्प्रामाण्यस्य श्रुतिमूलकत्बेन व्यबस्थापनादिति शिवम्‌ ॥ 


अर्थसङ्गहकोमुदी- एवमुपपादितं विध्यर्थवादादिरूपस्य पश्चविधवेदस्य 
साक्षात्परम्परया यागादिधर्मप्रतिपादकत्वेनार्थवत्वमुपसंहरति- एवं चेति । 
उक्तेन प्रकारेण चेत्यर्थः । योऽयं यागादिरूपो धमां यत्स्व्गांदिफलमुदिर्य 
विहितः, सोऽयं तादृङफलोदेरोनानुष्ठीयमान एव तस्य फलस्य हेतुर्भवति, 
परमेश्वरसमपंणमनीषयाऽनुष्ठीयमानस्तु चित्तरुद्धितक््वज्ञानप्राप्िद्वारा 
परम्परया मोक्षहेतुरिति धर्मानुषठानस्य विविदिषाश्रुतिप्रामाण्यात्‌ (वृ.उ. 
४.४.२२) संयोगपृथक्त्वन्यायं (४.३.५-७) आश्रित्य परमपुरुषारथपर्यव- 
सायित्वमुपक्षिपति- सोऽयमित्यादि । धमंस्य परमेश्वस्समर्पणवुद्धचाऽनुषठाने 
प्रमाणाभावमाङाङ्कय तत्र भगवद्वाक्यं प्रमाणयति- न चेत्यादिना । न च 
तस्याः स्मृतेरप्रामाण्यमाङङ्कयं, तन्त्रे स्मृतिपादे स्थितम्‌- “अष्टकाः 
कन्या" (अयोध्या कां.१०८. १४) इत्यादिस्मुतिवाक्यं न धरम प्रमाणं, 

पौरुषेयवाक्यत्वे सति मूल्प्रमाणरहितत्वात्‌, विप्रलम्भकवाक्यवत्‌ । अथ 
मूलप्रमाणवत्त्वाय वेदाथ एव स्मुतिमिरुच्यत इति मन्येथाः, तर्हि वेदेनैव 
तदर्थस्यावगतत्वादियं स्मृतिरनर्थिका स्यात्‌, तदानीमनुवादकत्वाद्‌- 
प्रामाण्यमिति प्राप्ते ब्रूमः विमता स्मृतिवंदमूला, वैदिकमन्वादि- 
प्रणीतस्मृतित्वात्‌, उपनयनाध्ययनादिस्मृतिवत्‌ । न च वैयर्थ्यं शङ्कनीयम्‌ । 
अस्मदादीनां प्रतयक्षेषु परोक्षेषु नानावेदेषु॒विप्रकीणंस्यानुषठेयार्थस्यैकत्र 
संक्षिप्यमाणत्वात्‌ । तस्मादियं स्मृतिर्मे प्रमाणमिति- (जै.न्या.वि, 
१.३.१-२) ॥ 


(९५) अर्थसग्रहपरयोजनम्‌ । 


बालानां सुखबोधाय भास्करेण सुमेधसा । 
रचितोऽयं समासेन जैमिनीयार्थसङ्हः ॥ १ ॥ 


इति श्रीमहामदोपाध्यायलोगाक्षिभास्करनिरवितपूर्वमीमांसार्थसद्रहनामकं 
प्रकरणं समापिमगात्‌ ॥ 
अर्थसङ्गहकौमुदी- ननु किमनेन सब्गहनिरूपणेन विस्तृतभाष्यादि- 
ग्रन्थेव जैमिनीयन्याया्वोधसम्भवादित्याराङ्गय सद्खहनिरूपणे 
स्वप्रवृत्तिनिमिततं प्रदरशंयति- बालानामिति । तेषां विस्तृतत्वेन दुःख- 
ग्रह्यत्वान् तै्वालदाग्दितपूरवमीमांसासंस्कारडून्यानां जैमिनीयन्यायार्थबोधः 
सम्भवति । अनेन तु तततद्विस्तृतरासप्रवेशाद्ारा सम्भवत्येव स इति भावः ॥ 


टीकाविहीने तु कृता हि टीका पूर तु तन्त्रे खलु सङ्गहेऽस्मिन्‌ । 
दु्बोधशास्रे किमु मादृशानां दृष्द्ाऽपि दोषं न सहन्ति धीराः ॥ १॥ 

यदाज्ञया वन्धविमोक्षणं बिना स्वधर्मसेवा फलदहेतुतां गता । 
प्रणौमि सोमं मृडमादिकारणं किमन्यदेवैर्जनफल्गुहेतुभिः ॥ २ ॥ 


मदीययत्नः शिवपादसेबया गुरोः कटाक्षैकलबेन लन्धया । 
प्रयुज्यमानः शिवपादपङ्कजे स्वयं तु भूयान्मृडतोषकारणम्‌ ।। ३ ॥ 


सुजनपदविनीतो दुजनाद्रनिष्ठो 
गुरुतररिवभक्तस्तेन लन्धागमेक्षः । 

भ्रुतिमणिपदनिष्ठो भिक्षुरामेश्वराख्यः 
सुजननयनिवेञाय प्रबन्धं चकार ॥ ४॥ 


गुणगणमणिसिन्धुः शम्भुपादेकभक्तो 
निगमशिरसि निष्ठो जातवैराग्यचित्तः । 
भ्रुतिनलिनविकासे भानुभावो य ईश- 
स्तमिह महिमपूज्यं नौमि गोपं यतीन्द्रम्‌ ।। ५ ॥ 
तस्मादेव गुरुबरादभीष्टलन्धं गोपालाभ्रमपदगीयमानददैवात्‌ । 
येनोमाधवचरणान्नसेनिनाऽत्र तं बन्दे महिमगुरं विशालबुद्धिम्‌ ॥। ६ ॥ 


या कारी निखिलगुरो्महश्वरस्य प्राणान्ते सकलरिवप्रदा प्रसिद्धा । 
यत्राहं सकलसुरेशलब्धतक्त्वस्तत्रेयं सुजनहितप्रदा निनद्धा ।। ७ ॥ 
इति श्रीमत्परमहंसपरित्राजकाचार्यगोपालेनद्रसरस्वतीश्रीपूज्यपादशिष्य- 


भ्रीसदाशिवेन्द्रसरस्वतीरिष्येण श्रीरामेश्वरेण शिवयोगिभिष्ुणा विरचिता 
मीमांसार्थसद्रदकोमुदी चरमवर्णसद्गहकौमुदी चरमवर्णध्वंसमगात्‌ । 

